
У ЛЯСАХ НАД БЯРОЗАЙ 


ПАЕЗДКА Ў ЗАПАВЕДНІК 


У пачатку чэрвеня 1947 года, у ясны сонечны 
дзень выехалі мы на машыне з Мінска ў Беларускі 
дзяржаўны запаведнік на рацэ Бярэзіне. 

У шырокім кузаве грузавіка размясціліся дырэк- 
тар запаведніка, яго намеснік па навуковай частцы і 
некалькі супрацоўнікаў. Усе яны вяртаюцца дамоў з 
камандзіроўкі. Вязуць з сабой прэпараты, лабаратор- 
нае абсталяванне і ўсялякія прыпасы, неабходныя для 
жыцця і працы ў лясах запаведніка. 

Машына ідзе па Лагойскім тракце. Абапал раскі- 
нуліся бяскрайнія калгасныя палеткі. 

Не спыняючыся, мінулі мы Астрашыцкі Гарадок, 
размешчаны на ўзвышанай мясцовасці, непадалёку 
ад невялікага прыгожага возера. 

Потым праехалі летапісны Лагойск, дзе да гэтага 
часу захаваўся яшчэ высокі насып старадаўняга зам- 
чышча, і Плешчаніцы. 

За Бягомлем, па дарозе на Лепель, усё часцей су- 
стракаюцца лясы і пералескі. Адсюль недалёка ўжо 
і да запаведніка. Яго лясныя масівы, што раскінуліся 
на плошчы ў 70 тысяч гектараў, віднеюцца цёмнай 
зубчастай сцяной на гарызонце. Перасечаныя вялікі- 
мі балотамі і азёрамі, яны цягнуцца паласой з поўна- 
чы на поўдзень па верхнім цячэнні ракі Бярэзіны 
і яе шматлікіх прытокаў... 

Гадзін пасля шасці вечара мы праязджаем цераз 
сяло Домжарыцы, цэнтр Домжарыцкага сельсавета. 

Недалёка ад сяла віднеецца возера. Мы знаходзім- 
ся ў межах запаведніка. 

Машына ідзе берагам Сергучоўскага канала. Яна 
спыняецца перад старой, пахілай хацінкай. 

Тут, каля самай вады, жыве егер Аляшкевіч, які 
ехаў з намі. Ён працуе егерам і адначасова вартаўні- 
ком пры шлюзе на канале. Гэта -- здаровы, дужы 
дзядзька, гадоў пад пяцьдзесят, які любіць пагава- 
Рыць, пажартаваць і пасмяяцца. Усю дарогу ён рас- 

казваў розныя адмысловыя гісторыі і сам заўзята 
рагатаў, сам шчыра з іх цешыўся. 

2 Ну, Юрый Ігнатавіч, вылазь! Прыехаў! -- гаво- 
рыць яму дырэктар. : 

Егер спрытна выскаквае з машыны, а за ім такса- 
ма і мы, каб размяць крыху ногі. 

З хаты выходзіць жонка егера, жанчына невысо- 
кага росту, але гэткая ж дужая, зграбная і здаровая 
з выгляду, які муж. 

Яна бачыць, што гаспадар вярнуўся з пустымі ру- 
камі, і пачынае праяўляць выразныя адзнакі незда- 
вальнення. 

-- Няўжо нічога з горада не прывёз? -- пытаецца 
яна коратка. 

-- Як гэта нічога? А вабік для рабчыкаў? А дру- 
гі для качак? А патроны для стрэльбы? 

-- Вгары ты са сваімі патронамі! Цьфу!.. Людзі 
стараюцца, дбаюць, працуюць, а ён сабе бадзяецца 
па лесе ды ваду пільнуе! Хіба гэта работа? Адна наз- 
ва! Дырэктару трэба ў Мінск, тыц -- і ён туды ж! Іён 
ужо начальнік,-- торбу за плечы ды за ім. Вялікую 
справу робіць! А каб чаго ў дом, дык аб гэтым і кло- 
пату няма! Я яго выправіла як чалавека, і сала, і хле- 
ба дала, ігрошай, а ён... 

Раззлаваная, не знаходзячы слоў ад крыўды, 
жанчына павярнулася, каб ісці дахаты. 

Егер тым часам выцягнуў з машыны стары шы- 
нель. 

-.- А гэта што? Глядзі, на базары купіў! -- сказаў 
ён крыху няўпэўнена. 

-- Купіў?.. Гэта?..-- У голасе жонкі загучала не- 
выказная знявага.-- Людзі насіць не хочуць, з плеч 
даўно паскідалі, а ён падхапіў!.. 

Яна вырвала з рук мужа злашчасны шынель, 
шпарка падбегла да канала і кінула ў ваду. Потым 
моўчкі, не аглядаючыся, рушыла ў хату. 

--А на зіму штаны з чаго будзеш шыць? -- заў- 
важыў ёй наўздагон Аляшкевіч. 

ў Пачухаўшы збянтэжана патыліцу, ён узяў жэрдку 
і выцягнуў шынель з канала. 

Калгасны вартаўнік, якога мы ўзялі ў машыну, 
каб падвезці да сяла Кветча, уважліва і зацікаўлена 
сачыў за гэтай сцэнай. 

-- Бачылі? -- сказаў ён, хаваючы ўсмешку ў ву- 





сы.-- Не дай бог, што вырабляе! Гэта ж перад усёй 
публікай у ваду кінула! Ціятр! Добра, што чалавек 
спакойны. Другі б адразу ў развод! Ці ж няпраўда? 

Аляшкевіч нездаволена глянуў на вартаўніка. 

2 Стары чалавек, а няправільна гаворыце! -- заў- 
важыў ён стрымана. І, звярнуўшыся да нас, растлума- 
чыў з філасофскай развагай: 

г. Усе яны гэткія. Яшчэ невядома, што дырэкта- 
рава жонка скажа, ён жа таксама нічога не прывёз. 

А пасля невялікай паўзы дадаў зусім іншым то- 
нам, нібы суцешыў сам сябе: 

--. Пагодзімся! 

Яму было, відаць, непрыемна, што гэты маленькі 
інцыдэнт адбыўся на нашых вачах. Ён адчуваў сябе 
крыху няёмка. 

Мы развіталіся з Аляшкевічам і паехалі далей. 

Праз некалькі кіламетраў машына павярнула 
ўправа і спынілася. Перад намі -- вялікая пясчаная 
паляна, агароджаная з боку канала частаколам. На 
гэтай паляне, акружанай сасновым лесам, высяцца 
сярод агародаў, на прыстойнай адлегласці адзін ад 
аднаго, некалькі новых драўляных будынкаў. 

Гэта пасёлак Крайцы, сядзіба запаведніка. 

У адным з невялікіх, бярвенчатых, з прыемным 
сасновым пахам, дамоў размясцілася дырэкцыя. 
У астатніх жывуць навуковыя супрацоўнікі. 

Пачынае церушыць дробны дожджык. 

Машыну акружаюць сем'і прыехаўшых. Чуюцца 
радасныя воклічы дзяцей, узаемныя прывітанні, аб- 
мен навінамі. 

Дождж тым часам мацнее. Да мяне падыходзіць 
дырэктар. 

-- Прыйдзецца вам спыніцца ў нас,- гаво- 
рыць ён. 


РАЗМОВА З ДЫРЭКТАРАМ 


Мы сядзім за сталом. 

У вокны б'е дождж. Кроплі яго струменьчыкамі 
збягаюць па шкле. 

На стале перад намі карта. 

Дырэктар расказвае пра прыродныя багацці запа- 
ведніка, пра баброў і ласёў у дрымучых лясах, пра 
партызанскую вайну ў гэтай мясцовасці, пра вялікія 

страты ад акупацыі і пра перспектывы далейшай ра- 
боты. 

-- Вапаведнік на рацэ Бярэзіне,-- кажа ён,-- быў 
створаны па ўказу савецкага ўрада ў 1925 годзе. 
І трэба сказаць, што мерапрыемства гэтае цалкам ся- 
бе апраўдала. Тутэйшыя мясціны самой прыродай 
прызначаны для запаведнасці. Топкія, непраходныя 
балоты і рэчкі, вялікія і дрымучыя лясы з'яўляюцца 
надзейным прытулкам для рэдкіх і каштоўных 
звяроў. 

-- Якія ж звяры тут вядуцца? -- спытаўся я. 

-- У нас тут шмат ласёў, мядзведзяў і дзікіх сві- 
ней. Ёсць і рысі, касулі, выдры, куніцы, барсукі, лісі- 
цы, норкі, гарнастаі, вавёркі, зайцы і процьма рознай 
драбязы,-- адказаў дырэктар,-- усіх не пералічыш. 

-- А птушкі? 

-- Птушак таксама хапае, асабліва вадзяных. Ра- 
ка Бяроза з яе шырокімі паплавамі, звілістай плын- 
ню, шматлікімі прытокамі, рукавамі і старыцамі, паў- 
наводны Сергучоўскі канал і лясныя азёры вабяць 
сюды з году ў год вялікае мноства пералётных вада- 
плаўных птушак. Шмат гняздуе тут і баравой дзічы- 
ны. Нашы лясы багаты на цецерукоў, глушцоў, раб- 
чыкаў, курапатак. Рэкі і азёры поўныя рыбы. Але 
сапраўдным багаццем і гонарам запаведніка з'яўля- 
юцца бабры. Для аховы і развядзення гэтага рэдкага, 
каштоўнага і цікавага звярка і быў, уласна кажучы, 
у першую чаргу створаны Бярэзінскі запаведнік. 

-- Ці многа было тут баброў; -- пытаюся я,-і 
наколькі павялічыўся іх лік пасля стварэння запавед- 
ніка? 

-- Бабры захаваліся тут у натуральных умовах з 
незапомных часоў,-- адказаў дырэктар.-- Калісьці 
яны былі на Беларусі вельмі распаўсюджаны. Вялікія 
паселішчы баброў сустракаліся па ўсёй краіне. Аб гэ- 
тым сведчаць і шматлікія геаграфічныя назвы, якія 
паходзяць ад слова «бабёр»: рака Бабёр, горад Баб- 
руйск, вёска Бабровічы, сяло Бобрыкі, Баброўшчына 
і іншыя. 

У канцы ХУШ стагоддзя бабры былі амаль зусім 
знішчаны. Занадта вялікі быў попыт на іх дарагое 
футра, якое цэніцца і цяпер вельмі высока. Гэта тлу- 
мачыцца не толькі рэдкасцю звярка, але і добрымі 
якасцямі футра -- яго трываласцю, мяккасцю і пры- 

гажосцю. У табліцы трываласці футраў бабёр займае 
другое месца. Першае месца належыць выдры, але 
шкурка яе не такая мяккая. 

На Беларусі да 1917 года баброў больш за ўсё бы- 
ло ў нашай мясцовасці, у лясах па верхняму цячэнню 
Бярэзіны. Зрэдку сустракаліся бабры і ў пойме ракі 
Сож, на яго левых прытоках Іпуці і Беседзі. “Трэба 
сказаць, што ад бярэзінскіх баброў паходзяць і бабры 
вядомага Варонежскага запаведніка. Справа ў тым, 
што яшчэ ў 1886 годзе на раку Варонеж былі прыве- 
зены з Мінскай губерні і выпушчаны на волю пяць 
баброў. Патомства гэтых баброў рассялілася па рэчцы 
Варонеж і перабралася на раку Усманку. На тэрыто- 
рыі паміж гэтымі рэкамі і быў створаны ў далейшым 
Варонежскі бабровы запаведнік. 

На тэрыторыі Бярэзінскага запаведніка, да яго ар- 
ганізацыі ў 1925 годзе, бабровыя паселішчы захава- 
ліся толькі па цячэнню глухіх забалочаных рэк Пяс- 
чанка і Гурбянка ды на возеры Асінка,-- дырэктар 
паказаў на карту,- вось у гэтых недаступных мясці- 
нах, куды нага чалавечая магла пранікнуць толькі 
лютай зімой, калі моцныя маразы скоўвалі балотную 
дрыгву. Зрэдку, хіба ў вялікую паводку, заплываў 
сюды часам рыбачы прасмолены човен. 

У той час налічвалася тут усяго толькі дзесяць 
бабровых хатак, а ў 1935 годзе іх было ўжо сто трыц- 
цаць дзевяць. У 1940 годзе колькасць баброў, па 
прыблізнаму падліку, дасягнула васьмісот шасцідзе- 
сяці галоў. Адсюль, пад аховай закона, бабры распаў- 
сюдзіліся і па іншых сумежных вадаёмах, асабліва па 
верхняму цячэнню Бярэзіны. Цяпер бабровыя паселі- 
шчы пачалі з'яўляцца далёка за межамі запаведніка, 
у басейнах Дняпра, Нёмана і Заходняй Дзвіны. 

Савецкая дзяржава зацікаўлена ў захаванні і без- 
упынным павелічэнні колькасці баброў. Паляванне на 
баброў у Савецкім Саюзе забаронена. Знішчэнне баб- 
роў раўназначна знішчэнню дзяржаўнай маёмасці і 
сурова караецца законам. 

-- Вадача нашых работнікаў,-- сказаў дырэк- 
тар,-- дамагчыся, каб у недалёкім будучым бабёр 
зрабіўся зноў прамысловай жывёлай і заняў на на- 

шым футравым рынку належнае месца. 

Але Бярэзінскі запаведнік з'яўляецца не толькі 
гадавальнікам для захавання і развядзення баброў. 

Недатыкальнасць яго лясных масіваў вельмі станоўча 
ўплывае на захаванне нармальнага воднага рэжыму 
ракі Бярэзіны і яе прытокаў. Дзікія і глухія лясы ў 
гэтым раёне забяспечваюць сярэдняе і ніжняе цячэн- 
не Бярэзіны ад паніжэння ўзроўню вады і абмялення, 
а гэта мае значэнне як для земляробства, так і для 
сплаву, для суднаходства, для гідратэхнічных і мелія- 
ратыўных пабудоў. Калі б лясы запаведніка былі вы- 
сечаны, рака Бяроза перасохла б, а навакольныя па- 
леткі страцілі б сваю ўрадлівасць, былі б засыпаны 
пяскамі, зараслі б пустазеллем, зрабіліся б непрыгод- 
нымі для пасеву. 


БАБРАНЯ НА ДВАРЫ 


З учарашняга вечара ўсю ноч і ўвесь дзень ідзе 
безупынны дождж. Таму азнаямленне з запаведнікам 
прыходзіцца сёння абмежаваць толькі тэрыторыяй 
сядзібы. 

У пуні, каля дома дырэкцыі, жыве ў клетцы малое 
бабраня. Яму ўсяго паўтара месяца. Яно вельмі даб- 
радушнае і лагоднае. Калі да яго падыходзяць, яно 
падымаецца на заднія лапы і цягнецца насустрач, 
стогнучы пры гэтым, як дзіця. 

Чорнымі пярэднімі лапкамі бабраня бярэ, нібы ру- 
камі, лазінку і, спрытна яе паварочваючы, хутка аб- 
грызае з усіх бакоў зялёную кару. Кормяць яго так- 
сама малаком, хлебам і лісцямі іван-чаю. 

Трапіла яно сюды выпадкова. Два тыдні назад яго 
злавілі на Бярэзіне. Ляснічы Церах плыў па рацэ ў 
чоўне міма адной з бабровых хатак. На паверхні ва- 
ды, недалёка ад хаткі, з'явілася бабраня. Яно пера- 
плывала раку, накіроўваючыся ад хаткі да супраць- 
леглага берага. Убачыўшы лодку, бабраня змяніла 
напрамак і паплыло побач з чоўнам, з цікавасцю па- 
глядаючы на Цераха сваімі чорнымі вочкамі. 

Ляснічы апусціў руку за борт, схапіў бабраня за 
хвост і выцягнуў яго з вады ў човен. Бабраня па-дзі- 
цячаму свайму неразуменню і даверлівасці не спраба- 
вала ні ўцякаць, ні супраціўляцца. Яго прынеслі ў 
дырэкцыю запаведніка, і вось яно жыве цяпер у пуні. 

Мы выпускаем бабраня з клеткі. Няхай крыху па- 
гуляе. Па зямлі яно рухаецца не вельмі спрытна. За- 
баўна шлёпаючы сваімі вялікімі заднімі лапамі з шы- 

рокімі плявальнымі перапонкамі паміж пальцаў, згор- 
біўшыся і смешна перавальваючыся з боку на бок, 
яно шпарка і нязграбна спяшаецца між градак ага- 
рода. 

Апынуўшыся на двары і агледзеўшыся, бабраня 
адразу і беспамылкова вызначае правільны напра- 
мак. Чуццё падказвае яму, што вада знаходзіцца па- 
раўнальна недалёка, і яно імкліва накіроўваецца Ў 
бок канала, да якога адсюль будзе, мабыць, з паў- 
кіламетра. 

Даўшы бабраняці як след пагуляць, яго праз нека- 
торы час зноў садзяць у клетку. 

Гэта -- першы, пасля вайны адлоўлены ў рацэ, ба- 
бёр, які знаходзіцца пад навуковым наглядам. Да 
1941 года ў запаведніку праводзіліся доследы па раз- 
вядзенню баброў у клетках і вальерах. 

Ад мінулага абсталявання фермы захаваўся толь- 
кі цэментаваны басейн, у якім трымаліся паддослед- 
ныя бабры. На дне, засыпаным зямлёй і пяском, густа 
растуць бур'ян і крапіва. 

-- Работы тут непачаты край,-- гаворыць, пады- 
шоўшы да нас, дырэктар,-- але больш за ўсё прыхо- 
дзіцца цяпер будаўніцтвам займацца. Да вайны 
запаведнік меў для навуковай работы дастатковую 
колькасць вытворчых, жылых і гаспадарчых па- 
мяшканняў. У Крайцах былі чатыры жылыя дамы, 
двухпавярховыя катэджы для супрацоўнікаў, добра 
абсталяваная лабараторыя, клуб, бібліятэка, заалагіч- 
ны музей і вялікая падсобная гаспадарка. Ад усяго 
гэтага засталіся толькі абвугленыя руіны. Усё знішча- 
на, спалена, разбурана. Усё трэба будаваць нанова, 
усім трэба абзаводзіцца з самага пачатку. 


АРЛАН-БЕЛАХВаСТ 


На другі дзень праяснела. 

Ад самай раніцы гучна кукуюць у лесе зязюлі. 
Меладычна свішча івалга. З-за сосен паказалася 
сонца. 

Учора, недалёка ад пасёлка, егер Аляшкевіч за- 
стрэліў арла. Забітага драпежніка прынеслі сёння ў 
дырэкцыю. 

Гэта -- самка арлана-белахвоста. 


З цікавасцю разглядаем мы вялізную і магутную 
птушку. У яе вялікая, моцная і вострая, загнутая ўніз 
дзюба, такія ж светла-жоўтыя, магутныя лапы з доў- 
гімі, бязлітаснымі кіпцюрамі і халодныя светла-жоў- 
тыя вочы. Галава і шыя святлейшага колеру, хвост 
белы, а тулава і крыллі цёмна-бурыя. 

Спачатку мы вымяраем тулава птаха. Даўжыня 
кожнага яго крыла ў размаху дасягае аднаго метра. 
Даўжыня тулава ад галавы да хваста -- 90 санты- 
метраў. 

Потым, тут жа на двары, каля канторы, пад ад- 
крытым небам, Леанід Васільевіч Колбін, намеснік 
дырэктара па навуковай частцы, і Антон Цярэнцьевіч 
Хацкевіч, прэпаратар, прыступаюць да ўскрыцця за- 
бітага арлана. 

Вынікі ўскрыцця вельмі цікавыя. У валлі і страў- 
ніку птаха знаходзяцца неператраўленыя рэшткі дзі- 
кай качкі, голуба, бусла і шкарлупка качыных яек. 
Старая разбойніца з'ела, відавочна, качку, якая сядзе- 
ла ў сваім гняздзе, разам з яйкамі. 

Буслам, голубам і качкай самка арлана-белахво- 
ста карміла, мабыць, сваіх птушанят і пры гэтым са- 
ма адрывала кавалкі здабычы, каштуючы ад кож- 
нага. 

Егер Аляшкевіч, які забіў арлана, прысутнічае 
пры ўскрыцці. 

Ён кажа, што застрэліў гэтага грознага і пражэр- 
нага птаха недалёка ад гнязда. Вялізнае па сваіх па- 
мерах, гняздо арлана знаходзіцца на вяршыні старога 
двухсотгадовага дуба. Шырынёй яно, паводле слоў 
егера, каля двух метраў, а ў вышыню не менш аднаго 
метра. 

Усё гэта з'явілася для мяне нечаканасцю. Я ду- 
маў, што арлан-белахвост, вялікі драпежны птах, ха- 
рактэрны для марскога ўзбярэжжа паўночных кра- 
ін, -- нездарма называюць яго часам марскім арлом,-- 
быў тут забіты выпадкова, у час нейкага свайго далё- 
кага падарожжа, а ён, выходзіць, гняздзіцца і ў нас 
на Беларусі. У запаведніку жыве недалёка ад вады, У 
вялікіх лясах каля Бярэзіны і азёр. 

Егер кажа, што яму даводзілася бачыць, як у па- 
гоні за буйной рыбай арлан-белахвост кідаўся, склаў- 
шы крылы, з палёту ў вадуі даваў нырца. 

-- Я некалькі разоў бачыў арлана на возеры,-- 

гаворыць егер.-- Ён кожны дзень прылятаў туды ра- 
ніцой, ледзь толькі сонца ўзыдзе, на адно і тое ж 
месца, недалёка ад гнязда. Усе іншыя птушкі яго ба- 
яцца. Чайкі, качкі, кнігаўкі адразу знікаюць, як толь- 
кі арлан-белахвост з'явіцца на беразе ці над вадой. 
А ён не звяртае на іх ніякай увагі. Падляціць цяжкім 
павольным палётам да пясчанага плёсу і апусціцца 
проста ў ваду, на мелкім, зразумела, месцы. Любіць 
ён купацца цёплай летняй раніцай, не баіцца «шта- 
ны» замачыць. Ідзе па пясчаным дне, пакуль вада не 
падступіць яму пад самае бруха. Тады ён акунецца 
некалькі разоў з галавою, не зыходзячы з месца, стра- 
сянецца, натапырыўшы крылы, і выйдзе на бераг. 
А вакол даўно ўжо нікога няма -- ні качак, ні чаек, 
ні кулікоў, ні варон,-- усе адступіліся ад сваіх занят- 
каў, ад рыбнай лоўлі, пакінулі яму ўвесь бераг, паха- 
валіся ў чароце. А я сяджу сабе ціха ў кустах на 
ўзгорку ды назіраю за арланам з якую гадзіну ці, мо- 
жа, болей. Па зямлі ён ідзе марудна, цяжка, з нама- 
ганнем, шырока перастаўляючы магутныя лапы звя- 
лізнымі кіпцюрамі і нібы перавальваючыся з боку на 
бок. Пасядзіць на беразе, пачысціць пер'е і пачне ла- 
віць рыбу. Потым узнімецца ў паветра і, узмахваючы 
крыламі, павольна ляціць над вадой. А як убачыць у 
возеры добрую рыбіну, дык каменем падае ўніз, толь- 
кі срэбныя пырскі ляцяць. Схопіць рыбу кіпцюрамі, 
узнімецца ўгору і ляціць з ёю да гнязда на старым 
адзінокім дубе. І гэтак робіць арлан некалькі разоў, 
пакуль не накорміць сваіх ненажэрных птушанят. 
Панацягае малым у гняздо ўсялякага корму ў запас, 
сам пад'есць і тады зноў садзіцца на беразе, п'е ваду 
і чысціць пер'е. Даўно я за ім сачыў, але падстрэліць 
удалося не яго, а самку. 

Рыба для арлана-белахвоста з'яўляецца асноўным 
кормам. Аднак на поўначы гэты дужы і смелы птах 
палюе ў моры не толькі на рыбу, але і на маладых 
цюленяў. 

У Бярэзінскім запаведніку не адмаўляецца ён іад 
качак, а пры выпадку падбівае нават і такую буйную 
птушку, як бусел, у чым мы самі маглі пераканацца. 

Зімой, калі рыбу здабыць нялёгка, арлан-бела- 
хвост ловіць варон, галак, зайцоў, лісіц і, паводле 
слоў егера, баброў. Часам, калі ўдасца, ён не супраць 
таго, каб падхапіць і курыцу, і парася. 

г. Што ж цяпер будзе з птушанятамі арлана? -- 
пытаюся я.-- Загінуць, напэўна, без маткі? 

-. Ва іх можаце не турбавацца,-- адказвае Леа- 
нід Васільевіч, працуючы пінцэтам і скальпелем.-- 
Калі самка загінула, самец будзе іх даглядаць. Ён іх 
і выкарміць. Бацькі яны клапатлівыя. Калі нават ка- 
торае з птушанят вываліцца з гнязда на зямлю, баць- 
ка ўсё роўна будзе яму асобна прыносіць корм у 
больш чым дастатковай колькасці. 

-- Гэта правільна,-- адазваўся егер,-- корму ў іх 
столькі ў гняздо панацягана, што малым усяго і не 
з'есці. 

Ускрыццё тым часам было закончана, і арлан-бе- 
лахвост перайшоў у поўнае распараджэнне прэпарата- 
ра Антона Цярэнцьевіча. Чучала арла папоўніць 
калекцыі нанова створанага заалагічнага музея 
запаведніка. 


ПА ДАРОЗЕ Ў НЕШКАВА 


У дзве гадзіны дня мы выехалі з дырэктарам у 
падсобную гаспадарку Нешкава, якая знаходзіцца за 
18 кіламетраў ад пасёлка Крайцы, на ўсходняй 
ускраіне запаведніка. З намі едуць ветэрынарны фель- 
чар, ляснік, егер Аляшкевіч і двое рабочых з падсоб- 
най гаспадаркі. 

Зноў цярушыць дробны дожджык. Глеба тут вяз- 
кая і багністая. Што ні крок -- ямы, калдобіны, глы- 
бокія лужыны. Машына спыняецца кожную хвіліну. 
Колы буксуюць у гразі. Прыходзіцца часта вылазіць 
і дружнымі намаганнямі штурхаць яе наперад, пад- 
кладаючы галлё пад непаслухмяныя колы. 

Часам і гэта не дапамагае. Тады ідуць у ход сяке- 
ры. Нашы спадарожнікі хутка і спрактыкавана ся- 
куць бярозы, ялінкі і асіны, распілоўваюць іх на не- 
калькі частак і кладуць пад колы стваламі ўздоўж 
каляіны. 

Абапал дарогі цягнецца вільготны і балоцісты лее. 

Высяцца стройныя бярозы, вялізныя вольхі, цём- 
ныя яліны. 

Духмяная чаромха шырока раскінула свае цяні- 
стыя галіны. 

Гнуткія маладыя ясені стромка ўзвышаюцца над 
грудамі буралому. Усюды прабіваюцца кусты арэш- 

ніку і каліны, павялічваючы яшчэ больш гушчыню і 
непраходнасць лесу. Чым далей на ўсход, у глыб за- 
паведніка, тым усё часцей і гусцей, суцэльнай сцяной, 
стаяць старыя дрэвы-волаты. Тут пануе вільгаць і 
змрок. 

Зрэдку толькі прабяжыць у вяршалінах і зашу- 
міць ненадоўга ветрык, і зноў пануе цішыня. 

У гэтым камарыным царстве, у гэтых глухіх і ба- 
лоцістых лясах дзейнічалі ў чае вайны партызаны. 

-. Тут,-- кажа дырэктар,-- распачаўся партызан- 
скі рух. У лясах каля Нешкава быў сфарміраваны пер- 
шы партызанскі атрад «Раманава», у далейшым рэар- 
ганізаваны ў брыгаду «Жалязняк». Адсюль народныя 
меціўцы рабілі набегі і грамілі варожыя гарнізоны ў 
Бягомлі і ў навакольных раёнах. У лясах і балотах 
паўднёвай часткі запаведніка дзейнічалі восем парты- 
занскіх брыгад. Прыгожы ліставы лес урочышча Ста- 
рыны з яго зялёнымі лугамі служыў базай забеспя- 
чэння для партызанскай брыгады імя Кірава. Тут зна- 
ходзіўся штаб, які трымаў непасрэдную сувязь з 
Масквой. Транспартныя самалёты скідвалі на паляны 
ўрочышча боепрыпасы, узбраенне, медыкаменты і 
харчаванне для ўсіх партызан, якія дзейнічалі ў гэтай 
мясцовасці. У дрымучых лясах урочышчаў Нешкава 
і Вялікая рака размяшчаліся штабы і базы партызан- 
скіх атрадаў Леонава і Нарчукова. Будзеніцкая дача 
была базай для партызанскай брыгады «дзядзі Ко- 
лі». На тэрыторыі запаведніка дзейнічалі партызан- 
скія злучэнні Героя Савецкага Саюза Лінькова, вядо- 
мага пад імем «Баці», а таксама брыгады «Смерць 
фашызму», «Першая Беларуская», «Воранава», «Ду- 
бава». У 1943 годзе Бярэзінскі запаведнік ператварыў- 
ся ў суцэльны партызанскі край. 

2 У брыгадзе Кірава я быў праваднік, разведчык 
ды яшчэ і збройны майстар,-- адазваўся з супрацьлег- 
лага кутка машыны егер Аляшкевіч. 

-. А я быў у «Жалезняка»,-- сказаў ляснік. 

2. А мы ў Баці,-- заявілі абодва рабочыя. 

-- Правільна,-- пацвердзіў дырэктар,-- усе яны 
служылі ў лясных салдатах, і нядрэнна служылі. 
Амаль усе нашы супрацоўнікі, якія ўсё жыццё пра- 
жылі ў гэтых лясах, пайшлі ў партызаны. Яны былі 
вопытныя праваднікі і бясстрашныя разведчыкі. Іх 
веданне лесу і роднай прыроды вельмі спатрэбілася ў 

барацьбе з захопнікамі. Дзікія лясы запаведніка з яго 
балотамі, азёрамі і рэчкамі саслужылі партызанам 
добрую службу. Яны былі надзейным прытулкам для 
іх і непераадольнай перашкодай для ворага. У сваю 
чаргу і партызаны зрабілі запаведніку вялікую па- 
слугу. За час вайны пагалоўе баброў не толькі не 
зменшылася, а, наадварот, значна павялічылася. Дзя- 
куючы партызанам, каштоўныя звяркі не былі зні- 
шчаны акупантамі, бо гітлераўскім захопнікам так і 
не ўдалося прабрацца ў глыбіню запаведніка. Лясы 
над ракой Бярозай засталіся для іх запаведнымі ў 
поўным сэнсе гэтага слова. Гітлераўцы лічылі няш 
запаведнік самым небяспечным месцам на Беларусі. 
Яны трымалі вакол запаведніка ўзмоцненыя вайско- 
выя гарнізоны і буйныя паліцэйскія часці. З нялюд- 
скай жорсткасцю спаганялі фашысты сваю злоець на 
мясцовым насельніцтве, палілі вёскі на межах запа- 
ведніка, расстрэльвалі і вешалі людзей. Усе масты і 
пераправы цераз Бярэзіну і яе прытокі былі спалены 
і разбураны. Асобныя ўчасткі запаведніка ператва- 
рыліся ў астравы, пазбаўленыя пад'язных шляхоў і 
перапраў. Уся сетка грунтавых дарог была прыведзе- 
на ў непрыгоднасць. Вось таму мы сёння і пакутуем 
на гэтай дарозе,-- уздыхнуў дырэктар. І адразу ж 
дадаў з глыбокай упэўненасцю: -- Нічога, мы яе хут- 
ка ўпарадкуем. 

У Нешкаве, куды мы дабраліся праз некалькі га- 
дзін пакутлівай язды, надакучліва звіняць над намі 
ваяўнічыя полчышчы камароў. 

Пакуль ветфельчар правярае стан мясцовых ка- 
роў і коней, мы аглядаем палі і агароды гаспадаркі. 
Тут -- самыя нізкія і вільготныя мясціны ў запавед- 
ніку. Зямля тут тлустая, урадлівая. 


БАБРОВАЯ ХАТКА 


На зваротным шляху, не даязджаючы вёскі Па- 
стрэжжа, машына наша стала, не вытрымаўшы цяж- 
кай дарогі. 

Абапал гаці, на якой стаіць машына, раскінулася 
балота. Да Крайцаў адсюль засталося яшчэ восем кі- 
ламетраў. 

Стомлены, апырсканы гразёю, шафёр вылез з ка- 

бінкі і, ссунуўшы шапку на патыліцу, безнадзейна 
махнуў рукой: 

-- Прыйдзецца пастаяць,-- кажа ён.-- Нічога не 
папішаш, паломка здарылася. 

Дождж тым часам ідзе ды ідзе. Што рабіць? 

Я рашыў выкарыстаць вымушаны прыпынак і на- 
ведаць бабровую хатку на канаве сярод балота. Усё 
роўна мокнуць! 

Ляснік Сідар Аўтушка, які ехаў з намі, узяўся мя- 
не праводзіць. 

-- Хатка адсюль недалёка,-- сказаў ён,-- з паў- 
кіламетра, не болей, калі ісці наўпрост па балоце. 

Мы сышлі з бярвенчатага насцілу гаці і адразу 
праваліліся ў ваду па калена. 

Сідар Аўтушка, высокі і моцны дзядзька ў летняй 
вайсковай гімнасцёрцы і скураных лапцях, шпарка і 
лёгка ідзе наперадзе. Я спяшаюся за ім, задыхаючы- 
ся, блытаюся нагамі ў балотных раслінах, адстаю і 
часта правальваюся ў ваду. 

Дождж цярушыць па-ранейшаму. На кожным кро- 
ку джаляць камары. 

Мы ідзём уздоўж нешырокай, але паўнаводнай і 
глыбокай рэчкі, ці, правільней, канавы з павольнай і 
непрыкметнай плынню. Яна губляецца сярод адна- 
стайнай балотнай раўніны, якая дзе-нідзе парасла 
кустамі ніцых лоз. 

Аб рэчышчы гэтай канавы можна меркаваць толь- 
кі па доўгаму раду маладых нізкарослых бярозак, 
якія растуць рэдкім ланцугом па абодвух яе топкіх, 
балоцістых берагах. 

Высокі і хударлявы ляенік крочыць па дрыгве, ні- 
бы бусел. Спрытна і беспамылкова знаходзіць ён зыб- 
кі пункт апоры для нагі, каб адразу пераскочыць на 
другі, гэткі ж часовы і ненадзейны. 

Я ледзь паспяваю за ім. Мне горача, нягледзячы 
на халаднаваты вечар і дождж. Ногі ў вялізных, поў- 
ных халоднай вады, гумавых ботах, атрыманых мною 
ад дырэктара, вязнуць у дрыгве. 

Мне здаецца, што на нагах у мяне не гумавыя бо- 
ты, а цяжкія вёдры з вадой. Вадзяныя расліны чап- 
ляюцца за ногі і перашкаджаюць рухацца. Здрадніц- 
кія купіны, ледзь толькі ступіш на іх, адразу пагру- 
жаюцца ў ваду і знікаюць кудысьці, выслізнуўшы 
з-пад нагі. 

Некалькі разоў, шагнуўшы крыху ў бок ад следу, 
пакінутага лесніком, я правальваюся ў ваду да пояса 
і вылажу, трымаючыся рукамі за гнуткае галлё мала- 
дых бярозак. 

-- Для нашых балот няма лепшага абутку, як 
лапці,-- спачувальна кажа, аглядаючыся на мяне, 
Аўтушка.-- Лёгка і зручна, і нага не вязне. Прый- 
дзецца вам тут імі абзавесціся, не іначай. 

На кожным кроку відаць цяпер па краях рэчкі 
сляды дзейнасці баброў. Усюды сустракаюцца пава- 
леныя бярозкі, зрэзаныя палкі, абгрызеныя і палама- 
ныя галінкі лазняку. 

Зверху нас усё яшчэ палівае дождж. Ад камароў 
не выратоўвае і цыратовая палатка, накінутая на га- 
лаву. 

Прайшоўшы па балоту з паўкіламетра, мы спыня- 
емся нарэшце перад бабровай хаткай. 

Знаходзіцца яна ў вадзе, бліжэй да супрацьлег- 
лага берага. Па знадворнаму выгляду -- гэта вялікая 
куча ўсялякага абы-як накіданага ламачча, якая 
ўзвышаецца над вадой каля двух метраў увышыню. 
У дыяметры, каля самай вады, хатка дасягае, ма- 
быць, метраў чатырох. 

Зверху ляжаць свежыя, нядаўна зрэзаныя палкі. 

Ад супрацьлеглага берага хатку аддзяляе прары- 
ты бабрамі абводны канал. 

Аўтушка ўзлазіць на бабровую хатку і тупае па 
ёй нагамі. 

-- Хатка жылая,- гаворыць ён,-- з гаспадарамі. 
Бачыце, якая трывалая? 

Сапраўды, хатка пабудавана так моцна, што спа- 
койна можа трымаць чалавека. Бабры -- руплівыя 
гаспадары. Уважліва сочаць яны за станам свайго 
жылля, заўсёды ўмацоўваючы яго і рамантуючы. На 
хатку, пакінутую бабрамі, нагамі не станеш, яна ад- 
разу праваліцца. 

-- Гэта толькі збоку здаецца, што палкі накіданы 
абы-як,-- гаворыць Аўтушка, злазячы з хаткі. 

Знізу і знутры бабровыя хаткі моцна сцэментава- 
ны глеем. Нялёгка прабрацца ў такую хатку. У ёй 
бабёр адчувае сябе ў поўнай бяспецы. Іншы раз воўк, 
пачуўшы бабра, спрабуе кіпцюрамі разбурыць яго 
хатку. Але ніколі яму гэта не ўдаецца, так моцна яна 
зроблена. Мядзведзь, а іх у запаведніку шмат, такса- 

ма не супраць таго, каб паласавацца тлустым бабро- 
вым мясам, асабліва ранняй вясной, калі ён галодны 
і худы пасля зімняй спячкі і калі яму прыходзіцца 
абмяжоўвацца ў асноўным толькі леташнімі жураві- 
намі на балоце. Мядзведзь, зразумела, дужэйшы за 
ваўка, ён можа разбурыць бабровы дом, але да гаспа- 
дароў яму ніколі не дабрацца, таксама, як і ваўку. 
Пакуль ён будзе старацца над хаткай, бабёр здолее 
своечасова выбрацца праз падводны ход і адплысці 
куды-небудзь далей. 

Звычайна бабёр выбірае месца для пабудовы хаткі 
між каранёў старой вольхі. На балоце вольха расце 
кустом. З густа пераплеценых каранёў узнімаецца не- 
калькі ствалоў і маладых парасткаў. Прамежкі паміж 
імі запоўнены леташнімі лісцямі, сухімі галінкамі і 
наноснай зямлёй, якая засталася тут пасля паводкі. 
Зверху ўсё гэта зарастае мохам. У такім вось месцы 
бабёр і будуе часцей за ўсё сваю хатку. Вырыўшы па- 
сярод узгорка, між ствалоў вольхі, ямку, стварае дно 
і сценкі логава. А зверху кладзе тоўстыя, ачышчаныя 
ад кары палкі, робячы над логавам скляпенне. На гэ- 
тыя бэлькі ён кладзе лягчэйшую насцілку з больш 
тонкіх і неачышчаных палак і галін. Калі столь над 
логавам узведзена, бабёр будуе вакол яго галерэю. 
Для гэтай мэты ён кладзе на верхнюю насцілку лога- 
ва доўгія галіны, камлямі ўгору. Тонкія канцы гэтых 
галін упіраюцца ў зямлю. Вакол усёй пабудовы робіц- 
ца такім чынам галерэя, якую бабёр пакрывае зверху 
глеем і зямлёй. На галіны, якія ўтвараюць галерэю, 
ён кладзе наступныя рады галін і палак, таксама па- 
крываючы іх зверху глеем і зямлёй. 

Будуе хатку галоўным чынам бабрыха. Гэта яна 
абкладвае логава палкамі, абмазвае іх глеем і глінай: 
кладзе зверху новыя рады палак. Бабёр тым часам 
рыхтуе будаўнічы матэрыял. Ён валіць маладыя дрэў- 
цы, ачышчае іх ад сучча, разгрызае ствалы на роў- 
ныя часткі і па вадзе дастаўляе іх да месца будоўлі. 
Бабрыха час ад часу нырае ў ваду, залазіць у хатку 
і там пярэднімі лапамі, як сапраўдны тынкоўшчык, 
абмазвае столь сваёй кватэры глеем. Унутры хаткі 
часам бывае некалькі пакояў і некалькі выхадаў пад 
ваду. Логава, ці гняздо ў хамы, гнахедвінна цаўсё- 
ды над узроўнем вады. 

Хатка, ля якой мы стаім, бына набудаазва відаць, 

на беразе, на карнявішчы старога пня, а потым аддзе- 
лена ад берага, нібы старадаўні замак, штучным ка- 
налам і цяпер знаходзіцца на астраўку. 

Старыя бабровыя хаткі, у якіх бабры жывуць з па- 
калення ў пакаленне, штогод іх пашыраючы і павяліч- 
ваючы, дасягаюць часам вялізных памераў. 

-- У адной такой хатцы,- кажа Аўтушка,-- тры 
партызаны ад карнікаў хаваліся. Было гэта ў 1943 го- 
дзе, ва ўрочышчы Доўгае, у чае блакады запаведніка. 
Трое партызан забраліся ў вялікую бабровую хатку, 
падкапаўшы яе знізу, з-пад вады, і прабылі там усю 
ноч. А на беразе гітлераўцы размяеціліся на начлег і 
сядзелі ля вогнішчаў, не падазраючы, што за дваццаць 
крокаў ад іх хаваюцца ў бабровай хатцы партызан- 
скія разведчыкі. 

Мы стаім пад дажджом і аглядаем хатку. Каля яе 
тырчыць з балота высокі слупок з папярочнай шыль- 
дачкай. На ёй намаляваны густыя чорныя лічбы: 213. 

-- Мая работа,-- усміхаецца Аўтушка.-- Я знай- 
шоў гэтую хатку вясной на сваім участку,-- мясцо- 
васць гэтая называецца ў нас урочышча Смолінка,-- 
і паставіў кол з парадкавым нумарам. Пад гэтым ну- 
марам хатка зарэгістравана ў канторы. 

Для таго каб падлічыць, хаця б прыблізна, агуль- 
ную колькасць баброў, якія засталіся пасля вайны, 
дырэкцыя дала заданне егерам і леснікам выявіць і 
зарэгістраваць усе хаткі і норы баброў на кожным 
участку. 

Бабры жывуць сем'ямі. Кожная сям'я мае пэўны 
ўчастак, больш ці менш аддалены ад іншых сем'яў. 
Бабровае жыллё з усімі падсобнымі пабудовамі,-- но- 
рамі, каналамі і плацінамі, пабудаванымі адной сям”- 
ёй, якая жыве асобна, называецца бабровым паселі- 
шчам. 

Часам некалькі хатак знаходзяцца блізка адна ад 
адной, на адлегласці ад 10 да 15 метраў. Яны пабуда- 
ваны маладымі бабрамі, якія дасягнулі двухгадовага 
ўзросту і аддзяліліся ад бацькоў, пасяліўшыся па су- 
седству. Такія групы блізкіх паселішчаў называюцца 
бабровымі калоніямі. 

Самка бабра прыносіць у год звычайна двух ма- 
лых. Такім чынам, кожная сям'я складаецца з двух 
дарослых баброў, двух малых бабранят, якія нарадзі- 
ліся ў гэтым годзе, і двух маладых леташніх. 

Работнікі запаведніка, дзе на лодцы, а дзе і пеша 
па балоце, добрасумленна абследавалі ўсе патаемныя 
куткі, усе аблюбаваныя бабрамі ўгоддзі. 

Жылыя хаткі і норы баброў былі зарэгістраваны 
і пад адпаведным нумарам занесены ў спіс бабровых 
паселішчаў, які заведзены дырэкцыяй у пачатку гэ- 
тага года. 

Каля кожнай хаткі, на бліжэйшым дрэве ці на 
слупку, пастаўленым сярод балота, была прымацава- 
на шыльдачка з нумарам. Пад гэтым жа нумарам кож- 
ная хатка адзначана і на спецыяльнай карце, скла- 
дзенай навуковымі супрацоўнікамі. У спіс на карту 
трапіла і выяўленая Сідарам Аўтушкам хатка нумар 
213 ва ўрочышчы Смолінка, каля якой мы стаім, мок- 
рыя з галавы да ног. 


РАЧНЫЯ БУДАЎНІКІ 


Агледзеўшы хатку, мы падышлі да нізкай земля- 
ной плаціны, якая напалову перагароджвае канаву 
недалёка ад бабровага жылля. 

-- Хіба гэта плаціна? -- кажа Аўтушка.-- Аб вя- 
лікім майстэрстве баброў па гэтай плаціне меркаваць 
нельга,-- яны надзвычайныя будаўнікі! Здаецца, не- 
вялікі звярок бабёр, а якія дзівосныя па сваёй велічыні 
і трываласці пабудовы ён можа ўзводзіць! Трэба яму 
падняць узровень вады ў вузкім і плыткім месцы, каб 
забяспечыць сваё жыллё ад ворагаў ці наблізіць хар- 
човыя ўгоддзі. Калі ласка! Ён адразу бярэцца за пра- 
цу і перагароджвае рэчышча плацінай. Ды працуе як 
мае быць, не горш за чалавека. 

Я пачаў распытваць Аўтушку, якім чынам буду- 
юць бабры плаціну. Ляснік ахвотна падзяліўся са 
мной сваімі ведамі. 

-- Спачатку,- сказаў ён,-- бабёр валіць упопе- 
рак рэчкі дрэвы, утыкае ў дно колле, умацоўвае іх 
глеем ды глінай, кладзе зверху палкі, дзёран, зямлю, 
гразь, награмаджае ўсё гэта і будуе вал. Узровень ва- 
ды пачынае падымацца. Вада выходзіць з берагоў і 
затапляе прыбярэжныя кусты і дрэвы. "Тады бабёр 
умацоўвае сваю пабудову глеем ды зямлёй, наклад- 
ваючы яе і на вяршыню плаціны і на схіл. Потым ён 
падоўжвае канцы плаціны ў абодва бакі, пакуль яна 
не зробіцца дастаткова высокая, доўгая і моцная, каб 

трымаць ваду на патрэбным яму ўзроўні. Такую пла- 
ціну і чалавеку пабудаваць нялёгка. Вось гэта будаў- 
нік дык будаўнік! -- заканчвае Аўтушка сваю прамо- 
ву, і ў голасе яго чуецца цяпер шчырая павага да бу- 
даўнічага майстэрства баброў. 

Працуючы над складанымі пабудовамі і ўмела рэ- 
гулюючы ўзровень вады, бабёр кіруецца не розумам, 
а прыроджаным інстынктам. Маладыя бабры, якія 
выраслі ў няволі і былі потым выпушчаны ў раку, ад- 
разу пачынаюць будаваць сабе дом, рыць каналы і 
ўзводзіць плаціны з не меншым майстэрствам, чым 
старыя, вопытныя бабры. Між тым, выхаваныя ў ня- 
волі, яны ж не мелі магчымасці пераняць вопыт сваіх 
старэйшых сяброў. Ніхто іх не вучыў будаўнічаму 
майстэрству. Яно перайшло да бабра ў спадчыну ад 
незлічоных пакаленняў продкаў -- нястомных рач- 
ных будаўнікоў. 

Я кажу пра гэта лесніку, але ён, здаецца, не вель- 
мі са мною згодзен. 

-.. Усё-такі, ведаеце, надта ж разумны гэты звя- 
рок,-- гаворыць ён з перакананнем.-- Нашы людзі 
бабра паважаюць. 

Скончыўшы агляд плаціны, мы тым жа спосабам 
прабіраемся па балоце назад. 

Машыну мы не знаходзім на месцы і пад праліў- 
ным дажджом ідзём па дарозе ў вёску Пастрэжжа. 
Дождж нам цяпер, пасля купання ў балоце, зусім не 
страшны. На нас ітак сухой ніткі няма. 

Мы падыходзім да вёскі. Наперадзе, каля крайняй 
хаты, чарнее машына. Мы заходзім у хату Сідара Аў- 
тушкі. Там ужо сядзяць і чакаюць нае астатнія пада- 
рожнікі. 

Перад тым як увайсці ў дом, я разуваюся і вылі- 
ваю ваду з гумавых ботаў, нібы з вёдраў. 

Праз некалькі хвілін мы садзімся ў машыну і 
едзем у Крайцы. Дождж перастаў, але дзьме моцны 
вецер. Холадна ў мокрым адзенні і абутку. 

У Крайцы мы дабіраемся ноччу, каля першай га- 
дзіны. 


БАБРЫ Ў БЯРЭЗІНЕ 


; На другі дзень вечарам мы пайшлі з Леанідам Ва- 
сільевічам, намеснікам дырэктара па навуковай част- 

цы, па левым беразе Сергучоўскага канала ва ўрочы- 
шча Залазы. 

Незадоўга перад Вялікай Айчыннай вайной Леа- 
нід Васільевіч скончыў адзіную ў свеце спецыяльную 
вышэйшую навучальную ўстанову -- факультэт па- 
ляўнічай гаспадаркі Пушна-футравага інстытута ў 
Маскве. На вайне ён быў афіцэрам, удзельнічаў ва 
ўзяцці Берліна, а пасля дэмабілізацыі вярнуўся да 
сваёй любімай справы. 

Працуючы ў запаведніку, Леанід Васільевіч збірае 
матэрыялы аб жыцці і звычках выдры. Мяне цікавяць 
галоўным чынам бабры, але паколькі бабёр і выдра 
жывуць у аднолькавых прыродных умовах, маршру- 
ты нашы заўсёды супадаюць. 

Па абодвух баках канала ліставы лес. Асіны і 
вольхі, пераплеценыя знізу лазой, задумліва глядзяц- 
ца ў ціхія, цёмныя воды канала. 

Па ўсім густа заросшым беразе часта сустракаюц- 
ца старыя, разбураныя норы баброў. 

Там, дзе берагі сухія і высокія, бабёр не будуе са- 
бе хаткі. Ён выкопвае глыбокую нару. Уваход у яе 
з-пад вады ідзе ўгору і заканчваецца недалёка ад па- 
верхні зямлі пашырэннем, так званым гняздом, вы- 
сланым травой і галінкамі. 

У нізкіх і балоцістых мясцінах, якія пераважа- 
юць у запаведніку, усюды сустракаюцца, як правіла, 
хаткі. 

На ўзвышаным беразе канала трапляюцца часта 
бабровыя норы з некалькімі падземнымі разгалінаван- 
нямі і выхадамі на паверхню зямлі. Норы служаць 
бабрам толькі часовым прытулкам у тых месцах, дзе 
яны кормяцца. У чае небяспекі бабёр, які корміцца 
на зямлі, можа схавацца ў адну з такіх нор і цераз 
падводны ход уцячы ў ваду. 

-- У самім канале бабры не жывуць,-- гаворыць 
Леанід Васільевіч,-- тут для іх занадта неспакойна. 
Людзі ходзяць, на конях ездзяць, каровы пасуцца. 
Бабры заплываюць сюды па начах з Бярозы карміцца. 

На берагах канала відны шматлікія месцы, дзе 
бабры вылазяць на зямлю. Вось перад намі на су- 
працьлеглым беразе «сталовая». Гэта -- гладкая, 
слізкая земляная пляцоўка са схілам у ваду пад на- 
віслай над вадою ракітай. На беразе каля пляцоўкі 
валяюцца аб'едзеныя карнявішчы жоўтых гарлачы- 

каў. Такія ж карнявішчы, падобныя на катахі куку- 
рузы, плаваюць У цёмнай вадзе. 

Бабёр вылазіць, каб адпачыць на зямлі, пад'ес- 
ці і паляжаць пад старой ракітай. 

Мы ідзём далей. 

Чым бліжэй да Бярэзіны, тым усё радзейшы ро- 
біцца балоцісты лес па берагах канала, тым усё больш 
і гусцей расце лазняк. Не відаць ужо ні ясеня, ні лі- 
пы. Затое часцей сустракаюцца беластвольныя бяро- 
зы. Лес пераходзіць у балота. 

Прайшоўшы каля трох кіламетраў, мы падыходзім 
да месца, дзе Сергучоўскі канал злучаецца з Бярэ- 
зінай. 

Адсюль Бярэзіна цячэ далей, значна пашырыўшы- 
ся і ўзбагаціўшыся за кошт ціхіх і цьмяных вод ка- 
нала. 

Берагі яе нізкія, балоцістыя. Рака цячэ ў шырокіх 
лугавых поймах. Ля самай вады і ў вадзе расце ма- 
лады лазняк і асіннік -- любімы корм баброў. 

Мы ідзём левым берагам Бярэзіны ўніз па плыні. 
На тарфяністай глебе балота выразна відаць сляды 
лісіцы, качак, казуль. 

Над галавой пралятае чырок. 

З супрацьлеглага берага даносіцца працяглы жа- 
ласны крык кнігаўкі. 

Леанід Васільевіч, трапны стралец і нястомны ха- 
док, ідзе далей па падсохлым балоце, уважліва раз- 
глядаючы еляды. а 

Я вяртаюся на месца, дзе канал злучаецца з Бярэ- 
зінай, і спыняюся на невялікім мыску, створаным бе- 
рагам ракі і берагам канала. Адсюль адкрываецца да- 
лёкая перспектыва ўверх і ўніз па плыні. 

Нізкія берагі Бярэзіны дзе-нідзе акаймаваны кус- 
тамі лазы. 

За імі далёка навокал цягнецца балоцістая раўні- 
на, якая густа зарасла рагозам, сітам і лотаццю. 

На гарызонце віднеецца цёмная паласа лясоў. 

У паветры ціха і ясна. Сонца блізіцца да неба- 
схілу. 

Ля левага берага Бярэзіны, крыху вышэй канала, 
нешта плюхнулася ў ваду. Пайшлі вялікія кругі. 

Я гляджу ў той бок. 


Ніжэй гэтага месца паказалася з вады круглая і 
цёмная галава бабра. 

Я не адводжу ад яго вачэй,-- гэта першы бабёр, 
якога я бачу на волі. 

Бабёр плыве ў спакойнай вадзе Бярозы, асветле- 
най мяккімі праменнямі заходзячага сонца і злёгку 
кранутай срабрыстай рабізной. 

Ветрык гоніць па бледным небе цёмныя хмаркі. 

З майго ўзвышанага месца добра відаць кожны 
рух бабра. 

Адштурхоўваючыся, як вёсламі, сваімі вялікімі 
заднімі лапамі, ён хутка і бясшумна плыве ўніз па 
Бярозе да вусця канала. 

Усё тулава яго схавана пад вадой. На паверхні ві- 
даць толькі круглая галава і цьмяны абрые спіны. 
Шырокія кругі разыходзяцца ад яго па вадзе. 

Вось, затрымліваючы паступова ход, ён падплывае 
да нізкага лугавога берага ў самым вусці насупраць 
мяне. Спыняецца на хвіліну, падняўшы галаву з ва- 
ды, і, лёгка павярнуўшыся навакол, аглядаецца ва ўсе 
бакі і прыслухоўваецца. Нос у яго варушыцца, нібы 
ў пацука ці зайца. 

У вадзе чуваць усплёск і булькатанне. 

Пераканаўшыся ў цішыні і бяспецы, бабёр, не спя- 
шаючыся, асцярожна вылазіць з вады на бераг. 

Павольна і нязграбна, цяжка перавальваючыся на 
кожным кроку, пасоўваецца бабёр па зямлі, прабі- 
раючыся скрозь узбярэжныя зараснікі рагозу. ІШыро- 
кі і пляскаты хвост яго цягнецца па зямлі. 

Вось ён набліжаецца да маладой асіны. Сеўшы на 
заднія лапы, выгнуўшы спіну і абапіраючыся на 
хвост, бабёр лёгка перагрызае асінавую галіну. По- 
тым, узяўшы яе пярэднімі лапамі, хутка аб'ядае кару. 
Усімі рухамі сваімі, асабліва калі не відаць яго ха- 
рактэрны хвост, схаваны ў траве, ён нагадвае цяпер 
нейкага вялізнага пацука. 

Праходзіць некаторы час. Падсілкаваўшыся, ба- 
бёр пачынае займацца сваім туалетам. Седзячы на 
задніх лапах, ён пярэднімі мыецца і прыгладжвае са- 
бе морду. Потым зноў падыходзіць да берага і кідаец- 
ца ў канал. Спакойная гладзь соннай, нібы застылай 
вады ўскалыхнулася. 

Бабёр плыве ўздоўж берага, пакуль не знікае ў за- 
расніках рагозу. 

Я гляджу на гадзіннік: 7 гадзін 15 мінут. 

Да мяне падыходзіць Леанід Васільевіч, які скон- 
чыў свае доследы на балоце. 

Я паказваю яму, дзе праплыў бабёр, дзе ён выла- 
зіў на бераг і ў якім напрамку знік. 

-- Бабры ў нае не вельмі палахлівыя,-- гаворыць 
ён.-- Падпускаюць да сябе даволі блізка. Пад вечар 
іх часта можна бачыць. 

--. А днём? -- пытаюся я. 

г. Амаль ніколі. Бабры не выносяць гарачыні і не 
любяць яркага сонца. Уся дзейнасць іх праходзіць 
пераважна ўначы. Бабёр, якога вы наглядалі, жыве, 
мабыць, у хатцы нумар 147, недалёка адсюль. Увесь 
дзень ён адпачываў, як і ўсе прыстойныя бабры, у ся- 
бе дома. Пад канец дня, перад захадам сонца, ён вы- 
нырнуў з хаткі, паплаваў некаторы чае каля жылля, 
асвяжаючыся ў халаднаватай вадзе, закусіў, прывёў 
у парадак свой туалет і цяпер паплыў у канал на пра- 
цяглую начную жыроўку. Раніцой ён вернецца дамоў 
адпачываць. 

-- Хацелася б мне паглядзець, як валяць бабры 
дрэвы,-- заўважыў я. 

-- Вараз яны гэтым не займаюцца,-- адказаў Леа- 
нід Васільевіч.-- Для таго каб убачыць баброў за ра- 
ботай, за будаўніцтвам хатак і плацін, за нарыхтоў- 
кай харчовых запасаў, трэба вам прыехаць сюды ўво- 
сень. Будаўнічы сезон пачынаецца ў іх у верасні. 
Улетку яны толькі жыруюць. 

-- Што ж;- кажу я,- нічога не зробіш. Прый- 
дзецца пачакаць восені і прыехаць сюды яшчэ раз. 

Мы стаім некалькі хвілін на мыску. 

Цёплы летні вечар павольна і непрыкметна апус- 
каецца над ракой. 

Мы вяртаемся тым жа шляхам, па левым беразе 
канала, у Крайцы і прыходзім дадому ў дзесяць гадзін 
вечара. 


УРОЧЫШЧА «ЗАЛАЗЫ» 


Сёння ўвечары я зноў пайшоў ва ўрочышча «Зала- 
зы», на гэты раз па правым беразе канала. 

Дайшоўшы да трэцяга шлюза, якому ўрочышча і 
абавязана сваім імем -- бо шлюзы на канале называ- 
юцца тут «залазамі»,-- я павярнуў управа і апынуўся 

на паўкруглай градзе, ці касе, якая ў форме маладзі- 
ка ўзвышаецца над поймай Бярэзіны. 

Града гэтая, ці, як тут кажуць, «грыўка», падоб- 
на да штучна зробленага сярод балота насыпу, але 
створана яна, хутчэй за ўсё, наносамі Бярэзіны ў часе 
паводак. Уся яна густа зарасла высокай травой. На ёй 
узвышаюцца дубы, і адзінокія, і невялікімі групамі, 
прасціраючы над касой сваё вузлаватае, кучаравае 
галлё. 

З грэблі касы далёка відаць наваколле. На су- 
працьлеглым беразе звілістай Бярэзіны адзінока вы- 
сіцца сярод балота стары, сухі дуб з вялікім гняздом. 

Тут, каля гэтага гнязда, і была падстрэлена егерам 
самка арлана-белахвоста. 

Я спрабую прайсці да бабровай хаткі нумар 147 
па беразе Бярэзіны, але прабрацца туды немагчыма. 
Дажджы, што ішлі некалькі дзён запар, ператварылі 
балоцісты луг, які цягнецца ад «грыўкі» да берага ра- 
кі, у непраходную дрыгву. 

Я вяртаюся да канала і пераходжу па шлюзе на 
левы бераг, а адтуль іду на знаёмы мысок, дзе канал 
злучаецца з Бярэзінай. 

Ледзь толькі заняў я пазіцыю на мыску, як у ва- 
дзе з'яўляецца бабёр і плыве ў мой бок. 

На гадзінніку 7 гадзін 20 мінут. 

Дзіўнае супадзенне! Мабыць, бабёр з хаткі ну- 
мар 147, калі гэта той самы, якога я бачыў раней, до- 
сыць сталы ў сваіх прывычках. Праўда, датычыцца 
гэта толькі часу, а не маршруту. На гэты раз бабёр 
змяніў напрамак сваёй прагулкі. Мінуўшы вусце ка- 
нала, ён плыве ўніз па рацэ і хутка знікае за бліжэй- 
шым яе паваротам. 


ПЕРАД АД'ЕЗДАМ 


Заўтра мне трэба вяртацца дамоў. Перад ад'ездам 
я вырашыў паглядзець яшчэ раз на Бярэзіну. 

Гадзіны ў дзве я выйшаў з канторы запаведніка і 
пайшоў у бок ракі цераз сухі сасновы бор, які акру- 
жае сядзібу. 

Дарога вядзе між пясчаных узгоркаў з рэдкімі, 
але высокімі соснамі і кустамі ядлоўцу. 

Прайшоўшы кіламетры тры сасновым борам, я вы- 
ходжу да ракі. 

Лес тут раптоўна абрываецца, дарога ідзе ўніз. 
Сосны змяняюцца групай маладых бярозак, вольхай 
і лазняком. 

Мінуўшы невялікі балоцісты луг, я прабіраюся да 
Бярэзіны. Яна тут значна вузей, чым Свіелач у Мін- 
ску, але гэткая ж, калі не больш, звілістая. Павольна 
цячэ яна сярод заліўных лугоў, ствараючы шырокія 
плёсы з жоўтымі і белымі гарлачыкамі і шматлікія 
затокі -- прытулак дзікіх качак. 

Ля самай вады растуць кустамі лаза і вольха. 

На зялёных лугах цвіце жоўтымі плямамі куры- 
ная слепата. Дзе-нідзе чырванее конскае шчаўе. 

На тым беразе ходзіць бусел. 

З высокай травы ўзлятаюць качкі. 

На гарызонце сінеюць лясы. Вясной, у час павод- 
кі, уся гэтая балоцістая раўніна зліваецца з Бярэзінай 
у адно суцэльнае мора. 

З гэтага боку лесу бялеюць тонкія і стройныя бя- 
розкі. Можа, ім абавязана Бярэзіна, ці, як кажуць 
заўсёды мясцовыя жыхары, Бяроза, сваім імем? 

Ёсць у народзе паданне, быццам яна бярэ свой па- 
чатак з маленькай крыніцы, якая выцякае з-пад кара- 
нёў старой бярозы ў балоцістым бярэзніку. Таму ра- 
ка і называецца -- Бяроза, ці Бярэзіна. 

Можа, гэта і сапраўды так?.. 

Ціхі, мірны пейзаж. 

На супрацьлеглым беразе віднеецца вёска Брод. 
Злева тырчаць рэшткі ўзарванага і разбуранага ў час 
вайны моста. На той бераг можна цяпер пераправіцца 
толькі на лодцы. 

Над разбураным мостам ляціць у шэрым небе 
шуляк. 

«Добра яму,-- падумаў я,-- маючы крылы». Ка- 
лі б гэты мост быў цэлы, рушыў бы я адсюль адразу 
на мястэчка Мсціж -- да яго ж усяго пятнаццаць кі- 
ламетраў ад Брода. А так прыходзіцца ехаць у абход 
цераз Бягомль, робячы лішнія семдзесят кіламетраў. 

Паглядзеўшы ўслед шуляку, які пераляцеў цераз 
Бярэзіну і знік за вёскай, я пайшоў назад, у Крайцы. 

На другі дзень, развітаўшыся з дырэктарам і ра- 
ботнікамі запаведніка, я выехаў цераз Бягомль, 
Мсціж і Зембін у Барысаў, а адтуль, цягніком, У 
Мінск, з цвёрдым намерам вярнуцца сюды восенню, 

каб паглядзець, як валяць бабры дрэвы, як будуюць 
яны сабе хаткі і як рыхтуюць харчовыя запасы на 
ўсю доўгую і суровую зіму. 


ЗНАЕМЫМ ШЛЯХАМ 


Пабываць ізноў у Бярэзінскім запаведніку мне да- 
вялося толькі праз год. 

Неяк пад вечар, у пачатку верасня 1948 года, я 
выехаў на машыне знаёмым шляхам па Лагойскім 
тракце. 

У вячэрнім змроку хвалямі разбягаюцца невысо- 
кія ўзгоркі, цьмяна пабліскваюць у нізінах шматлі- 
кія звілістыя рэчкі. 

Хутка надыходзіць ноч, па-восеньску халодная і 
вільготная. 

Між Плешчаніцамі і Бягомлем у яркім святле на- 
шых фар апынуўся заяц. Замест таго каб кінуцца ад- 
разу ўбок, ён імчыць па дарозе наперад. Заяц нама- 
гаецца ўцячы ад машыны па простай лініі. З нейма- 
вернай хуткасцю, як страла, ляціць ён па светлавой 
дарожцы, атуленай цемрай, нібы між двух чорных 
сцен. 

Некалькі хвілін цягнецца гэтая шалёная, але ня- 
роўная гонка. Дзе ж там вытрымаць заечаму сэрцу і 
доўгім нагам супроць машыны! Вось ён ужо амаль 
пад самымі коламі. Але апошнім намаганнем заяц 
высока падскочыў убок, зрабіў дугу і, апынуўшыся 
ў цемры, выратаваўся ад немінучай пагібелі. 

Недалёка ад Бягомля на змену яму з'явіўся ў 
асветленай паласе перад машынай другі заяц. Гэты 
ўсё бяжыць і бяжыць па дарозе ва ўсю сваю моц, а 
скокнуць убок не здагадваецца. 

Машына дагнала яго і падбіла шынай. Касавокі 
небарака застаўся ляжаць на дарозе, забіты на месцы, 
без якіх-небудзь знешніх пашкоджанняў. 

Шафёр спыніў машыну, падняў зайца і паклаў яго 
ў кузаў. 

-- Ваўтра нядзеля,-- сказаў ён.-- Добры абед 
будзе. 

Узышоў месяц. У нізінах, над рэчкамі, над папла- 
вамі павольна ўзнімаецца туман. 

Абапал дарогі вырас цёмны лес. 

-- Чаму заяц бяжыць па асветленай паласе заў- 
сёды толькі наперад? -- спытаўся ў мяне шафёр. 

Ён лічыць, відавочна, сваім абавязкам растлума- 
чыць мне паводзіны зайца, бо сам адразу і адказвае: 

2. Яго асляпляе святло машыны. Ён бачыць пе- 
рад сабой толькі светлую паласу дарогі, нібы калідор 
між двух чорных сцен, і думае, што яму можна бегчы 
толькі ў адным напрамку - далей па калідоры, што 
ў гэтым яго адзіны ратунак. Вось і бяжыць ён усё на- 
перад, пакуль сілы хопіць. 

-. А першы заяц? -- спытаўся я, каб падтрымаць 
размову. 

-- Першаму зайцу пашанцавала выпадкова,-- ад- 
казаў шафёр.-- Ён бег каля самага краю, перад пра- 
вым колам. Ратуючыся з-пад машыны, ён скокнуў, 
не гледзячы куды, і незнарок апынуўся па-за межамі 
светлай паласы. Тут да яго адразу вярнуўся і нар- 
мальны зрок і ўсе пачуцці. 

Ад месяца ўсё навокал пасвятлела. Мільгаюць па 
баках прыдарожныя слупы. 

За Бягомлем на дарогу перад намі выйшаў воўк. 

Характэрная постаць яго аддзялілася раптам ад 
цёмнай заслоны лесу і апынулася ў светлай паласе 
дарогі. Звер спыніўся і глянуў у наш бок. Вочы яго 
ўспыхнулі зялёным агнём. Ён павярнуўся ўсім тула- 
вам і павольна перайшоў дарогу. 

-. Каб яго ваўкі! -- вылаяўся шафёр.- Жыцця 
няма ад гэтых шэрых разбойнікаў. Надта яны шко- 
дзяць. Каб не месяц, можа, і ён кінуўся б ад нас па 
дарозе? От каб яго дагнаць і падбіць, як таго зайца! 

На 124 кіламетры ад Мінска мы павярнулі з трак- 
ту ўправа. 

Серабрыстае, халоднае святло месяца льецца над 
высокімі змрочнымі ялінамі. Ад цёмнай вады канала 
патыхае вільгаццю. Узнімаецца густы малочна-белы 
туман. 


АДНАЎЛЕННЕ ФЕРМЫ 


Пераначаваўшы на канапе ў дырэктарскім кабіне- 
це, я выходжу раніцою з канторы. 

Сонца даўно ўжо разагнала туман і цяпер, пасля 
халоднай ночы, свеціць асабліва ярка і лагодна. 

У сасновым бары стукаюць дзятлы. 

Па гонтавым даху дырэктарскага дома жвава ска- 
чуць вясёлыя пліскі. 

Зігзагамі прарэзваюць паветра стрыжы і ластаўкі. 

Шмат чаго змянілася за гэты час у запаведніку. 
Выраслі новыя будынкі, багата папоўніўся экспаната- 
мі адноўлены заалагічны музей. 

Леанід Васільевіч, які выконвае цяпер абавязкі 
дырэктара, паказвае мне гадавальнік, што будуецца 
для ласёў. 

У сасновым бары, каля самай сядзібы запаведніка, 
выдзелены для гэтай мэты ўчастак зямлі, памерам у 
адзін гектар. На ўчастку растуць і старыя высокія 
хвоі, і густы малады падлесак. Глеба тут сухая, па- 
крытая белым мохам, верасам і брусніцай. 

Вакол участка, адзначанага слупамі, будуецца 
паркан з сасновых бярвенняў, дастаткова моцны і 
трывалы, каб ласі не маглі яго паваліць, і дастаткова 
высокі, каб яны не маглі цераз яго пераскочыць. 

У цёплым сонечным паветры пахне верасам і жы- 
віцай. 

-- У наступным годзе,-- гаворыць Леанід Васіль- 
евіч,-- ласіная ферма будзе ў нас цалкам адноўлена. 
Вясной мы адловім некалькі маладых ласёў і будзем 
іх трымаць у гэтым гадавальніку, хоць і за парканам, 
але ва ўмовах, вельмі блізкіх да прыродных. Доследы 
па прыручэнню ласёў, паспяхова распачатыя да вай- 
ны, будуць намі працягвацца. Пра гэтыя доследы вам 
можа расказаць шмат цікавага наш заатэхнік Вадзім 
Аляксандравіч. Ён займаецца вывучэннем парнака- 
пытных жывёл і наглядае за пабудовай фермы. 

Размаўляючы, мы абышлі амаль усю тэрыторыю 
будучага загону. На супрацьлеглым баку стаіць невя- 
лікая група людзей. 

-- Вадзім Аляксандравіч, хадзіце сюды! -- паклі- 
каў Леанід Васільевіч. 

Да нас падышоў пажылы хударлявы чалавек у 
акулярах, які гаварыў аб нечым з рабочымі, аглядаю- 
чы прывезеныя бярвенні. 

-- Калі была створана ўпершыню ласіная фер- 
ма? -- спытаўся ў яго Леанід Васільевіч.-- Мяне ў той 
час тут не было. 

Вадзім Аляксандравіч дакладна і падрабязна рас- 
тлумачыў усё, што было яму вядома з практыкі яго 
работы. 

-- Доследы па прыручэнню ласёў,-- сказаў ён,-- 
пачаліся ў нашым запаведніку задоўга да вайны. 
У лютым 1986 года, у раёне Вялікай ракі, былі злоў- 
лены ў загон, памерам у дзесяць гектараў, два ласі ва 
ўзросце дзесяці месяцаў. Але першыя спробы прыру- 
чыць гэтых ласёў скончыліся няўдачай. На такім вя- 
лікім участку яны заставаліся дзікімі, як і на волі. 
У маі 1937 года злавілі двух другіх ласянят, самца і 
самку, а ў ліпені яшчэ аднаго самца. Трымалі іх на 
спецыяльна для гэтага пабудаванай ферме, дзе яны 
ўвесь час знаходзіліся пад наглядам людзей. У краса- 
віку і маі 1938 года да іх далучылі чатырох новых 
ласёў. У 1939 годзе адлавілі для фермы яшчэ двух, а 
ў 1940 годзе шэсць ласянят. Некаторыя з іх былі 
яшчэ зусім малыя. іх знайшлі ў лесе адразу пасля 
ацёлу, слабых, даверлівых і бездапаможных. Яны 
яшчэ толькі ледзь хадзілі, няўпэўнена, нібы на хаду- 
лях, перастаўляючы свае высокія ногі, калі іх пад- 
штурхоўвалі ззаду. 

-. Як знайшлі іх у лесе? -- зацікавіўся я.-- Гэ- 
та ж, напэўна, нялёгка? 

-- Але і не так ужо цяжка, як здаецца з перша- 
га погляду,-- адказаў Вадзім Аляксандравіч.-- Трэба 
толькі добра ведаць мясцовасць, дзе ходзяць ласі. Ка- 
лі ласіха народзіць вясной, звычайна ў канцы краса- 
віка ці ў пачатку мая, малога, яна пакідае яго аднаго 
дзе-небудзь у нізінцы, у густым асінніку, у высокай 
траве ці ў кустах, а сама адыходзіць убок, каб не пры- 
цягнуць да яго ўвагі ворагаў. Часе ад часу ласіха па- 
дыходзіць да малога, корміць яго сваім малаком, а 
потым зноў пакідае аднаго. Яна трымаецца на нека- 
торай адлегласці, абрываючы свежае зялёнае лісце і 
маладыя галінкі бярозы, асіны і ясеня, безупынна ню- 
хаючы паветра і прыслухоўваючыся да кожнага шо- 
лаху. Егеру, які хоча знайсці ласяня, трэба падпіль- 
наваць ласіху. Заўважыўшы чалавека, яна не будзе 
ўцякаць, як заўсёды, а, наадварот, выйдзе наперад, 
пакажацца яму на вочы і пастараецца адцягнуць ува- 
гу ад таго месца, дзе яна схавала сваё дзіця. Для гэта- 
га яна пабяжыць у супрацьлеглы ад ласяняці бок, але 
пабяжыць павольна, трымаючыся адкрытых месц і 
скоса паглядаючы назад, каб упэўніцца, што чалавек 
убачыў яе і ідзе за ёю следам. Час ад часу ласіха бу- 
дзе спыняцца, каб падпусціць чалавека бліжэй і заах- 

воціць яго да далейшай пагоні. Такімі хітрыкамі яна 
стараецца адвесці чалавека далей ад свайго дзіцяці. 
Вопытны егер ведае, што ласяня трэба шукаць якраз 
там, дзе ласіха паказалася яму на вочы, у напрамку, 
супрацьлеглым таму, куды яна пабегла. Па слядах 
егер хутка знойдзе месца, дзе ляжыць ці стаіць лася- 
ня. Цяпер трэба пачаставаць ласяня малаком з бу- 
тэлькі, якую егер павінен мець пры сабе. Пасмактаў- 
шы соску, ласянятка само пойдзе за чалавекам. 

-- Хіба не спрабуе ласіха абараніць малога? -- 
пытаюся я. 

-- Звычайна ўсё абыходзіцца добра,-- гаворыць 
Вадзім Аляксандравіч.-- Але быў у нас аднойчы вы- 
падак, калі ласіха кінулася на егера. Яна ледзь не збі- 
ла яго з ног. Ён выратаваўся толькі тым, што паспеў 
стрэліць у паветра. Гэта спалохала і далёка адагнала 
ласіху, а егер узяў малога на рукі і выбраўся з лесу. 
Вострымі капытамі сваіх пярэдніх ног раззлаваны 
лось можа забіць чалавека насмерць. 

-- Чым вы кармілі такіх малых? 

-- На ферме ласянят паілі спачатку каровіным 
малаком і аўсяным пойлам з надрэзанай соскі, а по- 
тым пачалі даваць ім лісце і маладыя галінкі лазы, 
асіны і бярозы. Давалі яшчэ моркву, буракі і авёс. 
Ласяняты ў гадавальніку хутка зрабіліся зусім свой- 
скімі. Яны бегалі за агарожай, ганяліся адзін за дру- 
гім, гулялі. Калі ж да іх набліжаўся знаёмы чалавек, 
ласяняты падбягалі да яго і тыцкаліся мордамі ў 
руку, патрабуючы пачастунку. Такім пачастункам 
з'яўляўся звычайна кавалак хлеба. Тым часам вырас- 
лі ласяняты, злоўленыя раней. За тры гады яны пера- 
тварыліся ў вялікіх і дужых дарослых ласёў. Кожны 
з іх быў вышэйшы і дужэйшы за каня. Усе яны пры- 
выклі да людзей, самі падыходзілі да супрацоўнікаў 
і заўсёды беглі насустрач, калі іх клікалі. Кожны 
лось у гадавальніку меў сваё імя. Тут былі і «Сала- 
вей», і «Перапёлка», і «Ветрык», і «Хлопчык», і «Сня- 
жынка». У маі 1941 года ў нас адбылася радасная 
падзея -- на ферме ўпершыню нарадзіліся ў няволі 
малыя ласяняткі. Яны былі свойскімі з першых дзён 
свайго з'яўлення на свет. Такім чынам у гадавальніку 
стварыўся цэлы статак ласёў розных узростаў, ад 
трох год і да нованароджаных. 

-- Ці не спрабавалі злоўленыя ласі ўцячы з гада- 
вальніка? 

2. Такіх выпадкаў у нашай практыцы не было. 
Ласёў, якія выраслі на ферме, мы выпускалі пасвіцца 
на волю, у суседнія лясы, спачатку пад наглядам лю- 
дзей, а потым адных і на ўвесь дзень. Нашы выхаван- 
цы заўсёды самі прыходзілі пад вечар дамоў на 
ферму. Калі мы іх клікалі, яны прыбягалі з лесу і 
днём. 

А якую карысць можа даць развядзенне ласёў? 

Вадзім Аляксандравіч ажывіўся. Вочы гэтага звы- 
чайна стрыманага чалавека заблішчалі. Мне здалося 
нават, што ён крыху зазлаваў. Відаць, тэма, якую мы 
закранулі ў размове, была для яго вельмі блізкай. 

-- Прыручылі ж людзі ў свой чае і аленя ў паў- 
ночнай тундры, і даўгавалосага яка ў высакагорных 
раёнах Кіргізіі, і буйвала ў Закаўказзі,-- адказаў Ва- 
дзім Аляксандравіч з запалам.-- Вы ж ведаеце, якую 
вялікую карысць прыносіць на поўначы прыручаны 
алень? На ім ездзяць і ў санях, і верхам. Малако яго 
п'юць, мяса ядуць. Скура і футра паўночнага аленя 
ідзе на розныя прамысловыя вырабы, у першую чаргу 
на адзенне і абутак. Ёсць падставы меркаваць, што ў 
прыручэнне лася, блізкага сваяка аленя, мае ў нашых 
умовах пэўныя перспектывы. 

Лось па свайму характару даволі спакойная жывё- 
ліна і лёгка прывыкае да людзей. Вялікі па сваіх па- 
мерах і вельмі дужы, ён можа быць выкарыстаны не 
толькі для перавозкі грузаў, асабліва ў лясістых 1 ба- 
лоцістых мясцовасцях, якіх так многа ў Беларусі, але 
і ў мяса-малочнай гаспадарцы. Малако ласіхі багата 
на тлушч. Мяса лася смачнае і дабраякаснае. Са ску- 
ры лася вырабляюць падэшвы для абутку, а таксама 
замшу найлепшых гатункаў. Ласі здольны жыць не 
толькі на поўначы, але і ў розных кліматычных умо- 
вах. На корм яны вельмі непераборлівыя. На волі ласі 
харчуюцца лісцем, парасткамі асіны і сасны, рознымі 
балотнымі і хмызняковымі раслінамі, травой. На па- 
севы сельскагаспадарчых культур лось ніколі не. 
выходзіць ні ў дзікім, ні ў прыручаным стане. У гас- 
падарцы шкоды ад яго няма ніякай. Шляхам далей-: 
шага адбору на працягу некалькіх пакаленняў карыс- ў 
ныя якасці лася можна ўзмацніць, палепшыць 1-8 

-- Няўжо гэтую дзікую лясную жывёліну сапраў- 
ды можна прывучыць да аглобляў і лейцаў? -- пы- 
таюся я. 

-- Можна,- сцвярджае Вадзім Аляксандравіч.-- 
І з кожным новым пакаленнем ласёў, народжаных і 
выхаваных на ферме, рабіць гэта будзе ўсё лягчэй. 
Прывучаць маладых ласёў, злоўленых у лесе, да за- 
прэжкі мы пачалі ў паўтарагадовым узросце. Спа- 
чатку надзявалі на іх толькі аброць з засцежкай, а 
потым, калі яны да яе прывыклі, хамуты і іншую 
збрую. Вопыт паказаў, што ездзіць на ласях лепш за 
ўсё зімой. Лось, запрэжаны ў сані, бяжыць вельмі 
шпарка, роўным і шырокім ходам, хутчэй за самага 
добрага каня, але не на вялікую адлегласць, бо пасля 
20--30 кіламетраў стамляецца. Летам на ласях ез- 
дзіць цяжка, бо яны не церпяць спякоты. У гарачую 
пару летняга дня з ласём не саўладаць, ён не слуха- 
ецца лейцаў, усюды шукае ценю і вільгаці. Калі су- 
стрэнецца на дарозе рэчка ці возера, лось можа кінуц- 
ца ў ваду разам з павозкай. 

-- Ці многа ласёў у запаведніку? 

-- У 1935 годзе на тэрыторыі запаведніка было 
дзвесце семнаццаць ласёў, а ў 1940 годзе пагалоўе іх 
вырасла да чатырохсот дваццаці двух. У час вайны 
шмат ласёў загінула. Прыручаныя ласі, выпушчаныя 
з гадавальніка на волю, кожны дзень з'яўляліся на 
двор спаленай фермы і смела падыходзілі да людзей, 
пакуль не былі ўсе да аднаго перабіты акупантамі. 
Цяпер ласёў налічваецца ў нас зноў каля двухсот 
галоў. 

Пакуль мы размаўлялі, грузавік прывёз новую 
партыю бярвенняў для агарожы, і Вадзім Аляксандра- 
віч, скончыўшы свае тлумачэнні, спяшаецца да ма- 
шыны. 

Вакол будучага ласятніка шуміць высокі зялё- 
ны бор. 

Над грузавіком прарэзліва крычаць сойкі. 

Верасы напаўняюць паветра мядовым пахам. 


СЕРГУЧОЎСКІ КАНАЛ 


Халаднаваты, пахмурны ранак. Неба шэрае, па- 
ветра вільготнае. 

Па беразе Сергучоўскага канала я іду да егера 
Аляшкевіча з запіскай ад Леаніда Васільевіча. 

Высокія змрочныя яліны ўзвышаюцца па берагах 
канала над вольхамі і бярозамі. 

Вада ў канале цёмная і глыбокая. Толькі на пяс- 
чаных месцінах яна набывае чырванаваты колер. Гэ- 
та -- адзнака таго, што ў вадзе ёсць жалезная руда. 

Пракладзены яшчэ ў ХУП стагоддзі, Сергучоўскі 
канал з'яўляецца часткай былой так званай Бярэзін- 
скай воднай сістэмы. 

Просты, як лінейка, ён праходзіць па тэрыторыі 
запаведніка на працягу каля дзевяці кіламетраў. 

Праз Сергучоўскі канал Бярэзіна злучаецца з ра- 
кой Бузянкай, з ляснымі азёрамі Плаўе, Манец і Оль- 
шыца, з каналам возера Бярэшта, з ракой Бярэштай, 
Вербскім каналам, ракой Эсай, возерам Проша, Ле- 
пельскім каналам, Лепельскім возерам, другім Ле- 
пельскім каналам, ракой Улай і Чашніцкім каналам. 
Апошні злучае раку Улу каля мястэчка Чашнікі з да- 
ходняй Дзвіной. 

Бярэзінская водная сістэма была створана падня- 
вольнай працай беларускіх прыгонных сялян у 1(98-- 
1805 гадах. Па гэтым водным шляху лес з паўночнай 
лясістай часткі былой Мінскай губерні сплаўляўся ў 
Рыгу. Па Бярэзінскай сістэме перавозіліся ў баржах і 
лодках збожжа, соль, крупы. 

Значэнне Бярэзінекага воднага шляху зменшыла- 
ся пасля таго, як былі пракладзены чыгуначныя лі- 
ніі. Догляд каналаў спыніўся, берагі іх пачалі аб- 
вальвацца, а потым зараслі лазой, вольхай і асінай. 

Цяпер Сергучоўскі канал, самы вялікі з каналаў 
Бярэзінскай сістэмы, выкарыстоўваецца толькі для 
ўнутраных, мясцовых патрэб. 

На фоне бледнага шэра-блакітнага неба вылучаюц- 
ца белыя ствалы бяроз. Жоўтых лісткоў на іх яшчэ 
мала. 

З рэзкім стракатаннем пераляцела канал сарока. 
З лазняку ля самай вады з шумам выпырхнула другая. 

На траве серабрыцца раса. 

На суку, які навіс над вадой, сядзіць невялікая 
птушка дзіўнага выгляду з яркім, незвычайным апя- 
рэннем бліскучага зеленавата-сіняга колеру. Галава ў 
гэтай птушкі ледзь не з палову ўсяго тулава. Нос доў- 
гі, прамы і востры, а хвост кароткі, як кажуць, куцы. 

Яркая афарбоўка птушкі кідаецца адразу ў вочы. Яна 
здаецца нейкай чужароднай на фоне сціплага, мякка- 
га іспакойнага пейзажу. 

Гэта -- зімародак. 

Сустракаецца ён у нас не так ужо часта. 

Ціха, стараючыся не рабіць шуму, апусціўся я на 
зямлю і пачаў з-за кустоў наглядаць за птушкай. 

Нерухома сядзіць зімародак на сваім месцы. Ка- 
роткія маленькія чырвоныя ножкі яго моцна ўчапі- 
ліся ў кару сука. 

Жывуць зімародкі ля багатых рыбай вадаёмаў з 
густой расліннасцю. Трымаюцца яны адасобленымі 
парамі, на вялікай адлегласці адна ад другой. Кор- 
мяцца пераважна рыбай. Гнёздамі служаць ім норы 
ў берагавых абрывах над вадой. 

Я доўга і цярпліва гляджу на цікавую птушку. Во- 
чы стаміліся, ія ўжо збіраюся ўстаць. 

Але вось зімародак выцягнуў шыю, перакуліўся 
галавой уніз і, як камень, ці, хутчэй, як страла, не 
раскрыўшы крылаў, упаў у ваду і знік з вачэй. 

Праз момант ён з'явіўся зноў на паверхні і ўзля- 
цеў на ранейшае месца на суку. 

У дзюбе зімародка зіхаціць срэбрам лускі і трапе- 
чацца невялікая рыбка. Зімародак стукнуў яе аб су- 
чок, падкінуў рыбку ўгору і, шырока раскрыўшы 
дзюбу, праглынуў. Потым страсянуў кроплі вады з 
пёрцаў, пачысціў іх дзюбай і зноў нібы застыў у сва- 
ёй нерухомай паставе. 

Я ўстаў і падышоў бліжэй. 

Зімародак сарваўся з месца і паляцеў над кана- 
лам, шпарка махаючы сваімі кароткімі, закругленымі 
крыльцамі. 

Яркі зеленавата-сіні шматок мільгануў над вадой, 
ажыўляючы шэры, пахмурны дзень, і з тонкім, пра- 
цяжным свістам знік у зялёных кустах на тым беразе 
канала. 


ЕГЕРАВА ЖОНКА 


Егера я застаў дома. 

Ён сядзеў на ложку, звесіўшы босыя ногі, і курыў 
самакрутку. 

У хаце пахла печаным хлебам. 

Аляшкевіч узяў ад мяне запіску і павольна пра- 

чытаў яе ўголас. Твар яго ажывіўся, але, зірнуўшы на 
жонку, якая завіхалася каля печы, егер спахмурнеў і 
сказаў нібы незадаволена: 

-- Вось, бачыце, заўсёды так. Ніколі вольнай ча- 
сіны не маеш. Толькі збярэшся каля хаты патупаць, 
зрабіць сёе-тое па гаспадарцы, аж тут якраз новае да- 
ручэнне. Наважыў я сёння нікуды не ісці, аж вы тут 
з гэтай пісулькай. 

Ён змоўк і зноў скоса зірнуў на жонку. 

Тая з ахвотай падхапіла гэтую тэму. Павярнуў- 
шыся да нас расчырванелым тварам і ўпёршыся ру- 
камі ў бокі, яна пачала выказваць сваё незадаваль- 
ненне і мужам, і ягонай службай. Яна скардзілася на 
свой лёс у даволі энергічных выразах. 

Я паспрабаваў закінуць слова, каб крыху суці- 
шыць струмень разгневанага красамоўства егеравай 
жонкі ці накіраваць яго ў другі бок. Але нічога з гэ- 
тага не выйшла. 

-- Хіба гэта чалавек? -- хвалявалася жанчына.-- 
Яму абы стрэльбу за плечы ды ў лес. Хіба яму абы- 
ходзіць, што ў хаце робіцца? Як там хаця выдра ў ба- 
лоце жыве, вось яго што турбуе! А як тут жонка з ма- 
лымі дзецьмі, дык гэта ўжо быццам і не ягоная 
справа!.. Гэта ж проста казаць смешна, перад людзь- 
мі сорамна,-- другі месяц у новую хату перабрацца 
не можам. Каб не было, а то ж ёсць!.. 

Пакуль кабета давала волю сваім пачуццям, егер 
моўчкі сядзеў на ложку і спакойна курыў. Разумныя, 
хітраватыя вочы яго былі прыжмураны. 

Я разумеў, што першыя ўступныя словы Аляшке- 
віча былі не больш як «дыпламатычны» манеўр, што 
яны былі сказаны толькі дзеля жонкі, а сам ён зусім 
не супроць таго, каб пайсці ў лес і хоць на час 
пазбыцца жончыных даручэнняў. 

Ледзь толькі гаспадыня скончыла свае скаргі і 
нараканні, выказаўшы ўсё, што было ў яе на душы, а 
можа, нават і трошкі болей, і павярнулася зноў тва- 
рам да печы, загрымеўшы дэмахстратыўна чыгунамі, 
егер ціхенька ўстаў, узяў кепку, бясшумна зняў са 
сцяны стрэльбу і, не абуваючыся, моўчкі накіраваўся 
да дзвярэй, падміргнуўшы мне, каб я ішоў за ім. 

Калі мы выйшлі з хаты, ён пачаў хваліць сваю 
жонку. 

-- Яна ў мяне кабета неблагая,-- запэўняў Аляш- 

кевіч.-- Вы не думайце! Усё чыста сама робіць, усю- 
ды спраўляецца. Такая ўжо працавітая ды ўвішная! 
Гэта ж таксама ўлічыць трэба. І ў партызанах яна ў 
мяне надзейны памочнік была. Вядома, ёй крыўдна. 
Ёй клопату хапае, нічога не скажаш, але ж і ў мяне 
служба. Яна думае, вось мужык здаровы, ды гуль- 
тай. Замест таго каб дома рабіць ці ў калгасе, ён сабе 
па лесе ходзіць ды каля начальства аціраецца. Нашай 
работы яна зразумець не хоча. Забывае, што я чала- 
век службовы. Але сваркі паміж нас ніколі не было, 
бо я заўсёды перапушчу. Яна часам хоць і лішняе 
скажа, а сама гэтак зусім і не думае. Абы сказаць. 
А калі што якое, то заўсёды паспагадае і дапаможа. 
Толькі слова ёй, канешне, насуперак не кажы. Тады 
ўсё добра. Такі, бачыце, характар. 

Гаворачы пра жонку, Аляшкевіч заўзята шлёпае 
босымі нагамі па лужынах. На ім ватоўка і зялёныя 
суконныя штаны, завязаныя знізу. 

-- Не холадна босаму? -- пытаюся я. 

-- Не- кажа ён.-- Прывык. У ботах ніколі па 
балоце не хаджу. Не магу. У ботах ногі ўвесь час мок- 
рыя, сціснутыя, пацёртыя, ісці цяжка. А босы -- ідзі 
ўсюды смела, босы толькі выйшаў з вады, ногі адразу 
і высахлі. У нашай мясцовасці ад ботаў карысці мала. 


РЭЧКА СЕРГУЧ 


Мы падышлі да ўрочышча Прыстань. 

Тут бярэ свой пачатак ад ракі Бузянкі не толькі 
канал, але і Сергуч, ці, як тут яшчэ кажуць часам,-- 
Сергуць. 

Гэта -- звілістая, забалочаная рэчка з вялікай 
колькасцю глыбокіх віроў. Яна цячэ паралельна Сер- 
гучоўскаму каналу з поўначы на поўдзень і злучаец- 
ца, таксама як і канал, з Бярэзінай. 

Нізкія, топкія берагі Сергуча зараслі лазняком і 
азёрным чаротам. 

Плынь у гэтай рэчцы слабая, амаль непрыкмет- 
ная, дно глеістае, але вада чыстая. 

-- Для выдры і бабра няма лепшага месца,-- га- 
ворыць Аляшкевіч.-- Для выдры тут і рыбы шмат, і 
прытулак вельмі зручны, а для бабра раслінная база 
багатая. 

За грэбляй, якая аддзяляе канал ад рэчкі, мы збо- 
чылі ўправа, каб ісці ўздоўж рэчышча Сергуча. 

Спачатку мы ідзём па высокай мокрай траве, по- 
тым прабіраемся скрозь густы лазняк і трысцё, уды- 
хаючы гаркаваты пах балотнага зелля. 

Пад каранямі старой бярозы, у трох метрах ад 
старыцы, Аляшкевіч паказвае мне нару выдры. 

-- Тэта ў яе запасная нара,-- тлумачыць ён,-- 
а вось тут, глядзіце, асноўная. 

Ён паказвае другую, шырэйшую адтуліну непада- 
лёку ад першай. 

Перад уваходам у нару вытаптана і выраўнена 
круглая пляцоўка каля аднаго метра ў дыяметры. 

-. Тут малыя выдраняты гуляюць,-- расказвае 
егер.-- Сёлета я іх на гэтай пляцоўцы бачыў. Пад- 
краўся сюды непрыкметна. І вось адсюль, з трох кро- 
каў, убачыў двух малых. Яны ляжалі і грэліся на со- 
нейку: вочкі прыжмурылі, а пярэднія лапкі выставілі 
насустрач цяплу, растапырыўшы пальцы. Калі я пасу- 
нуўся бліжэй, яны мяне заўважылі і адразу назад пе- 
ракуліліся ў нару. 

--- Дзе ж яны цяпер? -- спытаўся я. 

-- Цяпер яны выраслі і нару пакінулі. Пачалі 
жыць самастойна. Плаваюць па суседніх вадаёмах ды 
ловяць рыбу. А ці ведаеце, чым корміць выдра сваіх 
малых? 

2 Мусіць, дробнай рыбай? 

2 Не- гаворыць Аляшкевіч.-- Не рыбай, а ма- 
лымі, бяспёрымі птушанятамі. Гэта, мабыць, таму, 
што ўвесну ёй няцяжка іх здабываць, асабліва малых 
качанят. Калі ж яны пакрыюцца пер'ем ды стануць 
на крыло, тады ёй малую качку ніколі не злавіць, хі- 
ба толькі знізу, паднырнуўшы з вады. Носіць выдра 
сваім малым таксама мышэй і жаб. Любіць яна вель- 
мі ракаў. Я часта знаходжу каля гэтай нары ракавыя 
шкарлупіны. 

-. Ці многа выдры ў запаведніку? -- пытаюся 
я.-- І дзе можна яе часцей убачыць? 

-- Дзе многа рыбы, там і выдру можна заўсёды 
знайсці. Выдры ў нае жывуць па ўсіх вадаёмах, толь- 
кі ў Пастрэжскім возеры іх няма. А тут, на Сергучы і 
на Бузянцы, ім асабліва добра. Мясцовасць малада- 
ступная, паляванне і рыбная лоўля забаронены. Ры- 
бы, птушанят, ракаў ды жаб колькі хочаш. Чаму ж 

ёй тут не жыць? Выдры ў нас налічваецца больш за 
трыста галоў. З 

Пастаяўшы каля нары і пагаварыўшы пра выдру, 
мы пайшлі далей. 

-- Цяпер трэба і суседа наведаць,- жартуе Аляш- 
кевіч. 


ДОБРЫЯ СУСЕДЗІ 


Прадзіраючыся скрозь малады алешнік, рассоўва- 
ючы рукамі густыя зараснікі, мы падыходзім да ба- 
бровай хаткі 106. 

Яна знаходзіцца на правым беразе Сергуча, неда- 
лёка ад нары выдры і ў ста пяцідзесяці метрах ад 
грэблі. 

Пад нагамі хлюпае вада. Чарот узнімаецца вышэй 
чалавечага росту, шуміць сваімі мяцёлкамі. Перад ва- 
чыма, куды ні глянь, зялёна-жоўтая сцяна сцяблоў, 
а над галовамі шэрае неба. 

Чорны ствол сухой вольхі вытыркаецца з даху ба- 
бровай хаткі, як вялізны комін. 

Навокал ляжаць абгрызеныя бабром сцяблы па- 
рыльніку і маліны. Гэтыя расліны ўваходзяць у лет- 
ні рацыён бабра, таксама, як і крапіва і шчаўе. 

Бабры пратапталі ад хаткі даволі шырокія сцеж- 
кі. Калі вада ў рэчцы ўзнімецца, гэтыя сцежкі пера- 
творацца ў каналы. 

У пятнаццаці кроках ад хаткі 106 бабры распача- 
лі пабудову другой хаткі. Яны падкапалі карані су- 
седняй вольхі. Скляпенне логава ўжо зроблена. За- 
стаецца ўзвесці вакол яго галерэю і абкласці яе з ба- 
коў і зверху галлём. 

Каля распачатай пабудовы нядаўна яшчэ расла 
высокая яліна. Цяпер яна ляжыць, паваленая бабром. 
Відаць, яна нечым замінала бабру, і ён яе спілаваў. 

Вакол незакончанай хаткі расце чарот, раза ў 
паўтара вышэй чалавечага росту. 

-- Адгэтуль уніз па Сергучу жылых бабровых ха- 
так няма на працягу васьмі кіламетраў,-- гаворыць 
Аляшкевіч.-- А старых, пакінутых, шэсць. Бабры там 
усё навокал пагрызлі, паелі і перабраліся ў другую 
мясцовасць. Тут жа, каля вытокаў, корму для іх ха- 
пае, вось яны і будуюць другую хатку. 

--А як жа на гэта глядзіць выдра? -- пытаюся 

я.-- Ці не пашкодзіць ёй такое блізкае суседства з 
дзвюма сем'ямі баброў? 

-. Каму? Выдры? -- здзівіўся егер.-- Наадварот, 
Яна любіць жыць каля бабровых хатак. Бабёр і выдра 
добрыя суседзі. Крыўды паміж імі няма. Бывае часам, 
што выдра жыве ў бабровай хатцы разам з гаспадара- 
мі як кватарантка. Я сам бачыў выдру, якая жыла су- 
месна з бабрамі ў хатцы на Бярозе, супроць вусця 
канала. Бабры жылі на ніжнім паверсе, а выдра на 
верхнім. Яна часта на бабровай хатцы ела рыбу і ад- 
пачывала. А на Бузянцы я бачыў, як чацвёра малых 
выдранят ляжалі з маткай на бабровай хатцы. Потым 
яны пачалі гуляць. Слізгаюцца з даху на жыватах у 
ваду, як на санках, ды зноў наверх лезуць, нібы дзеці 
на ледзяной горцы. А матка глядзіць і любуецца. Тут 
яна адчувае сябе ў бяспецы, бо зверху, з даху бабро- 
вай хаткі, яна бачыць усё, што навокал робіцца, і ў 
выпадку трывогі заўсёды можа кінуцца з дзецьмі ў 
ваду. 

г Можа, бабрам гэта не падабаецца? 

-- Бабры і ўвагі не звяртаюць. У іх з выдрай інта- 
рэс розны. Баброў не цікавіць рыба, якую ловіць выд- 
ра, а выдру не цікавяць расліны, якімі кормяцца баб- 
ры. Для жылля выдра карыстаецца бабровай хаткай 
толькі пакуль дзяцей гадуе. Калі ж малыя вырастуць, 
яна старое жыллё -- бабровую хатку ці сваю ўласную 
нару -- усё роўна пакіне ды пойдзе бадзяцца па нава- 
коллі, шукаючы новых мясцін, багатых на рыбу. 

Назад мы ідзём уздоўж канала, у бок пасёлка 
Крайцы, міма сядзібы егера. 

Недалёка ад яго зямлянкі высіцца новая хата, 
толькі вокны яшчэ не зашклёны. Летась яе тут не 
было. 

-- Сусед бабёр новую хату ставіць, і я паставіў,-- 
смяецца егер.-- Уваходзіны будзем спраўляць разам. 

Каля хаты старая купчастая вярба, невялікі ага- 
род і сенажаць. З аднаго боку канал, а з другога вы- 
сокая цёмная сцяна дрымучага. лесу. 

-- Чаму ж вы не перабіраецеся? -- спытаў я.-- 
Яна ж зусім гатовая. 

-- Ды ўсё, ведаеце, часу няма. З хатай я, праўда, 
не спяшаўся, але ж затое і атрымалася яна добрая, 
нічога не скажаш. Не хата, бачыце, а лялька. Пабуда- 
вана як мае быць. І суседства ў мяне тут добрае,-- 

пераходзіць ён зноў на жартаўлівы тон.-- Да выдры 
рукой падаць, і ад бабра недалёка. ў 

Ён задаволена паглядзеў на сцены свайго новага 
дома. 

-- Дырэкцыя мне дапамагла і калгас. Я калгасу, 
праўда, сёе-тое рабіў па кавальскай справе, вось і яны 
мне аддзякавалі чым маглі. Шкло для акон у мяне 
ёсць, і завесы знойдуцца. Да зімы абавязкова перабя- 
руся, інакш заесць мяне жонка. Ды ўжо і час. У нас 
цяпер наўкол усё новыя хаты, ніхто ў зямлянках не 
жыве. 


БЕЛАРУСКАЯ ТАЙГА 


Прайшоўшы па канале з паўкіламетра, мы трапілі 
ў вільготны змешаны лее. 

Высяцца вялізныя яліны з сівымі космамі, сустра- 
каюцца часта і бярозы, і асіны, і вольхі. 

Імжыць дробны дожджык. 

Вакол нас беларуская тайга. Як усё тут дзіка і 
своеасабліва! 

Над галовамі навісае зялёнае скляпенне. Святло 
ледзь прабіваецца скрозь густое галлё. 

Адвечная цішыня. Не чуваць птушынага спеву. 

Паўзмрок і вільгаць. 

Пах сырой зямлі, прэлага лісця і цвілі. 

Мокрыя галіны чапляюцца за адзенне, перашка- 
джаюць ісці. З намаганнем прадзіраемся мы скрозь 
густыя зараснікі вольхі, асіны, ліпы, арэшніку і ча- 
ромхі. 

На кожным кроку ляжаць старыя тоўстыя кало- 
ды, пакрытыя зверху зялёным аксамітам моху. 

Пад нагамі чорная, тлустая і вязкая глеба, змеша- 
ная з перагноем леташняга лісця, высокая папараць. 

Часта прыходзіцца пералазіць цераз ствалы пава- 
леных навальніцаю дрэў, абыходзіць вялікія выва- 
ратні. На адным з іх пакінула свае сляды куніца. 

Некаторыя з паваленых ствалоў цвёрдыя і сліз- 
кія, а другія даўно збуцвелі ад старасці. Ступіш на- 
гой на зялёную, пакрытую мохам калоду --і нага, не 
знайшоўшы цвёрдай апоры, правальваецца ў мяккую 
труху. Калода толькі звонку захавала сваю форму, а 

сярэдзіна ў яе даўно ўжо згніла і спарахнела. 


41 


ЧОРНЫ БУСЕЛ 


Мы падышлі да старога дуба пасярод невялікай 
палянкі. Вакол дуба расце высокая ярка-зялёная тра- 
ва, вільготная і мяккая. 

-. Гэтаму дубу больш за дзвесце пяцьдзесят га- 
доў,- гаворыць Аляшкевіч. 

Дуб сапраўды стары. У вышыню -- не менш трыц- 
цаці метраў. Шырынёй -- тры-чатыры абхваты. Усе 
суседнія дрэвы ў параўнанні з гэтым волатам здаюц- 
ца нізкімі, малымі, нязначнымі. 

Ніжняя частка магутнага ствала гладкая і зусім 
голая, без кары і сучча, нібы адпаліраваная. 

Метраў за дванаццаць ад зямлі, на засохлым суку, 
знаходзіцца гняздо чорнага бусла. Яно складзена з 
з сучча і палак, змацаваных зямлёй і глінай. 

-. Унутры яно неглыбокае і выслана трысцём, 
мохам, шэрсцю і пер'ем,-- гаворыць Аляшкевіч. 

З цікавасцю разглядаю я рэдкую знаходку. 

Гняздо чорнага бусла знайсці не лёгка. Птушка 
гэта дзікая і вельмі асцярожная. 

Хто не ведае звычайнага белага бусла? Ён здаец- 
ца нам неад'емнай часткай беларускага сельскага 
пейзажу, нашых балот і лугоў. А чорнага бусла рэд- 
ка хто калі бачыў. Галава, шыя, спіна і крылы ў яго 
бліскучага чорнага колеру, з залаціста-зялёным і сі- 
нім водбліскам, грудзі і жывот белыя, дзюба чырво- 
ная. 

Белы бусел не баіцца людзей і гняздзіцца звычай- 
на каля чалавечага жылля, часта нават на даху вяско- 
вых будынкаў, а чорны бусел трымаецца глухіх, дзікіх 
лясоў і балоцістых нізін, якія густа зараслі хмызня- 
ком. Гняздзіцца ён на высокіх старых дрэвах, У такім 
непраходным гушчары, куды чалавеку цяжка да- 
брацца. 

-- Лясны птах, дзікун,-- гаворыць Аляшкевіч. 

Кожная пара чорных буслоў мае свой участак. 
У межы гэтага ўчастка яны не дапускаюць другіх бус- 
лоў. Гняздо іх знаходзіцца на вялікай адлегласці ад 
іншых гнёздаў. Гэта і зразумела, бо ўсе буслы вельмі 
пражэрлівыя. Калі б яны жылі блізка адзін ад адна- 
го, ім не хапіла б корму. Чорны бусел маўклівы, ён 
вельмі рэдка клякоча. 

-- Я знайшоў гэтае гняздо ў 1935 годзе, -- хваліц- 

ца егер.-- З таго часу чорны бусел штогод выводзіць 
у ім трох-чатырох буслянятак. Перад гэтым, кожную 
вясну, ён рамантуе гняздо. 

Малыя чорныя бусляняты пакідаюць гняздо ў пер- 
шай палове ліпеня і да восені жывуць у сваім раёне 
разам з бацькамі. Чорныя буслы не збіраюцца ў вя- 
лікія чароды, як белыя. З надыходам восені яны тры- 
маюцца асобнымі сем'ямі, не больш пяці-шасці пту- 
шак разам. З выраю чорны бусел прылятае на некаль- 
кі дзён пазней белага. 

Вакол дуба з гняздом растуць яліны, вольхі, асі- 
ны і ясені. У падлеску -- ляшчына, клён, лаза, чаром- 
ха і маліна. Зямля завалена бураломам. Глеба вяз- 
кая, балоцістая, пакрытая травой і зялёным мохам. 

-- Вясной і летам тут сустракаюцца дзікі і касу- 
лі,-- гаворыць Аляшкевіч,-- а ласі ходзяць увесь год. 

Зялёны колер розных адценняў пануе тут над 
усім. Гэта проста нейкае зялёнае мора! Нават павет- 
ра ў прасветах між дрэў здаецца зеленаватым. 

Пра гэтае цікавае месца яшчэ раней расказваў 
мне Леанід Васільевіч. Ён гаварыў, што бачыў тут 
чорнага бусла летам, у яркі сонечны дзень. Бусел 
стаяў пасярод гнязда. Бліскучая афарбоўка яго чор- 
нага пер'я зіхацела і пералівалася ў сонечных прамен- 
нях, якія прабіваліся скрозь густую зеляніну лісця, 
рознымі адценнямі залацістага, бронзавага, сіняга, 
зялёнага і фіялетавага колеру. Абстаноўка,-- казаў 
Леанід Васільевіч,-- нагадвала трапічныя джунглі. 


СПАТКАННЕ З МЯДЗВЕДЗЕМ 


Калі мы вярталіся ад гнязда чорнага бусла, Аляш- 
кевіч, які ішоў наперадзе, раптам спыніўся. 

Перад намі ў невялікім прасвеце між зараснікаў 
быў відаць бераг канала з пясчаным спускам да цём- 
най чырванаватай вады. 

Дождж перастаў, праглянула сонца. Паветра было 
чыстае і свежае. «Жоўты пясок ярка вылучаўся сярод 
зялёнага колеру травы і хмызняку. 

Справа, недалёка ад нас, затрашчала галлё. 

Нехта прадзіраўся скрозь зараснікі. 

Аляшкевіч зрабіў знак, каб я маўчаў і не вару- 
шыўся. Вочы яго заблішчалі, на твары з'явілася 
ўсмешка. 

У тую ж хвіліну на бераг канала выйшаў з лесу 
мядзведзь. Ён ішоў, прыпадаючы на ўсю ступню і пе- 
растаўляючы па чарзе то абедзве левыя, то абедзве 
правыя нагі разам. Цела яго перавальвалася з аднаго 
боку на другі. 

Схіліўшы галаву ўніз, нібы разглядаючы нешта на 
зямлі сваімі маленькімі вочкамі, мядзведзь павольна 
спусціўся па пясчаным схіле ўніз да вады. Там ён па- 
стаяў крыху, потым увайшоў у ваду па бруха, зрабіў 
некалькі глыткоў і паплыў да супрацьлеглага берага. 
Плыў ён даволі шпарка, хоць і не рабіў у вадзе ніякіх 
рэзкіх рухаў. На паверхні была толькі яго вялікая 
галава з круглымі вушамі і верхняя частка спіны. 

Калі ён выходзіў з канала на тым беразе, вада 
срабрыстымі кроплямі зіхацела на яго густой цёмна- 
бурай поўсці, струменьчыкамі збягала на пясок з жы- 
вата і бакоў. Выбраўшыся з вады, мядзведзь адразу 
накіраваўся ў лес і знік у кустах. 

Пачакаўшы крыху, мы падышлі да таго месца, 
адкуль ён увайшоў у ваду. Сляды мядзведзя выразна 
адбіліся на мокрым пяску каля берага. 

Аляшкевіч выняў з кішэні сталёвы метр і змераў 
след. 

-- Даўжыня - дваццаць сантыметраў, шырыня - 
трынаццаць, пятка -- восем,-- абвясціў ён урачыста, 
складваючы метр.-- Той самы. Ён часта на той бок 
перабіраецца. Ведае сваю сілу і нікога тут не баіцца. 
Чулі, як ён ішоў напралом, сапучы, з шумам, трэс- 
кам, не асцерагаючыся. А калі трэба, ён можа прайс- 
ці скрозь густы падлесак так ціха і непрыкметна, што 
ніхто яго не пачуе і не заўважыць. Гэты мядзведзь 
даўся нам у знакі. Пачаў ён з пасекі на падсобнай 
гаспадарцы вуллі красці. Ды гэтак спрытна,- пад- 
бярэцца, як злодзей, уночы, і няма вулея. Тады стары 
бухгалтар, што жыў на Вялікай рацэ, прымацаваў ву- 
лей да хаты калючым дротам, аж і гэта не дапамагло. 
Ноччу мядзведзь падабраўся пад самую хату, ада- 
рваў дрот і занёс вулей у лес. Там ён яго разламаў і 
з'еў увесь мёд. А летась ён у мяне сабаку ледзь не за- 
драў. Пёсік у мяне быў хоць і малы, але смелы. Мядз- 
ведзь падышоў ноччу пад агарод, а пёс на яго ззаду 
кінуўся. Пасля гэтай сустрэчы хварэў пёс тыдні з тры. 
Я яго пасля ў Барысаў аддаў, знаёмым. Дырэктар за- 
бараніў сабаку трымаць, каб дзічыну ў лесе не ганяў. 

Я пачаў распытваць егера пра звычкі мядзведзя, 
і ён паведаміў мне ўсё, што ведаў пра гэтага звера. 

У лясах Бярэзінскага запаведніка мядзведзі тры- 
маюцца вясной на балотах, дзе кормяцца журавіна- 
мі, і ў сасновых барах. Летам, калі выспяваюць чар- 
ніцы, суніцы, брусніцы і маліна, мядзведзь перахо- 
дзіць у мясціны, дзе многа ягад. Сляды яго дзейнасці 
можна ўбачыць і ў ельніку-чарнічніку, і ў змешаным 
лесе з густым маліннікам. 

У канцы лета мядзведзь наведвае ноччу пасевы 
аўса. Пад восень ён, як і дзік, пераходзіць пераваж- 
на на жалуды і крушыну, якая расце ў вялікай коль- 
касці па берагах лясных рэчак. Збіраючы жалуды, 
мядзведзь абламвае нярэдка тоўстыя дубовыя сукі. 

Кусты крушыны, аб'едзеныя мядзведзем, асабліва 
часта сустракаюцца ў верасні месяцы па берагах ляс- 
ной рэчкі Вялікай і яе прытокаў. 

Пра ўсё гэта расказаў мне Аляшкевіч каля мядз- 
веджай пераправы. 

Мы развіталіся. Я накіраваўся ў Крайцы, а егер 
вярнуўся дадому. 

Прайшоўшы з паўкіламетра, я ўбачыў з левага 
краю дарогі, ля кустоў, якія растуць уздоўж берага, 
вялікага зайца. Ён падпусціў мяне крокаў на трыц- 
цаць, потым адбег па дарозе крокаў дзесяць наперад, 
прысеў, падняўшы вушы, і павярнуў галаву ў мой 
бок. Калі я наблізіўся, зайчына зноў адбег крокаў на 
дзесяць і сеў у той жа позе. Гэтак ён рабіў некалькі 
разоў. Потым, не спяшаючыся, перайшоў дарогу і 
знік у зарасніках справа. 

Дождж тым часам пачаў ліць з новай сілай. У па- 
сёлак я прыйшоў пад вечар, мокры з галавы да ног. 

На дзвярах вісеў замок. 

Вартаўніца, старая Семянкевічыха, замкнула дзве- 
ры і пайшла на вёску да пляменніцы. Увайсці ў па- 
мяшканне і абсушыцца не было як. 

Вось нібыта і «спраўдзілася» старая прыкмета: 
заяц дарогу перабег. 


НА БУЗЯНЦЫ 


Каля першага шлюза спушчана на ваду новая лод- 
ка, зробленая Аляшкевічам. Жалезныя вілкі для вёс- 
лаў зрабіў таксама ён ў сваёй кузні. 

Леанід Васільевіч садзіцца за руль. Аляшкевіч 
бярэцца за вёслы. 

Мы плывём па рацэ Бузянцы. 

Дзень выдаўся ясны, сонечны. Цёпла, нават спя- 
котна, нібы ўлетку. 

У спакойнай вадзе адлюстроўваецца і блакітнае 
неба з белымі нерухомымі воблачкамі, і стагі сена на 
паплавах, і зялёны нізкі бераг з асакой, чаротам і ла- 
зою. Толькі бусла не хапае для паўнаты пейзажу. 

-- Буслы адсюль яшчэ ў канцы жніўня паляцелі 
на групоўку ў пойму Бярозы,- гаворыць Аляшкевіч, 
нібы адгадаўшы мае думкі,-- а жоравы пачынаюць 
групавацца. 

У чорным тарфяністым зрэзе берага мы ўбачылі 
на ўзроўні вады, пад зялёнай скошанай асакой, баб- 
ровыя норы. 

У лодцы пачынаецца размова пра баброў. 

-- Бывае так,- кажа Аляшкевіч,-- што жывуць 
бабры доўга ў адной мясцовасці, а потым раптам 
знікнуць усе разам, нібы па камандзе, кінуўшы свае 
хаткі ды норы, і з'явяцца нечакана ў другім месцы, 
дзе іх раней ніколі не было. 

-- Прычына тут у харчах,-- адказвае Леанід Ва- 
сільевіч.-- Бабры пакідаюць свае паселішчы, калі ва- 
кол няма чаго есці, калі знішчана кармавая база. Та- 
ды яны перасяляюцца ў другія, некранутыя мясціны. 
Харчовая база аднаўляецца на працягу трох-пяці 
год. Тым часам знішчаецца расліннасць там, куды 
яны перасяліліся, і бабры вяртаюцца з новага ўчаст- 
ка на сваё старое месца, рамантуюць пакінутыя хал- 
кі і жывуць, пакуль не адновіцца харчовая база ў 
толькі што спустошанай імі мясцовасці. Такі ў іх ідзе 
кругаварот. 

-- А чаму,- пытаецца Аляшкевіч,-- калі проста 
скасіць ці высекчы лазняк, ён аднаўляецца на другі 
год, а пасля баброў увесь чыста пасохне, счарнее і 
аднавіцца зможа толькі праз некалькі год? 

І на гэта знаходзіцца ў Леаніда Васільевіча вы- 
чарпальны адказ. 

-- Косяць ці высякаюць адначасова ўсю пло- 
шчу,-- гаворыць ён.-- Адначасова яна і аднаўляецца. 
А бабры знішчаюць расліннасць нераўнамерна, пасту- 
пова і не падрад. Летам яны адкрываюць доступ У 
разрэджаныя зараснікі сонечным праменням, а зі- 

мою -- холаду. Лазняк больш сохне, мерзне і гіне, і 
таму патрэбна больш часу, каб ён мог аднавіцца. 

Над рэчкай праляцела пяць качак. 

Леанід Васільевіч, узяўшы стрэльбу, вылазіць з 
лодкі і па балоце ідзе да таго месца, дзе яны апусці- 
ліся. 

Мы з Аляшкевічам плывём да бабровай хаткі 
зе 101. 

Хатка выглядае нібы нейкі звычайны ўзгорак ся- 
род лугу, бо ўся яна густа зарасла зверху маладымі 
парасткамі лазы і крапівой. Вузкі, але глыбокі канал 
без вады аддзяляе хатку ад берага. Навокал усюды 
расце лазняк і альхоўнік. 

Ці даўно бачыў я першы раз у сваім жыцці бабро- 
вую хатку на Смолінцы? 

Тады гэта была для мяне вялікая падзея. 

Цяпер я наглядзеўся бабровых хатак як мае быць 
і на Сергучы, і на Бярэзіне, і на Бузянцы. Цяпер мне 
хочацца ўбачыць бабра за работай, паглядзець, як ён 
пілуе і валіць дрэвы, як рамантуе сваё жыллё ці бу- 
дуе грэблю. Дзеля гэтага, уласна кажучы, я і пры- 
ехаў сюды. 

Некалькі разоў раней звяртаўся я з гэтым да Леа- 
ніда Васільевіча і Аляшкевіча. Але кожны раз яны 
адказвалі, што яшчэ не час, што трэба пачакаць. 

Для таго каб убачыць бабра за працай, неабход- 
на выбраць ноч ціхую, бязветраную і светлую. 

Нічога не зробіш, прыходзіцца набрацца цярплі- 
васці. 


УРОЧЫШЧА «ВОКНЫ» 


Каля хаткі на тарфяністай зямлі выразныя сляды 
выдры. 

-- Раней гэтая хатка была пустая,- гаворыць 
Аляшкевіч.-- У сакавіку 1946 года тут загінуў шас- 
цігадозы дзік. Узлез на хатку, пачаў раскопваць лы- 
чам ды і праваліўся ўніз. Назад вылезці не змог і за- 
душыўся. Вядома, цяжкі ды непаваротлівы. 

Ў Пачынае прыпякаць. Сонца ззяе і ў небе, і ў глад- 
кім люстры вады. 

Каля берага плавае пер'е і пух. 

г. Качкі ліняюць,-- гаворыць егер. 

Прычаліўшы да берага, ён паказвае мне нару 
выдры. 

-- І тут, бачыце, выдра жыве па суседству з баб- 
ром. Мусіць, тая самая, сляды якой засталіся каля 
хаткі. 

Мы вылазім на бераг. 

Сярод густых зараснікаў лазняку і чароту перад 
намі так званае «акно». Гэта -- круглы і вельмі глы- 
бокі вадаём з халоднай, як лёд, крынічнай вадой, чыс- 
тай і празрыстай. 

На дне «акна» можна ўбачыць невялікую цёмную 
адтуліну. Там бурліць, кіпіць і серабрыцца паветра, 
нібы нарзан у каптажы. 

Выліваючыся з круглага «акна» на паўвостраве, 
крынічная вада струменіць вузкім, звілістым раўчу- 
ком між кустоў нізкарослага лазняку і збягае ў раку, 
пабліскваючы ў траве. Адсюль папаўняецца вадой 
Бузянка. Гэтае месца так і называецца -- урочышча 
«Вокны». Непадалёку ёсць яшчэ адно такое «акно». 

Леанід Васільевіч далучаецца да нас. Мы садзімся 
ў лодку і плывём далей. 


«ЛЕЙЗАРАВА ПІПКА» 


За ўрочышчам «Вокны» рака Бузянка робіць вялі- 
кую, амаль закончаную пятлю. 

Праплыўшы больш кіламетра, мы апынуліся рап- 
там амаль ля таго самага месца, адкуль адплылі. 

Каб прайсці гэтую адлегласць па зямлі, па простай 
лініі, трэба зрабіць не больш сотні крокаў, але гэтаму 
перашкаджае топкае балота. 

-- Ведаеце, як гэтае месца завецца? -- пытаецца 
Аляшкевіч.-- «Лейзарава піпка», вось як. Было гэта 
даўно, яшчэ да першай сусветнай вайны. Жыў тут ку- 
пец Лейзар, лесам гандляваў. Хацеў быў Лейзар шы- 
рокую канаву пракапаць у гэтым месцы, каб выпра- 
віць рэчышча і скараціць водны шлях для ляснога 
сплаву, але ж нічога з гэтага не выйшла. Пахадзіў 
ён тут з нейкімі людзьмі па балоце, паглядзеў на рэч- 
ку, на пятлю гэтую, папыхкаў сваёй піпкай ды так 
нічога і не вырашыў. Выдаткаў, мабыць, пашкадаваў, 
ні з чым і вярнуўся, толькі піпку сваю ў балоце згу- 
біў. Вось з таго часу ўрочышча гэтае і называецца 
«Лейзарава піпка». Шмат тады людзі з гэтай прыго- 

ды смяяліся. Як цяпер паглядзець, то тут асабліва і 
думаць не было чаго. Колькі тае справы! Цяпер, ча- 
сам, каб была такая патрэба, абмеркавалі б на сходзе, 
склалі б план, выйшлі б усёй грамадой і адразу ўсё 
на свой лад перарабілі б. 

Аляшкевіч паглядзеў яшчэ раз на пятлю, якую 
робіць у гэтым месцы рака, і, узяўшыся за вёслы, 
дадаў: 

-- ЗВрабіць гэта было б зусім і не цяжка. Толькі 
што патрэбы такой няма. Рэчка запаведная, лес не 
сплаўляецца, рыбу лавіць забаронена, дык няхай яна 
сабе цячэ як хоча, як гэта ёй ад прыроды прызначана. 

На сухой адзінокай бярозе сярод лазняку сядзіць 
нерухома падорлік. 

-- Ён і качку бярэ і зайца,-- гаворыць Аляшке- 
віч. 

-- Ад цецерукоў таксама не адмаўляецца,-- да- 
дае Леанід Васільевіч. Качкамі ён выкормлівае 
сваіх малых, гэта для яго найбольш лёгкая і спажыў- 
ная здабыча. Падорліка мы часта бачым не толькі 
тут, каля рэк і азёр, але і ў ліставых, змешаных ля- 
сах, і ў сасновых барах, і ў дубровах. Знішчае ён і ва- 
рон, і гракоў, і галак, і розных дробных птушак, ло- 
віць і рыбу, і мышэй, і жаб. Карысці ад яго мала. Мы 
лічым яго шкодным драпежнікам, хаця гэтае пытан- 
не яшчэ не вырашана канчаткова. 


ДОМЖАРЫЦКАЕ ВОЗЕРА 


Рака Бузянка робіцца ўсё шырэй і паўнаводней. 

Мы выплываем на шырокі прастор Домжарыцка- 
га возера. 

Па сіняй вадзе ходзяць невялікія хвалі, б'юцца аб 
борт нашай лодкі. 

Домжарыцкае возера мае дзевяць кіламетраў у 
акружнасці. Супрацьлеглы бераг густа акаймаваны 
лесам. 

Мы падплываем да старой бабровай хаткі. Яна пус- 
тавала з 1945 года. Цяпер бабры ўзяліся з вясны за 
капітальны рамонт. Хатка пакрыта новымі, зрэзаны- 
мі нядаўна палкамі. Проста дзіўна, якія вялікія і 
цяжкія ствалы ўсцягвае бабёр з вады на вяршыню 
сваёй хаткі. 

Нястомны Леанід Васільевіч зноў вылазіць з лод- 

кі і ідзе па балоцістым беразе. Мы з Аляшкевічам 
плывём на сярэдзіну возера. 

Вецер суцішыўся. Вада ў возеры спакойная і глад- 
кая, перламутравага колеру. 

Цёмна-сіняя сцяна лясоў адбіваецца ў люстранай 
паверхні возера. Некалькі пазалочаных воблачкаў 
бронзавага колеру нерухома вісяць у бяздонным свет- 
ла-блакітным, нібы акварэльным небе. 

Цішыня. 

Вада ледзь чутна плюскоча аб лодку, ціха цур- 
чыць каля носа. 

Рассякаючы вадзяную люстраную гладзь, наша 
лодка пакідае за сабою след, які доўга не разыхо- 
дзіцца. 

Па возеры, далёка ад нас, плывуць дзве качкі. 

Сонца хіліцца да захаду, афарбоўваючы нерухо- 
мую ваду ружовым адценнем. 

Мы набліжаемся да сцяны чароту. 

З-пад самага носа лодкі з рэзкім краканнем узня: 
лася ў паветра чарада маладых качак. 

На паверхню вады выскачыў у серабрыстых пыр- 
сках шчупачок. 

З чароту ўзнімаецца з дзесятак качак, потым 
яшчэ каля дваццаці, яшчэ пяць, яшчэ сем. 

У чароце чуецца пляск і чвяканне. 

-- Увесь бераг шапоча,-- гаворыць Аляшкевіч.-- 
Іх тут процьма. 

Сапраўды, у зарасніках трысця, чароту і асакі 
гняздзіцца па берагах возера і ў навакольных бало- 
тах незлічонае мноства дзікіх качак. Тут можна ўба- 
чыць і звычайную крыжанку, ад якой паходзіць на- 
ша хатняя качка, і шэрую качку, і шматлікія віды 
чыркоў і ныркоў. Восенню яны збіраюцца на Домжа- 
рыцкім возеры вялікімі чародамі, да тысячы галоў У 
кожнай, і трымаюцца так да адлёту, пакуль вада не 
пачне замярзаць. 

Мы высадзіліся на бераг і раскладаем вогнішча. 
Чакаем Леаніда Васільевіча. 

Праз некалькі хвілін з'яўляецца і ён. Моўчкі са- 
дзіцца ля агню, разуваецца і сушыць мокры абутак. 

З возера даносіцца аднастайны прарэзлівы крык: 

--. Каў... Каў... 
Гэта крычыць шэрая чапля. 
Леаніду Васільевічу не сядзіцца. Пакуль сохнуць 

шкарпэткі, ён нацягвае мокрыя боты на босыя ногі і 
знікае ў чароце. 

"Над возерам згушчаецца змрок. 

У вячэрняй цішыні з таго боку, куды пайшоў Леа- 
нід Васільевіч, адзін за адным грымнулі два стрэлы. 

Рэха разнеслася над соннай вадой, над трысцём і 
грукоча цяпер далёка, недзе на тым беразе. 

У цёмным небе засвяціліся першыя зоркі. 

Аляшкевіч расказвае мне пра сваё жыццё. 

-- Сам я родам з-пад Плешчаніц. Бацька мой ад- 
туль і дзед. Арандавалі мы там зямлю ў пана Жаброў- 
скага. Быў гэты пан немец. 

-- Немец? -- перапытаў я.-- У яго ж прозвішча 
не нямецкае. 

-- Не з роду немец, але веры нямецкай,-- растлу- 
мачыў егер.-- Ні католік, ні праваслаўны. Таму яго і 
звалі немцам. Ён не прызнаваў ні святых, ні абразоў. 
Ад яго і дзед мой набраўся, любіў часам з святых па- 
кпіць, хоць і меў ад іх прыбытак. 

-- Які ж гэта быў прыбытак? 

-- Дзед мой выразаў з дрэва розныя рэчы, лыж- 
кі, міскі. Ну і «езусаў» для прыдарожных крыжоў, 
капліц і могілак, святых для касцёлаў. Сам выразаў, 
найбольш з бярозы, сам і фарбаваў. Усе яго ведалі і 
хвалілі. Святыя былі ў яго, як жывыя, на суседзяў 
падобныя. Зарабляў ён добра, вясёлы быў стары, а 
падпіўшы, любіў часам спяваць: 


Божа, божа, 

Ты мяне стварыў, 

Я цябе зрабіў; 
Прадаць цябе мушу, 
Каб пажывіць душу. 

Бабка мая вельмі за гэта гневалася на дзеда і 
крычала: «Ах ты, пэцкаль! Што ты пяеш? Як гэта 
можна? Ці ж табе не сорамна? Змоўкні!» А ён толькі 
смяецца. Каб жыў мой дзед у цяперашні час, то, мо- 
жа, з яго сапраўды які разбяр ці мастак атрымаўся б. 

Егер змоўк і задумаўся. 

-- Даўно вы тут егерам? 

-- 8 таго часу, як створан запаведнік, з 1995 го- 
да. Раней я кавалём працаваў і слесарам. Пасля ў 
армію пайшоў. У дваццатым годзе ваяваў з панамі. 
Служыў у кавалерыйскай часці ў Барысаве. Там быў 
таксама кавалём. А як дэмабілізаваўся, то ажаніўся, 

узяў дзяўчыну тутэйшую ды і застаўся ля Кветчы на. 
заўсёды. Не шкадую. 

Аляшкевіч разварушыў вогнішча і падкінуў гал- 
ля. Моўчкі сядзім мы ля агню, які ўспыхнуў з новай 
сілай, разганяючы навакольны змрок. 

Выпала начная раса. 

Аднекуль справа пачуўся моцны ўсплеск, затым -- 
хрыплыя стогны, шумная і працяглая тузаніна, нібы 
два вялікія звяры кінуліся адзін за адным цераз трыс- 
цё ў ваду і ўзнялі там валтузню. 

-- Тэта бабры выйшлі на жыроўку,- гаворыць 
Аляшкевіч.-- Мабыць, нешта не падзялілі. Адзін па- 
гнаўся за другім. Б'юцца яны страшэнна. Сядуць адзін 
супроць аднаго ў мелкай вадзе на задніх лапах і спа- 
чатку толькі штурхаюцца пярэднімі, а потым як схо- 
пяцца ў абдымку! Кожны стараецца ўчапіцца за шыю 
другога і паваліць яго. Тады слабейшы кідаецца на- 
ўцёкі, у ваду, дзе глыбей, а другі гоніцца за ім. А стог- 
нуць пры гэтым як жаласна! Пацеха! 

Слаба ўспыхвае полымя. Вогнішча дагарае. 

Вакол нас згушчаецца цемра, нічога не відаць. 

У цемры з'яўляецца постаць Леаніда Васільевіча. 
У руках у яго дзве чаплі. Адну ён забіў, другая -- жы- 
вая, параненая. 

-- Тэта для музея,-- тлумачыць Колбін.-- У нас 
чучала чаплі няма. 

Параненая чапля ачуняла. Яна стаіць, натапырыў- 
шыся, увабраўшы галаву ў плечы, і глядзіць у воіІ- 
нішча невідучым позіркам сваіх залаціста-коўтых 
вачэй. 

Вясной чаплі з'яўляюцца ў лясах верхняга цячэн- 
ня Бярэзіны ў канцы сакавіка. Гняздзяцца яны на 
высокіх дрэвах ці ў зарасніках чароту, на зламаных 
сцяблах. Кормяцца чаплі галоўным чынам рыбай, 
але ловяць часам і мышэй. Цэлымі гадзінамі стаіць 
чапля ў вадзе каля берага на адной назе, падкурчыў- 
шы другую. Рыбу яна ловіць моцным, шпаркім і трап- 
ным ударам вострай дзюбы. Калі чапля ляціць, яна 
не выцягвае шыю, як бусел ці жораў, а трымае яе вы- 
гнутай, адкінуўшы галаву да спіны. Па гэтай адзнацы 
яе лёгка адрозніць у палёце. 

Леанід Васільевіч падстрэліў чаплю, калі яна села 


на старую хвою. Ён думаў, што яна забіта, але ў яго 
руках чапля ажыла. 

Цяпер яна стаіць каля нас у зябкай, хваравітай 
паставе, безудзельная да ўсяго, і не варушыцца. 

Вогнішча тым часам пагасла. Мы садзімся ў лод- 
ку, узяўшы з сабой і жывую і забітую чаплю. 

Над возерам узняўся туман. Амаль вобмацкам 
знаходзім мы месца, дзе рака Бузянка бярэ свой па- 
чатак з возера. 


Холадна і вільготна. 

Я змяняю на вёслах Аляшкевіча. 

Дзесьці далёка над ракой відаць чырванаваты вод- 
бліск. Ён з'яўляецца то злева, то справа ад нас. 

-- Гэта смалякі паляць,-- заўважае Аляшкевіч.-- 
Нехта восцямі рыбу б'е. 

Становіцца ўсё святлей. Чуюцца ўдары вёслаў па 
вадзе. 

Перад намі вырысоўваецца ў чырвоным святле 
чорны абрыс лодкі. 

На носе ярка гараць на падвешанай жалезнай ра- 
шотцы смалякі. Яны асвятляюць начную цемру і раз- 
ганяюць туман. 

На лодцы два пажылыя дзядзькі. Адзін стаіць з 
восцямі напагатове, другі трымае вясло і кіруе лодкай. 

Рыбак, які стаіць наперадзе, углядаецца ў ваду. 

Чырвонае святло смалякоў асвятляе цёмную раку 
аж да самага дна. У гэтым святле можна ўбачыць, 
як спіць, трымаючыся на адным месцы, буйная ры- 
біна. 

Тут застыў каля карча ля берага вялізны шчупак, 
там лінь, яшчэ далей галавень, а ў глыбокім віры ля- 
жыць, як калода, тлусты вусаты сом. 

Павольна і ціха плыве лодка. 

Леанід Васільевіч аклікнуў рыбакоў. Лодка спы- 
няецца. 

Начная цішыня парушана. 

Пачынаецца сварка. Леанід Васільевіч злуе, бо ла- 
віць рыбу ў рацэ забаронена. 

Голасна дакарае ён рыбакоў. Тыя заўзята пярэ- 
чаць. 

Пасля кароткай, але энергічнай спрэчкі з пару- 
шальнікамі запаведнасці Леанід Васільевіч забірае ў 
іх восці і запісвае прозвішчы. 

аа Заўтра з'явіцеся ў кантору,-- гаворыць ён сяр- 
дзіта. 

Мы плывём далей. 

Леанід Васільевіч доўга не можа супакоіцца. Яго 
абурае «несвядомасць» дзядзькоў. 

-- Калі б яшчэ хлапчукі,-- бурчыць ён,--а то па- 
жылыя людзі! 

У супрацьлегласць свайму начальніку Аляшкевіч 
захоўвае філасофскі спакой. У чае сваркі з рыбакамі 
ён дыпламатычна маўчаў. Цяпер, калі Леанід Васілье- 
віч нарэшце змоўк, егер хітравата ўсміхнуўся. 

-- У ціхую ноч добра біць рыбу восцямі,-- гаво- 
рыць Аляшкевіч.-- Я гэтым калісьці таксама займаў- 
ся. Цікавы занятак. 

Ён нібы спачувае парушальнікам. 


БАБРЫ ЗА РАБОТАЙ 


Сёння я нарэшце ўбачыў баброў за работай. 

Яшчэ раніцай мы з Аляшкевічам дамовіліся, што 
паплывём увечары на лодцы па Бярэзіне, уніз ад Сер- 
гучоўскага канала да возера Палік, паглядзець, як 
працуюць бабры. У падарожжа мы выбраліся каля 
дзевятай гадзіны вечара. 

Дзейнасць баброў пачынаецца, як вядома, пасля 
захаду сонца. У верасні найбольшую актыўнасць яны 
праяўляюць з дзевяці гадзін вечара да другой гадзіны 
ночы. 

У свае хаткі бабры вяртаюцца пасля кармёжкі і 
будаўнічай працы адзін за адным, прыблізна каля 
пяці-шасці гадзін раніцы. 

Ноч абяцала быць ціхая і светлая. 

Спачатку мы карысталіся вёсламі, мерна і спакой- 
на веславалі, па аднаму вяелу з кожнага боку. Потым, 
каб не рабіць лішняга шуму і не палохаць баброў, 
зусім перасталі веелаваць. 

Ветру няма. Ля самага берага растуць вольхі і 
вербы. 

Наша лёгкая лодка павольна, ледзь прыкметна 
пасоўваецца ўніз па плыні ракі. Яна нібы слізгае па 
чорнай, глыбокай вадзе. Вёслы ляжаць на дне, мы іх 
не чапаем. Сядзім моўчкі і не варушымся, плывём 
уздоўж берага. 

З левага борту густы лазняк. Справа шырокая ба- 
лоцістая пойма. Звілістая рака робіць тут паварот. 

Аляшкевіч асцярожна схапіўся за чорную галіну, 
якая вытыркаецца з берага, і бясшумна падцягвае 

лодку ў невялікую затоку, амаль з усіх бакоў замас- 
кіраваную кустамі лазняку. 

Лодка спынілася. Тонкія гнуткія галінкі скрыжоў- 
ваюцца над нашымі галовамі. 

З-за тоўстага ствала старой вярбы, якая схілілася 
над вадой, добра відаць даволі шырокі плёс, асветле- 
ны месяцам. Плёс знаходзіцца ад нас метрах у пяці- 
шасці. 

Адсюль будзе зручна наглядаць за бабрамі. 

Вакол чарнеюць сілуэты дрэў і кустоў. 

У пасярэбранай святлом месяца вадзе многа гар- 
лачыкаў. 

З боку плёса даносіцца аднастайны характэрны 
гук, нібы нехта скрабе шпарка і моцна нечым вост- 
рым па дрэве. Уражанне такое, быццам штосьці грызе 
вялікі пацук. 

У вільготным начным паветры гэты гук, шоргат ці 
скрыгат, не ведаю, як яго лепей назваць, далёка раз- 
носіцца над ракой. Мы пачулі яго задоўга да таго, як 
ціха падплылі да свайго сховішча. Цяпер ён на мо- 
мант спыніўся з тым, каб праз некалькі хвілін адна- 
віцца з новай сілай. 

Якім чароўным і прывабным здаваўся мне гэты 
дзіўны гук! 

Вочы мае паступова прывыклі да рэзкага кант 
расту паміж халодным серабрыстым святлом месяца 
і густымі чорнымі ценямі. Я пачаў выразней разбі- 
рацца ў навакольных прадметах, адрозніваць іх, заў- 
важаць асобныя дэталі. 

Напружана ўглядаюся ў асветленую месяцам па- 
верхню плёса, у абрысы супрацьлеглага невысокага 
берага. 

Нарэшце я заўважыў цёмную постаць бабра. 

22 Вось ён!..-- ледзь не крыкнуў я, але стрымаўся. 

Кульгаючы з боку на бок, бабёр капошыцца каля 
дрэва. Пляскаты хвост яго валочыцца па траве, пава- 
рочваецца ў розныя бакі. 

Бабёр узняўся на заднія лапы, абапіраючыся на 
хвост. Кароткімі пярэднімі лапкамі ён ухапіўся за 
ствол маладой асіны, і адразу зноў пачуўся характэр- 
ны гук пілавання разцамі па дрэве. 

Толькі цяпер я заўважыў, што бабёр не адзін. Ка- 
ля яго заварушылася постаць другога бабра. Ён узяў- 
ся за ствол з другога боку. 

Прайшло некалькі хвілін. 

У начным паветры пачуўся гучны трэск. Дрэва 
пачало хіліцца ў бок ракі. 

Бабры спынілі работу. Прыелухаліся. Трэск паў- 
тарыўся. Абодва бабры адсунуліся ад ствала. 

Яшчэ праз хвіліну дрэва захісталася, зашумела 
галлём і, падмінаючы лазняк і маленькія бярозкі на 
беразе, рухнула ў ваду. 

Сонная рака ўскалыхнулася. Пырскі ляцяць ва 
ўсе бакі. 

Увесь гэты шум нібы спалохаў баброў. А можа, 
яны пачулі Аляшкевіча, які кашлянуў у гэты момант. 

Першы з баброў цяжка і нязграбна заскакаў у бок 
берага. Ля самай вады ён азірнуўся па баках, засі- 
пеў і кінуўся ў раку галавою ўніз. Хвост яго мільга- 
нуў над берагам і з сілай пляснуў па вадзе. Гук 
ад адару разнёсся далёка па наваколлі. 

Бабёр знік пад вадой, і адразу на паверхні ракі 
з'явілася і хутка разышлася серабрыстая дарожка 
дробных бурбалак. Гэта было паветра, якое бабёр вы- 
дыхнуў з лёгкіх, плывучы пад вадой. 

Дзе падзеўся другі бабёр, я заўважыць не паспеў, 
але і яго на беразе ўжо не было. Мне здалося, што ён 
знік у траве, каля самай вады. 

Хавацца нам цяпер не было патрэбы. 

-- Яны вылезуць на бераг не так яшчэ скора, -- 
голасна сказаў Аляшкевіч. 

Пень асіны бялее ўначы сваёй завостранай, абла- 
манай і расшчэпленай верхавінай. 

Мы выходзім з лодкі і аглядаем спілаванае бабра- 
мі дрэва. 

У ствале асіны бабры выгрызлі кальцо ў выглядзе 
кліна, накіраванага ўнутр дрэва. 

-- Чыстая работка! -- емяецца Аляшкевіч. 

Ён бярэцца за свой стальны метр і, прыклаўшы 
яго да зрэзу, абвяшчае: 

-- Дваццаць тры сантыметры ў папярочніку!.. 
Але гэта што! Глупства! На Жартайцы бабры спіла- 
валі некалькі дрэў, якія мелі па пяцьдзесят санты- 
метраў. Быў нават выпадак, калі яны звалілі старую 
вярбу крыху больш метра ў дыяметры. А з гэтай асі- 
най яны справіліся, мусіць, за адзін прыём. Хаця, 
можа, і ўчора яшчэ пачалі, хто іх ведае! Бывае ча- 
сам, што яны пачнуць грызці дрэва і кінуць, а потым, 

праз колькі дзён, зноў возьмуцца і паваляць. Цяпер, 
калі мы ад'едзем і ўсё вакол супакоіцца, бабры выле- 
зуць з вады і перш за ўсё ачысцяць ствол ад галля і 
сучча. Лісце і кару з маладых галінак тут жа і з'я- 
дуць, пакуль яны свежыя. Усё астатняе пойдзе ў кла- 
доўку, у запас, на зіму. 

Мы вывелі лодку з затокі і паплылі назад. Яркі 
месяц па-ранейшаму асвятляе раку. 

У лодцы я распытваю Аляшкевіча аб тым, як ро- 
бяць бабры свае харчовыя запасы на зімовы час і дзе 
яны іх хаваюць. 

Пакуль мы даплылі ўверх па рацэ да вусця Сергу- 
ча, егер мне ўсё як след растлумачыў: 

-- Рыхтаваць сабе корм на зіму,-- гаворыць ён,-- 
бабры пачынаюць у канцы верасня ці ў пачатку каст- 
рычніка і займаюцца нарыхтоўкамі на працягу ўсяго 
лістапада. Запасы гэтыя складаюцца з асіны, лазы, 
бярозы і часам чаромхі. Але больш за ўсё любіць ба- 
бёр асіну. Калі няма асіны, ён корміцца лазой. Калі 
ж і лазы не хапае, бярэцца за бярозу. 

-- Дзе ж ён робіць сабе кладоўку? 

-- Нарыхтаванае і ачышчанае вецце бабры апус- 
каюць у ваду, недалёка ад хатак, у глыбокім месцы, 
дзе няма плыні. Зрэзаныя палкі і галінкі яны ўты- 
каюць завостраным канцом у зямлю пад берагам. Ка- 
лі вада замерзне, бабёр, выплываючы з падводнай 
адтуліны сваёй хаткі, можа карміцца гэтым запасам 
пад лёдам, не вылазячы на паверхню. 

Сказанае Аляшкевічам пацвердзіў пасля і Леанід 
Васільевіч, якому я расказаў аб выніках нашай экспе- 
дыцыі. 

-- Трэба яшчэ дадаць,-- сказаў ён,-- што перад 
лістападам пажыўныя рэчывы з лісця пераходзяць 
у ствол і галлё асін і адкладваюцца ў кары і драўні- 
не. Дрэвы, зрэзаныя бабрамі ўвосень, больш пажыў- 
ныя. 


ЛАСІНЫЯ ЯМЫ 


На другі дзень да мяне падышоў заатэхнік Вадзім 
Аляксандравіч. 
ара Заўтра я іду па месцах ласінага рэву,-- сказаў 
ён.-- Калі хочаце, пойдзем разам. 

Я, зразумела, згадзіўся. 


57 


Раніцай, абуўшы гумавыя боты, мы пайшлі спа- 
чатку на Пастрэжжа, а потым, перабраўшыся цераз 
Чорны ручай, рушылі ва ўрочышча Ласіныя Ямы. 

Надвор'е яснае і сонечнае. Паветра чыстае і праз- 
рыстае, але халоднае. Адчуваецца восень. 

Высокае неба зіхаціць яркаю сінню. 

Бярозы красуюцца ў пазалоце, асіны ў чырвані. 

У лесе мы бачым зямлю, парытую дзікам. 

Пакрытая мохам, яна ўсюды ўзарана пластамі. 
Дзік рые неглыбока. Сваім лычам ён узрывае толькі 
верхні пласт моху, шукаючы пад ім лічынкі жукоў і 
дажджавых чарвякоў. 

Дзікі былі тут нядаўна. 

Вадзім Аляксандравіч рукамі прыўзнімае мох, не 
крануты свіннямі. 

--. Дзік,- гаворыць ён,-- чуе носам, дзе знахо- 
дзіцца пад зямлёй многа чарвякоў. Таму ён і рые не 
падрад, а паасобнымі ўчасткамі. 

Сапраўды, пад не кранутым дзікам пластам моху 
чарвей і лічынак не відаць. 

Мы пайшлі далей. 

Лес хутка скончыўся. Перад намі тарфяное ба- 
лота. 

Мы ідзём вадзяной сцежкай, пратаптанай дзікімі 
свіннямі. 

-- А вось і ванна дзіка,-- гаворыць Вадзім Аляк- 
сандравіч і паказвае на паглыбленне ў баку ад сцеж- 
кі.-- У такіх ваннах шчаціністы ягамосць з доўгім 
лычам любіць песціцца ўлетку. Ляжыць сабе ў цёп- 
лай бруднай вадзе ды рохкае ад вялікай асалоды. 

Чорная вада даходзіць нам да каленяў. Шлях па ва- 
дзяной сцежцы цераз балота доўгі іцяжкі. 

Нарэшце мы выбіраемся на ўзвышша, якое густа 
зарасло лесам. Такія лясныя ўзвышшы сярод балот 
называюцца тут астравамі. 

Вясной на гэтых астравах з яловым і змешаным 
шыракаліставым лесам, у якім пераважаюць сярод 
іншых дрэў дуб, ясень і клён, заўсёды сустракаюцца 
дзікія свінні. Летам яны кормяцца галоўным чынам 
белакрыльнікам, ці, як тут яго называюць, «бабоўні- 
кам», які расце ў пойме лясных рэчак, і таму перахо- 
дзяць з лясістых узвышшаў у балоцістыя нізіны. 

З надыходам восені дзікі перабіраюцца зноў у ля- 
сы, адкуль робяць часам начныя налёты на вясковыя 

палеткі. Калі выспяваюць жалуды, дзікія свінні тры- 
маюцца каля дубоў, асобныя групы якіх сустракаюц- 
ца ўсюды ў пойме Бярэзіны. Многа шыракалістых 
дубоў і ў цэнтральнай частцы запаведніка. 

Схілы ўзвышша, на якое мы выйшлі з балота, па- 
крыты верасам. Знізу, каля вады, расце багун. Сярод 
зялёнага моху ўсюды чырванеюць буйныя спелыя 
брусніцы. На нізкарослых бярозах залаціцца жоўтае 
лісце. 

Адпачыўшы крыху на востраве, мы ідзём далей па 
сцежцы, пратаптанай дзікамі. Ісці ўсё цяжэй і ця- 
жэй. 

Высокі балотны мох-ефагнум перашкаджае ісці па 
вадзе. На балоце растуць дробныя, прыгнечаныя са- 
сонкі і карлікавыя бярозкі. 

Вось перад намі новы востраў, на гэты раз знач- 
на большы. 

Мы выбіраемся на сухую, цвёрдую зямлю. 

Пасярэдзіне вострава расце некалькі вялізных ста- 
рых ялін. Пад адной з іх нара барсука з некалькімі 
запаснымі адноркамі. 

Непадалёку ад барсуковай нары стаіць стары бу- 
дан з яловых бярвенняў, жэрдак, сучча і кары. 

-. Тут,- гаворыць Вадзім Аляксандравіч,-- ха- 
валіся нашы супрацоўнікі з сем'ямі ў час блакады. 

Мы распалілі вогнішча і адпачываем пасля цяж- 
кага пераходу цераз балота. Сушым на агні мокрае 
адзенне і абутак. 

Набраўшыся сілы, мы робім яшчэ адзін пераход 
цераз балота, прадзіраючыся на гэты раз скрозь дроб- 
ны, але густы асіннік. 

Уваходзім у вільготны яловы бор, завалены бура- 
ломам. Вакол ляжаць сукастыя голыя ствалы. 

Перад намі лёжка дзіка. Недалёка ад яе мы натра- 
пілі на адбіткі раздвоеных капытоў, па форме і паме- 
ру яны падобныя на сляды каровы. 

Гэта лось. 

Мы ідзём па следзе, і ён прыводзіць нас да «за- 
бою». 

Так называюць у навакольных вёсках месца, дзе 
лось стаіць у час гону і, ярасна тупаючы пярэднімі 
нагамі, выклікае на бой праціўнікаў. 

Пярэднімі вострымі капытамі лось выбіў тут даво- 
лі глыбокую яміну. 

Гон у ласёў адбываецца з канца жніўня і да кан- 
ца верасня. Ласі збіраюцца на «рэў» пасля захаду 
сонца, у гадзін дзевяць-дзесяць вечара. Заканчваецца 
«рэў» у дзесяць-адзінаццаць гадзін. Равуць ласі 
не больш адной гадзіны. У гэты час каля месца «за- 
бою» збіраецца ад двух да чатырох ласёў. Паміж імі 
адбываюцца часам паядынкі. На «рэў» ласі ходзяць з 
году ў год заўсёды на адно і тое ж месца. 

Перад намі адна з такіх аблюбаваных ласямі мяс- 
цін. 

-- Гэта і ёсць урочышча Ласіныя Ямы,-- гаво- 
рыць Вадзім Аляксандравіч.-- А ўвесь востраў назы- 
ваецца Бацянова. 

Мы аглядаем месца, дзе любяць збірацца ласі ўво- 
сень. Гэта - узвышаная мясцовасць з даволі роўным 
рэльефам. Сярод высокіх ялін часта сустракаюцца ДУ- 
бы, ліпы, асіны, рабіны. 

Вясною лось трымаецца звычайна нізін з густым 
асіннікам і бярэзнікам. Ён скубе лісце асіны, бярозы, 
лазы, вольхі. Тоўстай верхняй губой лось зрывае вец- 
це. Маладыя дрэўцы ён нагінае да зямлі, наступаючы 
на іх грудзьмі, каб дабрацца да вершаліны. У маі-- 
чэрвені ў ласіх нараджаюцца малыя. 

Летам ласі пераходзяць у поймы рэк, у забалоча- 
ныя альховыя лясы, у балоты, дзе многа травы і кус- 
тоў, а восенню перабіраюцца на астравы. 

Зімой яны кормяцца карой і галінкамі дрэў. Час- 
та ласі абдзіраюць кару з асін, спілаваных бабрамі 
восенню. 

У студзені -- лютым ласі скідваюць старыя рогі. 
Новыя, буйнейшыя, вырастаюць у іх да ліпеня. 

У маладога лася рогі пачынаюць расці пасля пер- 
шага года жыцця. Яны маюць выгляд гладкай і вост- 
рай спіцы. У наступным годзе спіцы гэтыя скідваюц- 
ца, і замест іх вырастаюць новыя рогі, раздвоеныя на 
канцах. На трэцім і чацвёртым годзе жыцця рогі лася 
маюць тры адросткі. З кожным годам яны робяцца 
ўсё больш вялікія і важкія. Аснова адросткаў -- па- 
ляўнічыя называюць яе «лапатай» -- становіцца ўсё 
шырэйшай. Рогі растуць нармальна і развіваюцца як 
след ва ўмовах добрага харчавання, спакойнага і пры- 
вольнага жыцця. Калі лася часта непакояць і пало- 
хаюць, калі ён харчуецца недастаткова, рогі ў яго 
растуць слаба і замаруджана. Ласіха рагоў не мае. 

Ідучы па слядах лася, мы падыходзім да яго лёж- 
кі. Прымятая трава захавала адбітак цела буйной жы- 
вёліны. 

Сляды лася вядуць нас далей. Справа -- яшчэ 
адна нара барсука. Затым зноў ванна дзіка з чорнай 
граззю. Каля ванны сляды лісіцы. Яна частавалася 
тут чарніцамі. 

З шумам сарваўся з высокай асіны глушэц і, ло- 
паючы цяжкімі крыламі, праляцеў над нашымі гало- 
вамі. 


ЛЯСНАЯ ТРАГЕДЫЯ 


Мы выходзім на амаль чатырохкутную паляну. 
Прыблізныя памеры паляны -- пяцьдзесят квадрат- 
ных метраў. 

Дарогу пераляцеў рабчык. Рэзка крычыць чорны 
дзяцел. Над намі кружаць і жаласна пераклікаюцца 
два маладыя канюкі. 

Трава на краю паляны прымята лёжкамі трох буй- 
ных жывёл. 

Хто тут ляжаў? Ласі? Так, напэўна, яны, бо па- 
меры лёжак адпавядаюць велічыні цела лася. 

Недалёка ад лёжак сляды ваўка і шматкі ласінай 
шэрсці. Далей трава прымята ў розных мясцінах. 

Вадзім Аляксандравіч захваляваўся. 

Што ж тут такое здарылася? 

У супрацьлеглым канцы паляны мы знаходзім чэ- 
рап лася з пазваночным хрыбтом і абгрызеную ла- 
патку. 

Чэрап бязрогі. Значыць, гэта была ласіха. 

На касцях захавалася засохлая кроў,- яе не па- 
спелі яшчэ аб'есці жукі і мурашкі. 

На траве паляны ўсюды сляды ўпартага змагання 
буйных жывёл. 

Тут адбылася заключная сцэна лясной трагедыі,-- 
апошні бой ласіхі за сваё жыццё. 

Але з кім жа яна змагалася? Хто яе загубіў? 

-.- Ваўкі? -- пытаюся я. 

-- Мабыць, яны,-- адказвае Вадзім Аляксандра- 
віч.-- Але трэба ў гэтым разабрацца дакладней. 

Мяркуючы па чэрапу, ласіха была маладая. Ваў- 
кі, калі гэта былі яны, часткова з'елі сваю здабычу 
на месцы, а часткова парасцягалі па логавах. 

Мы перасяклі паляну і паглыбіліся ў лее, 

Крыху воддаль ад паляны, пад старымі змрочны- 
мі ялінамі, уся зямля ўскапана. У мяккую глебу 
ўтаптана вялікімі шматкамі ласіная шэрсць. Тут жа 
ляжыць другая лапатка ласіхі і два рабры. 

Ратуючыся ад ворагаў, ласіха кінулася ў гушчар, 
Пад гэтымі ялінамі яна змаглася і загінула. І тут жа, 
на месцы забойства, пачалося баляванне. 

Галаву і хрыбет нехта са звяроў адцягнуў на па- 
ляну. Ад гэтага месца ідуць сляды аднаго з ваўкоў у 
кусты. Тут ён адпачываў, наеўшыся. 

Побач сляды лісіцы. Яна, мусіць, паласавалася 
тым, што засталося пасля ваўкоў. 

Уважліва агледзеўшы сляды на паляне, мы вяр- 
нуліся да старых ялін. 

Вадзім Аляксандравіч некуды адышоў. 

Я стаю адзін пад высокімі дрэвамі. 

Раптам перада мною вырасла постаць Аляшкеві- 
ча. Ён, як і заўсёды, босы, у сваёй нязменнай ватоў- 
цы і шэрай кепцы. За плячом у яго стрэльба. 

-- Я вае яшчэ адтуль заўважыў,-- гаворыць ён, 
паказваючы рукою на маю спіну,-- але знарок вый- 
шаў з гэтага боку. У лесе нельга да чалавека падыхо- 
дзіць неспадзявана. 

Да нас вярнуўся Вадзім Аляксандравіч, і егер па- 
ведаміў яму, што робіць абход свайго ўчастка. 

Па яго думцы, ласіха была зарэзана тыдні тры на- 
зад. Ёй было, мяркуючы па касцях, гады два. 

Вадзім Аляксандравіч выказаў свае меркаванні 
аб тым, што ласіху зарэзалі ваўкі, і паказаў сляды на 
паляне. 

Аляшкевіч спачатку памаўчаў, падумаў, потым 
пайшоў аглядаць кусты і падлесак вакол паляны. Па 
твару яго было відаць, што ён мае наконт гэтага сваю 


думку, але пакуль што не лічыць патрэбным яе вы- 
казваць. 


Мы пайшлі за ім. 

-- Гэтая мясцовасць называецца Валяваты Дуб,- 
сказаў Аляшкевіч.-- Тут быў калісьці лясны хутар. 
Паеля ссялення хутароў у вёскі пляц гэты зарос тра- 
вой. І тут, і каля Бацяновага -- добрыя мясціны! 

Недалёка ад старых ялін я знаходжу капыт лася 
і паказваю егеру. Той моўчкі ківае галавою. Вадзім 
Аляксандравіч бярэ капыт і кладзе ў сваю змястоў- 

ную сумку. Там ляжыць у яго здохлы крот, памёт лі- 
сіцы, шматкі моху, нейкія карэньчыкі і іншыя рэчы, 
цікавыя толькі для заолага. 

Аляшкевіч ідзе наперадзе, рассоўваючы кусты. 
Метраў за пятнаццаць ад паляны ён спыняецца і па- 
казвае рукой на зямлю. 

-- Бачыце?.. 

У голасе Аляшкевіча гучаць урачыстыя, перамож- 
ныя ноткі. 

Перад намі сляды мядзведзя. 

Егер шматзначна зірнуў на Вадзіма Аляксандра- 
віча і ўпэўнена рушыў далей. 

Вадзім Аляксандравіч кашлянуў, зняў акуляры, 
працёр іх, зноў надзеў і моўчкі пайшоў за егерам. 

Прайшоўшы метраў дзвесце ад паляны, мы пады- 
шлі да лёжкі мядзведзя. Побач ляжыць абгрызены 
таз ласіхі. 

--. Я так і думаў,-- гаворыць Аляшкевіч.-- Мядз- 
ведзь спаў на гэтым месцы не адну ноч. 

І, звярнуўшыся да мяне, дадае: 

-- Гэта наш стары знаёмы. Той, якога мы бачылі 
на канале. Памятаеце? 

Лёжка мядзведзя знаходзіцца ў вільготным яло- 
вым лесе-чарнічніку, на вялікай мохавай купіне пад 
ялінай. Яна якраз адпавядае сваёй формай і велічы- 
нёй памерам тулава мядзведзя. 

Кусты чарніцы вакол лёжкі аб'едзены. 

-- Пад'еў мяса залішне, а пасля мусіў падлячыц- 
ца,-- усміхаецца егер.-- Гэта з ім часам здараецца. 

Аляшкевіч і Вадзім Аляксандравіч пайшлі далей, 
а я вярнуўся на паляну і распаліў вогнішча. 

Праз паўгадзіны вярнуліся і яны. 

Папярэднюю версію Вадзіма Аляксандравіча на- 
конт гібелі ласіхі ад ваўкоў Аляшкевіч рашуча ад- 
верг. У святле довадаў, прыведзеных і растлумачаных 
ім вельмі лагічна, узнікла новая версія, больш вера- 
годная. 

Па думцы Аляшкевіча, сапраўдным забойцам ла- 
сіхі быў мядзведзь, а не ваўкі. Падзеі на паляне ад- 
быліся, паводле расказу егера, у наступнай паслядоў- 
насці. 

Трое ласёў ляжала ў высокай траве на краю па: 
ляны, недалёка ад старых ялін. Мядзведзь падкраўся 
да іх, выскачыў з-за кустоў і ўдарыў лапай бліжэй- 

шую да яго маладую ласіху. Зваліць яе адразу, з пер- 
шага ўдару, яму не ўдалося. Ласіха вырвалася і 
пабегла, але адбегчы далёка не здолела. Астатнія 
ласі, спалоханыя нападам, уцяклі. Мядзведзь дагнаў 
параненую ласіху пад ялінамі і зламаў ёй хрыбет. Тут 
жа адразу і пачаў есці, а насыціўшыся, лёг адпачыць, 
Пакуль мядзведзь распраўляўся з ласіхай, падышлі 
ваўкі. Яны селі недалёка ад яго і пачалі чакаць, па- 
куль гаспадар пад'есць. Але ваўкі, вядома, прагныя 
і цярплівасці ў іх ніколі не хапае. Яны пачалі даку- 
чаць мядзведзю. Тады ён перацягнуў заднюю частку 
тулава пад дрэва, далей ад ваўкоў. Тыя накінуліся на 
ўсё, што ён ім пакінуў. На змену ваўкам прыйшла 
лісіца і пачала чакаць сваёй чаргі, сваёй долі. Ваўкі, 
калі дарвуцца да такой буйнай здабычы, як лось, жа- 
руць спачатку ўсё, што трапіць на зуб, падрад, не раз- 
біраючыся. Наеўшыся, яны адышлі, каб адпачыць. 
Адзін малады воўк закапаў костку з кавалкам мяса 
ў пясок пад кустамі, на запас. Пакуль ваўкі спалі, за 
рэшткі ласіхі ўзялася лісіца. Калі ваўкі прагаладалі- 
ся, яны падышлі да здабычы зноў, але цяпер ужо вы- 
біралі з таго, што засталося, толькі лепшыя кавалкі. 
На другі ж дзень, калі ўжо не было чаго есці, яны. 
з'елі скуру і разгрызлі буйныя косці. Вось і засталіся. 
ад ласіхі толькі чэрап, хрыбет і лапаткі. Іх паабчыеці- 
лі напаследак птушкі, жукі і мурашкі. У лесе нішто 
не прападзе. 

Разважыўшы як след, Вадзім Аляксандравіч зга-. 
дзіўся з Аляшкевічам і далучыўся да думкі егера.. 
На другі дзень, у канторы, ён склаў аб прычынах гі. 
белі ласіхі акт, у якім усё гэта было даведзена, і даў ц. 
нам яго падпісаць. аў Я 

Пасядзеўшы каля вогнішча, мы пайшлі ўсе разам 
назад у Крайцы. 

Зноў пакутлівы пераход па глыбокім і вязкім ба- 
лоце, скрозь высокія зараснікі трысця. Ногі адмаў- 
ляюцца служыць. ца 

І не дзіва -. мы прайшлі сёння па лесе і балоце. 
каля дваццаці кіламетраў. 

З балота мы выйшлі да бабровай хаткі 79 901. 
рацэ Сергуч. Гэта -- вялікая, старая хатка, самая. 
большая з тых, якія я бачыў. Вышыня хаткі -- два 
метры шэсцьдзесят сантыметраў, шырыня -- пяць: 
метраў сорак сантыметраў. Зверху хатка густа зарас- 

ла крапівой і мятай і здалёку выглядае, як звычайны 
зялёны ўзгорак над рэчкай. 

Каля хаткі растуць чарот, бярозы і вольхі. Неда- 
лёка ад хаткі высіцца бяроза, з усіх бакоў падгрызе- 
ная бабрамі, але яшчэ не паваленая. 

Пасядзеўшы на хатцы і адпачыўшы, мы прабіра- 
емся далей цераз балоцістую пойму Сергуча. 

Два разы пераходзім мы звілісты Сергуч і выбіра- 
емся з топкай дрыгвы на ўзвышанае сухое месца па 
падводнай кладцы. 

Як прыемна апынуцца зноў на цвёрдай зямлі, ся- 
род сосен і верасу! Якім чыстым, сухім і духмяным 
здаецца паветра сасновага бору! 

Адсюль мы выходзім на бераг канала каля трэця- 
га шлюза. Ледзь толькі мы перайшлі на правы бок, 
як па лістах арэшніку застукалі першыя буйныя кроп- 
лі дажджу. Але мы ўжо недалёка ад дому! 

Каля самых Крайцаў з яліны сарвалася сава. 

Аляшкевіч ускінуў стрэльбу з пляча і стрэліў, але 
ў надыходзячым змроку не трапіў. 

-- Шкада;- гаворыць ён нездаволена,-- у музеі 
няма яшчэ гэтай птушкі! 


САДОК І АБЛАВА 


Сонечнае, яснае ранне. Над палямі разыходзіцца 
туман. Сёння ноччу былі першыя замаразкі. 

На досвітку ў сасновым бары каля пасёлка Край- 
цы вылі ваўкі. Сярод высокіх галасоў маладых вылу- 
чаўся хрыплаваты бас старога, мацёрага ваўка. 

Воўчая зграя з'яўляецца адной сям'ёй. Яна скла- 
даецца з самца і самкі, з ваўчанят, якія нарадзіліся 
сёлета, і з ваўчанят-пераяркаў, якія нарадзіліся ў мі- 
нулым годзе. 

Пад восень пераяркі, якія жылі і палявалі ў лет- 
ні час паасобку, далучаюцца да сям'і сваіх бацькоў. 

Гэта і ёсць зграя. 

Кожная ваўчыная сям'я мае свой уласны паляўні- 
чы ўчастак, радыусам у пятнаццаць і больш кіламет- 
раў ад логава. У межы гэтага ўчастка яны не дапус- 
каюць чужых ваўкоў. 

Воўк становіцца дарослым на трэцім годзе свайго 
жыцця. Ён абзаводзіцца ў гэты час сваёй сям'ёй і сва- 
ім участкам для палявання, 

Самец і самка жывуць разам на працягу ўсяго 
жыцця. Калі самка гіне, самец бярэ сабе новую з пе- 
раяркаў. У сям'і-зграі бывае часам да чатырнаццаці 
ваўкоў -- бацька, матка, шэсць ваўчанят сёлетніх і 
шэсць леташніх. Але найчасцей сустракаюцца зграі 
з шасці-васьмі галоў. 

На тэрыторыі запаведніка воўк бязлітасна зніш- 
чаецца, як і ўсюды. Яго можна забіваць у любы час 
года. Адстрэл ваўка з'яўляецца службовым абавяз- 
кам егераў, і яны гэта робяць пры кожным зручным 
выпадку. 

Мы паехалі з Леанідам Васільевічам агледзець са- 
док для ваўка, пастаўлены ў лесе каля вёскі Слабада, 
на паўночнай ускраіне запаведніка. 

Мінуўшы знаёмае нам сяло Домжарыцы, мы едзем 
сасняком па дарозе, якая перасякае тракт Бягомль-- 
Лепель. 

Каля вёскі Ствольная ўзвышаецца сярод поля да- 
волі вялікая група старадаўніх курганоў. У гэтай мяс- 
цовасці хлапчукі часта знаходзяць чалавечыя косці, 
стрэлы, нажы і сякеры з каменя. 

Праехалі вёскі Слабаду і Федаркі. У дзесяці кіла- 
метрах ад Федаркоў знаходзяцца Пуцілкавічы, радзі- 
ма паэта Петруся Броўкі. 

За вёскай Бедзін пачынаецца ўзвышаная мясцо- 
васць. Вакол маляўнічыя ўзгоркі. 

Вёска Асецішча размясцілася на беразе возера з 
той жа назвай. На супрацьлеглым беразе цямнее на 
даляглядзе лес. Там ужо тэрыторыя Лепельскага раё- 
на Віцебскай вобласці. З гэтага боку ляжыць паміж 
вёскай і возерам шырокі балоцісты луг. Адсюль двац- 
цаць два кіламетры да Лепеля. 

Леанід Васільевіч пайшоў у Асецішча. У яго там 
нейкая справа да лесніка Агапонькі. 

Я чакаю яго на беразе. 

З высокай травы ўзлятаюць качкі. 

Над вёскай плыве ў небе ястраб. 

Адсюль мы едзем у вёску Слабаду. Садок для ваў- 
ка ўстаноўлены ў сасновым лесе, за паўтара кіламет- 
ра ад вёскі. 

Леанід Васільевіч хоча праверыць, ці правільна 
зроблены садок. 

Мы ідзём у лес. 

Паветра напоена водарам жывіцы, 

Злёгку шумяць вяршаліны высокіх хвой. 

Садок мы ўбачылі яшчэ здалёку. Гэта -- два кру- 
гі з высокіх завостраных і шчыльна пастаўленых 
адзін да аднаго калоў. Адзін круг, меншы па памерах, 
знаходзіцца ў другім, большым крузе. З аднаго кру- 
га ў другі трапіць немагчыма. 

Уваход у знешні круг зроблены так, каб звер мог 
у яго ўвайсці, але выйсці не мог. Увайшоўшы ў калі- 
дор знешняга круга, ён будзе бясконца хадзіць па кру- 
зе і не знойдзе ніколі выхада, бо дзверы зроблены так, 
што кожны раз самі зачыняюцца, калі воўк падыхо- 
дзіць да гэтага месца. Ён сам іх закрывае сваім ту- 
лавам, а назад павярнуцца не можа. 

Нанач, каб прывабіць ваўка, садзяць ва ўнутраны 
круг казляня ці сабаку. Дабрацца да гэтай прынады 
воўк усё роўна не зможа. 

Леанід Васільевіч аглядае садок і гаворыць, што 
ён зроблены правільна. 

-- Ці апраўдваюць сябе такія садкі? -- пытаю- 
ся я. 

-- Мы пачынаем карыстацца імі ўпершыню,-- 
адказвае Леанід Васільевіч.-- Гэты садок -- першы. 
Есць і больш эфектыўныя сродкі, але супраць ваўка 
трэба змагацца ўсімі спосабамі. 

Адным з найбольш дзейсных сродкаў барацьбы з 
ваўкамі, асабліва ў мясцовасцях з узгоркамі і пера- 
лескамі, Леанід Васільевіч лічыць масавыя аблавы. 
Такія аблавы егеры запаведніка праводзяць у зімовы 
чае пры дапамозе насельніцтва. 

Зімой галодныя ваўкі за адну ноч праходзяць у 
пошуках здабычы некалькі дзесяткаў кіламетраў, але 
на днёўку вяртаюцца часта ў аблюбаваны імі перале- 
сак. 

Для таго каб паспяхова падрыхтаваць аблаву, трэ- 
ба перш за ўсё даведацца, дзе адпачываюць ваўкі пас- 
ля сваёй начной вандроўкі. Гэта можна дакладна 
ўстанавіць па слядах. 

-- Уявіце сабе марозны зімовы дзень, -- гаворыць 
Леанід Васільевіч.-- Паляўнічыя спыніліся ў бліжэй- 
шым населеным пункце. Адзін з егераў ідзе на лыжах 
па воўчым следзе. На снезе выразна відаць адбіткі 
магутнай лапы ваўка. Па свайму рысунку яны падоб- 
ны на след сабакі, толькі значна шырэйшыя, а напе- 
радзе больш завостраныя, бо кіпцюры ў ваўка даў- 

жэйшыя. Сляды цягнуцца ланцужком, таму што ваў- 
кі ідуць па снезе адзін за адным, нага ў нагу, след у 
след. 

Гэты ланцужок вядзе ў пералесак. Цяпер трэба 
праверыць, ці няма следу з пералеску. Егер на лыжах 
асцярожна робіць вакол пералеску круг. След з пе- 
ралеску не выходзіць. Значыць, звяры знаходзяцца 
тут. Яны днююць у кустах. Егер адразу паведамляе 
пра гэта астатнім. 

Паляўнічыя абцягваюць участак, дзе знаходзяц- 
ца ваўкі, вяроўкай з чырвонымі флажкамі па крузе. 
Толькі ў адным месцы пакідаецца выхад, «вароты», 
з акружанай прасторы. 

Каля выхада становяцца стральцы. Яны становяц- 
ца так, каб вецер дзьмуў на іх, бо інакш ваўкі па- 
чуюць небяспеку, не выйдуць з пералеску і будуць ха- 
вацца ў гушчары. 

Кожны паляўнічы ведае сваё месца. Яны хаваюц- 
ца ў белых халатах за кустамі, за дрэвамі. Стрэльбы 
ў іх напагатове, бо воўк можа з'явіцца кожную хвілі- 
ну. Цяпер трэба стаяць ціха, не курыць, не кашляць, 
не варушыцца. 

Загоншчыкі ідуць тым часам на супрацьлеглы 
край пералеску і ўваходзяць з таго боку на ўчастак, 
абцягнуты вяроўкай і флажкамі. Яны пачынаюць шу- 
мець, крычаць, стукаць палкамі па дрэвах, голасна 
пераклікаюцца. 

Устрывожаныя і занепакоеныя шумам і крыкамі 
загоншчыкаў, ваўкі кідаюцца наўцёкі. Але ўсюды 
яны натыкаюцца на вяроўку з яркімі чырвонымі 
флажкамі. Перайсці гэтую лінію асцярожныя ваўкі 
баяцца. Хутка яны знаходзяць адзіны выхад з акру- 
жанай плошчы. Тут няма ні вяроўкі, ні страшных 
флажкоў. Усюды шум і крыкі, а тут ціха і спакойна. 

Адзін за адным, крадучыся, выскакваюць ваўкі 
праз адкрытыя «вароты» і падаюць на снег пад трап- 
нымі стрэламі паляўнічых. 

-- Такая аблава, старанна падрыхтаваная і пра- 
вільна праведзеная, заўсёды дае станоўчыя вынікі,- 
заканчвае свой расказ Леанід Васільевіч. 

РАЗВІТАННЕ 


Нядаўна зніклі раптам стрыжы, якія дагэтуль во- 
стрымі лініямі рассякалі паветра і цэлы дзень з вясё- 
лым і рэзкім шчэбетам нястомна насіліся каля страхі 
канторы і над каналам. 

Стрыжы прылятаюць сюды вясной толькі ў другой 
палове мая, пазней за ўсіх іншых птушак, пазней на- 
ват за ластавак, а восенню адлятаюць першыя. Праз 
дзень-другі зніклі і ластаўкі. За імі паляцяць і ўсе ін- 
шыя птушкі, якія кормяцца насякомымі. Але пліскі 
пакуль яшчэ тут. 

Стрыжы адлятаюць першыя таму, што кормяцца 
толькі тымі насякомымі, якіх яны могуць схапіць 
сваім шырокім ротам у паветры, у час палёту. Стры- 
жы нібы створаны для таго, каб жыць у паветры. Яны 
не лятаюць толькі, калі спяць. Хадзіць па зямлі яны 
не могуць, затое добра лазяць па каменных сценах. 

Я выйшаў неяк раніцай з пакоя, і адразу кінулася 
мне ў вочы адсутнасць гэтых птушак. 

Перад тым як пайсці ў лес, я вырашыў наведаць 
музей, паглядзець на новыя экспанаты. За апошні 
час калекцыя музея значна папоўнілася. 

Прэпаратар, ён жа і загадчык музея, Антон Ця- 
рэнцьевіч, маўклівы энтузіяст сваёй справы, працуе, 
як і заўсёды, у майстэрні. Ён зняў шкуру з забітай 
чаплі, потым зрабіў з дроту каркас, абкруціў яго ва- 
тай іцяпер нацягвае на каркас шкурку. 

У новым, пабудаваным нядаўна доміку музея раз- 
мешчаны зробленыя ім раней чучалы бабра, выдры, 
зайца, лісы, вавёркі, дзікіх парасят, ваўчанят, глуш- 
ца, канюка, падорліка і іншых звяроў і птушак, ха- 
рактэрных для гэтай мясцовасці. 

Сярод іх стаіць з раскінутымі крыламі стары наш 
знаёмы арлан-белахвост, застрэлены егерам Аляшке- 
вічам у мінулым годзе. 

Мінут праз дваццаць, калі я выйшаў з музея, мне 
давялося пабачыць, нібы знарок, і жывога арлана. 
Ён сядзеў на старой бярозе, недалёка ад Крайцаў, у 
спакойнай, велічнай позе і быў вельмі падобны да 
свайго родзіча ў музеі. 

Галава магутнага птаха была горда прыўзнята. 
Арлан глядзеў, не адрываючыся, насустрач сонцу. Ён 
нібы ўпіваўся ясным, чыстым, бліскучым паветрам. 

Я падышоў бліжэй і гэтым парушыў яго велічны 
спакой. Арлан расправіў спачатку адно крыло, потым 
другое і цяжка, быццам неахвотна, узняўся з дрэва. 
Рэдка ўзмахваючы магутнымі крыламі, ён паляцеў 
да ракі, набіраючы паступова вышыню. Чым вышэй 
ён узнімаўся, тым усё шырэйшымі рабіліся кругі, 
якія ён вырысоўваў у паветры. Якім прыгожым быў 
яго палёт, поўны сілы і невыказнай велічы! Ён не ра- 
біў ніводнага лішняга руху. Узняўшыся на патрэб- 
ную вышыню, арлан перастаў узмахваць крыламі. Ён 
плыў высока над зямлёй, у сінім, бяздонным небе, 
планіруючы ў паветры, як сапраўдны майстар вышэй- 
шага пілатажу. 

Праводзіўшы арлана позіркам, я пайшоў на паў- 
ночны захад, ва ўрочышча Хімлівае. 

У восеньскім лесе спакойна. 

Бясконца паўтарае сваю кароткую песеньку сіні- 
ца. Чуецца часам рэзкі крык сойкі. У свежым павет- 
ры даносіцца нават сюды галасісты спеў пеўня ў па- 
сёлку. 

Птушкі рыхтуюцца ў вырай. Усюды адбываюцца 
іх развітальныя зборышчы. Чародкамі перапырхва- 
юць з дрэва на дрэва, з куста на куст берасцянкі, ба- 
дзёрыя, ажыўленыя. Па галінках скачуць чубатыя 
сініцы-грэнадзёркі. Вось праляцела з шумам па-над 
зямлёй чародка драздоў. Франтаватыя сойкі ў блакіч- 
на-сінім убранні сварацца і спрачаюцца між сабой 
заўзята, з запалам і, як заўсёды, без пэўнай, сур'ёз- 
най прычыны. 

Пералятаючы з лесу ў лес, з лугавінкі на лугавін- 
ку, затрымліваючыся на кароткі чае то ў адной, то ў 
другой мясцовасці, шматлікія чародкі берасцянак і 
драздоў пасоўваюцца паступова, але няўхільна ў ад- 
ным напрамку -- на поўдзень. Тыя, якіх я тут бачу 
сёння, можа, зусім і не мясцовыя жыхары. Птушкі, 
якія ўлетку гнездавалі ў гэтых лясах, падаліся, на- 
пэўна, ужо значна далей, а гэтыя прыбылі сюды ім 
на змену аднекуль з больш паўночных мясцін. Яны 
трымаюцца тут часова, як госці. Гэта адзін з прыпын- 
каў у іх далёкім штогадовым падарожжы. 

Сасновы бор пераходзіць у змешаны, з бярозавым 
падлескам. Такія мясціны любяць рабчыкі. І, сапраў- 
ды, яны тут часта бываюць. Толькі ўбачыць іх нялёг- 
ка. Для рабчыкаў абавязкова патрэбны ельнік. Сярод 

ялін яны хаваюцца і ад ястраба, і ад куніцы -- сваіх 
лютых ворагаў. Рабчыкі -- вялікія майстры маскіроў- 
кі, і гэта іх выратоўвае. Праўда, ім вельмі дапамагае 
хавацца ад варожага вока ахоўная афарбоўка. 

Глушцоў тут цяпер няма. Яны кормяцца ў гэты 
час амаль выключна асінавым лісцем. Пад канец во- 
сені глушцы пяройдуць да больш грубых кармоў, а 
зімой будуць карміцца аднымі шыпулькамі. 

На пясчанай сцежцы, якая вядзе ў вёску Пераход- 
цы, свежыя сляды ваўка. Па іх прабегла і знікла ў су- 
хой траве маленькая, спрытная яшчарка. 

На галінках маладых сосен сядзяць вялікія сіні- 
цы, сініцы-маскоўкі і даўгахвостыя сініцы-апалонаў- 
кі, ці, як іх тут яшчэ называюць, апалоўнікі. 

Калі я падыходжу бліжэй да гэтай зборнай кампа- 
ніі, вялікія сініцы і сініцы-маскоўкі адразу знікаюць, 
а даўгахвостыя застаюцца. Гэта -- вельмі цікаўныя 
птушкі. Хіба могуць яны адляцець, не разгледзеўшы 
як след незнаёмага чалавека? 

Адна з апалонавак пераляцела на нізкую асіну 
мне насустрач. Забаўная птушка! Яна ўважліва агля- 
дае мяне і круціцца на галінцы, пазіраючы сваімі 
чорнымі, бліскучымі вочкамі-пацеркамі на круглай 
белай, нібы пуховы шар, галоўцы. 

Стараючыся прыцягнуць маю ўвагу, апалонаўка 
паказвае ўсялякія акрабатычныя фокусы на галінцы. 
Яна прымае самыя дзівосныя і недарэчныя позы. То 
яна, як папугай, куляецца ўніз галавой, узняўшы да- 
гары свой доўгі, прамы і вузкі хвост, то, трымаючы 
яго гарызантальна, скача з мітуслівай паспешнасцю 
на верхні сучок, каб адразу зноў саскочыць адтуль, 
уніз і пагойдацца на самай ніжняй, тонкай галінцы, 
нібы на спружыне. Нарэшце, досыць накуляўшыся і 
накруціўшыся, апалонаўка піснула і паляцела прэч. 

Пакуль рухавая птушка, такая непадобная да ін- 
шых сваіх родзічаў-сініц, кулялася і рабіла цыркавыя 
фокусы, я добра яе разгледзеў. Галава і большая част- 
ка тулава ў апалонаўкі белага колеру, толькі бакі і 
доўгае пер'е хваста -- ружова-жоўтыя. Крылы ў яе 
чорныя, са светлымі палоскамі. 

Над верасам гудуць познія пчолы. Ногі мае нячут- 
на ступаюць па сухому, беламу моху. Сонца прасвеч- 
вае між ствалоў сосен. Ад гэтага яны здаюцца цёп- 
лымі. Вакол узгоркі, пакрытыя белым мохам і ліло- 

вым верасам і зялёным сасняком. Усюды суха, светла 
і радасна. 

Сцежка звіваецца, бяжыць з узгорка на ўзгорак, 
і перад вачыма адкрываюцца ўсё новыя прыгожыя 
пейзажы. Зямля нібы выслана мяккім, пушыстым, 
шматкаляровым дываном. 

Якое тут цудоўнае спалучэнне фарбаў! Колькі 
разнастайных адценняў у гэтым ружова-ліловым ве- 
расе, белым моху, жоўтай папараці, зялёнай, медна- 
стволай сасне і сінім высокім небе! 

Празрыстае паветра пахне духмяным восеньскім 
водарам, сухім настоем верасу, блёклай травы, жоў- 
тых лісцяў, чабару і хвоі. 

З неба даносяцца трубныя гукі. Я ўзнімаю галаву. 
Над Крайцамі ляцяць, курлыкаючы, жоравы. Яны 
кружаць над пасёлкам і трубяць, нібы развітваючыся 
з роднымі мясцінамі перад доўгім і небяспечным па- 
дарожжам. Потым кладуцца на курс і няроўным клі- 
нам знікаюць на даляглядзе. Бывайце, слаўныя тру- 
бачы! У добры пуць, падарожнікі! Да новай, шчаслі- 
вай сустрэчы! 

Стрыжы і жоравы напомнілі мне аб тым, што тэр- 
мін маёй паездкі скончыўся, што трэба і мне збірац- 
ца дадому. 

У думках я развітваюся з блізкімі сэрцу мясціна- 
мі. Я адчуваю, колькі радаснай сілы, бадзёрасці і 
ўпэўненасці далі мне вандроўкі па гэтых лясістых 
узгорках, балотах і рэчках, назіранні за дзікімі звя- 
рамі і птушкамі. Яны ўзбагацілі мяне новымі ведамі 
роднай прыроды, новымі ўражаннямі. 

Шкада расставацца з прывольным лясным жыц- 
цём, з чыстым і свежым паветрам, але мяне чакае 
мая штодзённая праца, прывычныя заняткі, любімыя 
кнігі. 

Наперадзе жыццё ў вялікім горадзе, і мне ўжо не 
церпіцца вярнуцца ў Мінск і ўзяцца хутчэй за ра- 
боту. 

Бывайце, звяры і птушкі! Бывайце, бабровыя хал- 
кі! Бывайце, лясы над Бярозай! 


Я наступным годзе я пастараюся ўбачыцца з вамі 
зноў 

ПА ЗАПАВЕДНЫХ МЯСЦІНАХ 


ДЗЕНЬ ДОБРЫ, БЯРОЗА! 


Машына спынілася на мосце. 

Я падышоў да парэнчаў. 

Не цярпелася павітацца з Бярэзінай, зірнуць на яе 
вярхоўі хоць мімаходам. 

Шматлікія старыцы, цёмныя плёсы з жоўтымі гар- 
лачыкамі і светлыя водмелі. 

Лазняк і чарот. 

Пратокі і затокі, сярод якіх губляецца асноўная 
плынь. 

Павольна цячэ славутая рака ў сваіх зялёных, ніз- 
кіх і звілістых, няпэўных і балоцістых берагах, а да- 
лей -- суцэльнай сцяной сінеюць з усіх бакоў непра- 
ходныя запаведныя лясы. 

Сёння дваццатае ліпеня. 

Самая сярэдзіна лета, але надвор'е зусім не лет- 
няе. Раніца халодная, дажджлівая. Дзьме вільготны 
паўночна-заходні вецер, і вада ў рацэ -- цёмная, не- 
спакойная. І лес шуміць па-восеньску нездаволена. 
Але нават і ў такое надвор'е гляджу на знаёмыя мяс- 
ціны з радасным хваляваннем. 

Дзень добры, Бяроза! 

Дзень добры, лясы над Бярозай! 

Трыццаць гадоў прайшло з таго часу, як плыў я 
на прасмаленай лодцы па гэтых ціхіх водах! І як 
хутка праляцелі тыя гады, як прамінулі яны непрык- 
метна! 

Часта ўспамінаў я ўсё, што тут бачыў, чаму быў 
сведкам і ўдзельнікам. Часта думаў пра заолага Леа- 
ніда Колбіна, пра егера Юрыя Аляшкевіча. З імі я 
амаль кожны дзень сустракаўся ў час маіх першых 
наведванняў Бярэзінскага запаведніка. З Колбіным 
і Аляшкевічам даводзілася мне блукаць па непраход- 
ных чашчобах, наглядаць за жыццём дзікіх звяроў і 
птушак, плаваць на лодцы па Бярэзіне, па Сергучоў- 
скім канале і па Бузянцы, па сініх хвалях Домжа- 
рыцкага возера. 

Цудоўныя, незабыўныя дні! 

Было гэта, здаецца, зусім нядаўна. Вярнуўшыся ў 
1948 годзе з паездкі ў Бярэзінскі запаведнік, я выка- 
заў пажаданне ўбачыцца з лясамі над Бярозай і ў 
наступным годзе, але надзея гэтая ў той час не спраў- 
дзілася. Сустрэцца з імі зноў давялося мне толькі ця- 
пер, праз... трыццаць гадоў! 

З такімі думкамі, з такім настроем набліжаўся я 
да мэты свайго падарожжа. Хацелася пабачыць хут- 
чэй старых знаёмых, даведацца пра тыя змены, якія 
адбыліся за гэты час у прыродзе лясоў, у жывёльным 
свеце, у жыцці людзей запаведніка, пазнаёміцца з но- 
вымі маладымі працаўнікамі. 

Мушу сказаць, што ў апошні час усё часцей і ўсё 
мацней агортвае мяне сум па звярах і птушках, па 
велічных рэках і паэтычных азёрах, па цудоўных 
краявідах, некранутых яшчэ чалавекам, па ўсёй 
непераўтворанай прыродзе ў цэлым. І пакуль хопіць 
у мяне жыццёвай сілы, буду я хадзіць і ездзіць па 
запаведных мясцінах. 

Праўда, з некаторага часу ажыццяўленне такіх 
намераў пачало рабіцца для мяне кожны раз справай 
усё больш складанай і нялёгкай. Нават у параўналь- 
на кароткае і недалёкае падарожжа збіраюся цяпер 
доўга і марудна. Усяму свой час, і трэба лічыцца з 
тымі магчымасцямі, якія даюць табе і ўзрост, і стан 
здароўя. На жаль, яны безупынна змяняюцца і пры- 
тым зусім не ў лепшы бок. 

Даўно вырашыў я наведаць зноў лясы над Бярэ- 
зінай, але ўсё не ўдавалася. ЎЖыццё часта высоўвае 
безліч перашкод на шляху да ажыццяўлення самых 
лепшых намераў. То праца над чарговай тэмай, якую 
нельга адкласці, то розныя іншыя непрадбачаныя 
справы і абставіны. І задуманае падарожжа адклад- 
валася з году ў год. 

Неяк увосені атрымаў я паштоўку ад Леаніда Ва- 
сільевіча, які ў той чае быў дырэктарам музея ў за- 
паведніку. «Учора прывезлі да нас пяць зуброў,-- 
пісаў ён лаканічна.-- Запаведнік ужо не такі, якім 
быў. Лічу, што вам будзе цікава пабываць у нас». 

Праз некаторы чае прыйшла ад яго яшчэ адна 
паштоўка: «Дарагі і любімы пісьменнік!.. Вялікі дзя- 
куй за напісанае Вамі пра наш запаведнік! Вельмі 
хочацца паказаць усё, створанае нанова, расказаць 

пра перспектывы на будучае. Прыязджайце -- будзем 
рады!» 

Напамінак гэты з'явіўся для мяне дадатковым 1 
на гэты раз рашаючым стымулам. Жаданне кінуць 
усё і ехаць, ехаць неадкладна, цалкам авялодала 
мною, зрабілася нястрымным. І вось нарэшце халод- 
най ліпеньскай раніцай 1978 года еду я па Лагойскім 
тракце на паўночны ўсход ад Мінска. 

Паеля моста цераз пойму Бярэзіны ехаць застало- 
ся зусім нядоўга. 

На сто дваццаць другім кіламетры з'явілася з пра- 
вага боку невялікая застава. Побач з ёю кінуўся ў 
вочы выразаны з фанеры чорны сілуэт глушца, пры- 
мацаваны да высокай сасны. Глушэц нібы такуе на 
сасновым суку, а крыху ніжэй прыбіты да ствала дзве 
белыя дошкі-планкі з надпісам буйнымі літарамі: 


БЯРЭЗІНСКІ 
ДЗЯРЖАЎНЫ ЗАПАВЕДНІК 


Дзяжурны ў форме лясной аховы, з дзвюма скры- 
жаванымі залацістымі дубовымі галінкамі на зялё- 
най шапцы, зрабіў знак, каб машына спынілася. 

Падышоў да нас і спытаў: 

-- Куды едзеце? Адкуль? Па якой справе? 

Я адказаў коратка, у той жа паслядоўнасці: 

-- Да дырэктара, з Мінска. Па камандзіроўцы. 

Дзяжурны моўчкі махнуў рукой, дазваляючы 
ехаць. І мы паехалі далей па асфальтаванай дарозе, 
пракладзенай нядаўна ад Лагойскага тракту направа, 
на Домжарыцы і Крайцы. 


ГОРАД, А НЕ СЯДЗІБА 


Абапал дарогі -- вільготны альховы лес. Густыя 
зараснікі ляшчыны. Дзе-нідзе бярозы і елкі, але ўсю- 
ды пераважае вольха. 

Паварот налева, і перад намі ўзнікла сярод лесу 
цэнтральная сядзіба запаведніка. Машына спынілася 
перад трохпавярховым домам у дзесяць гадзін рані- 
цы, і я адразу пайшоў у дырэкцыю. Аформіў прыезд 
і адначасова атрымаў паперку на пакой у гасцініцы, 
дзе жывуць тыя, хто прыязджаюць па справах у за- 
паведнік, Уладкаваўся з прыстанішчам і пайшоў знаё- 

міцца з рэзідэнцыяй, ці, як тут кажуць, з цэнтраль- 
най сядзібай. 

Адміністрацыйны і навуковы цэнтр запаведніка 
ўзнік на голым месцы, дзе расло толькі пустазелле, 
на закінутай, неўрадлівай зямлі, непрыгоднай для 
сельскай гаспадаркі. Фактычна гэта і не сядзіба ў 
нашым звычайным уяўленні. Не сядзіба, а ЦЭЛЫ го- 
рад, які ў апошнія гады вырас на пустэчы. 

Вакол прасторнай плошчы, забрукаванай вялізны- 
мі гладкімі плітамі, высяцца мураваныя двух- і трох- 
павярховыя дамы. У адным з іх размясціліся ды- 
рэкцыя, бухгалтэрыя, службовыя пакоі навуковых 
супрацоўнікаў, бібліятэка, музей і лабараторыі. Насу- 
праць -- чатырохпавярховы будынак гасцініцы. Да- 
лей -- жылыя шматпавярховыя дамы і аднапавяр- 
ховыя, прыгожыя з выгляду катэджы. Усё тут 
будуецца мэтазгодна, у адпаведнасці з апошнімі да- 
сягненнямі сучаснай архітэктуры. У абліцоўцы -- гла- 
зураваныя пліткі, кераміка, шкло, метал, камень. 

Усюды прасторна. 

Дамы пабудаваны на значнай адлегласці адзін ад 
аднаго. Шмат паветра, шмат зеляніны -- маладыя 
дрэвы, кусты, кветкі. Распланаваны бульвары і скве- 
ры з толькі што пасаджанымі ліпкамі, бярозкамі, клё- 
намі, рабінамі. Зелянеюць свежыя газоны. Упарад- 
коўваюцца клумбы. 

На плошчы -- фантан з басейнам, а вакол усёй 
тэрыторыі -- сцяна запаведных лясоў. Яшчэ не ўсе 
праезды заасфальтаваны, не ўсе тратуары пакрыты 
плітамі. Пасадка дрэў і кустоў не ўсюды закончана, 
але знешні выгляд гарадка вырысоўваецца зусім вы- 
разна і перспектыва планіроўкі ясная. ў 

На адным з новых двухпавярховых будынкаў ві- 
сіць шыльда з залатымі літарамі: 


ДОМЖАРЫЦКАЕ 
ШКОЛЬНАЕ 
ЛЯСНІЦТВА 

ІМЯ ПРАФ. А. В. ФЯДЗЮШЫНА 


Лясніцтва названа ў памяць аб прафесары Бела- 
рускага дзяржаўнага універсітэта, вядомым заолагу, 
па ініцыятыве і намаганнямі якога быў створаны ў 
1925 годзе Бярэзінскі запаведнік. 


На першым паверсе будынка знаходзіцца бібліятэ- 

ка для дзяцей. Ля дзвярэй з супрацьлеглага боку 
яшчэ адна шыльда: 
ДОМЖАРЫЦКІ ВЫКАНАЎЧЫ КАМІТЭТ 


СЕЛЬСКАГА САВЕТА НАРОДНЫХ ДЭПУТАТАЎ 
ЛЕПЕЛЬСКАГА РАЁНА ВІЦЕБСКАЙ ВОБЛАСЦІ 


ВЯЛІКАЯ РОЗНІЦА 


Было ўжо больш за 17 гадзін, калі я вярнуўся на 
плошчу і затрымаўся каля фантана, разглядаючы ма- 
ладыя, толькі што пасаджаныя дрэўцы. 

-. Лета нейкае кручанае,-- сказаў, зірнуўшы на 
пахмурнелае неба, адзін з рабочых, якія працавалі 
над упарадкаваннем участка.-- Хіба гэта ліпень? 

--І ў мінулым годзе было тое самае,-- падтры- 
маў другі.-- Холад, дажджы. Зноў яблыкі пагніюць, 
не даспеўшы. 

-- Не толькі яблыкі,-- нездаволена ўдакладніў 
першы. 

Да нас наблізіўся высокі светлавалосы чалавек, 
батанік Рамановіч, намеснік дырэктара па навуковай 
частцы. Ён ішоў з працы дахаты, у прыгожы катэдж 
з невялікім садам, што знаходзіўся непадалёку. Уба- 
чыўшы мяне, Вадзім Васільевіч спыніўся. 

-- Мы будаўнікам, як бачыце, наступаем літа- 
ральна на пяткі,-- сказаў ён.-- Будаўнікі не ўсё за- 
кончылі, а мы ўжо ідзём па іх слядах. Ачышчаем 
участкі ад смецця. Угнойваем, дзе можна, зямлю. За- 
сейваем травою, садзім дрэвы. Зірніце сюды! -- Бата- 
нік паказаў на вялікую незабудаваную прастору на- 
лева ад будынка дырэкцыі, распланаваную і падзеле- 
ную на асобныя сектары.-- Тут, на участку ў чатыры 
гектары, мы разбіваем парк. Гэта будзе ў натуры жы- 
вы музей беларускага расліннага свету. У ім будуць 
прадстаўлены ўсе расліны, характэрныя для Бела- 
русі. 

Непрыкметна надышоў вечар, ціхі і ясны. З'явіла- 
ся сонца, такое рэдкае ў апошнія дні, і адразу пачало 
хіліцца да захаду. 

Развітаўшыся з рабочымі і намеснікам дырэкта- 
ра, я вярнуўся ў гасцініцу. 

Не без задавальнення агледзеў свой нумар на трэ- 
цім паверсе, два добра абсталяваныя пакоі з усімі 
сучаснымі зручнасцямі. 

Усё як мае быць. Жыць можна! 

І мне ўспомнілася, як начаваў я калісьці ў канто- 
ры дырэкцыі, пасцяліўшы на драўлянай канапе пару 
старых газет і падклаўшы пад галаву дарожны мя- 
шок. 

Падышоў да вялікага і шырокага акна -- ледзь не 
на ўсю сцяну. Перад акном густы бярозавы гай. 

А што з другога, супрацьлеглага боку? 

Тут вокны гасцініцы глядзяць на плошчу, і пей- 
заж перад імі чыста гарадскі. 

Гляджу на ўсё гэта і думаю, якая вялікая розніца 
ў параўнанні з тым, што давялося мне бачыць у 1947-- 
48 гадах у пасёлку Крайцы, дзе знаходзілася ў той час 
дырэкцыя запаведніка. Там было толькі некалькі 
драўляных хатак вясковага тыпу. Некаторыя з іх вы- 
карыстоўваліся як службовыя памяшканні, у астат- 
ніх жылі супрацоўнікі. Такі быў увесь тагачасны ад- 
міністратыўны і навуковы цэнтр запаведніка. Такая 
была ўся яго гаспадарка! 

На дзіва вялікія змены адбыліся за гэты час у 
цэнтральнай сядзібе запаведніка! 


СУСТРЭЧА З ВЕТЭРАНАМ 


На другі дзень іду зноў у дырэкцыю. 

Надвор'е, як і ўчора, пахмурнае, халоднае і даж- 
джлівае. Сонца паказваецца зрэдку і ненадоўга. За- 
ходні вецер гоніць па шэрым небе цёмныя хмары. 

У зале пасяджэнняў адбываецца абласная нарада 
дырэктараў музеяў. 

Неўзабаве абвясцілі перапынак. 

Дэлегаты выйшлі ў калідор. 

І тут я нечакана сустрэўся з Колбіным. Пазнаў 
яго адразу, хоць і змяніўся Леанід Васільевіч за гэты 
час даволі значна. Худзенькі, сухі, ён і ростам зрабіў- 
ся нібыта крыху меншы, але па-ранейшаму спрытны 
і паваротлівы, а на загарэлым твары свецяцца жы- 
выя, ясныя вочы васільковага колеру. 

Ветэран запаведніка ўсё такі ж падцягнуты і аку- 
ратны, рухі яго лёгкія, зусім па-маладому. Ён на пен- 
сі, яму цяпер шэсцьдзесят дзевяты год, але Колбін 
актыўна ўдзельнічае ў працы запаведніка, дзеліцца 
з маладымі егерамі, леснікамі і навуковымі супрацоў- 
нікамі сваімі ведамі і вялікім вопытам. Кожны дзень 
стары біёлаг дае тлумачэнні экскурсантам, чытае лек- 

цыі, часта замяшчае дырэктара музея. Разам з жон- 
каю, якая загадвае бібліятэкай, жыве ён недалёка ад 
музея ў адным з двухпавярховых дамоў для супрацоў- 
нікаў. 

-- На здароўе паскардзіцца не магу,-- гаворыць 
Леанід Васільевіч.-- Толькі вось вушы ў мяне пачалі 
псавацца. Слых не той, што калісьці. Чую горш,-- 
дадае ён, трохі сумеўшыся, нібы адчуваючы сябе ў 
нечым вінаватым.-- Летась ездзіў у Маскву да спе- 
цыялістаў. Крыху падлячылі. Памагло, але ж не 
вельмі. 

-. А як Аляшкевіч? -- пытаюся я. 

-- Жывы, здаровы. Робіць яшчэ сёе-тое і па ка- 
вальскай справе і па слясарнай, але егерам больш не 
працуе. Выйшаў на пенсію. 

-- А Хацкевіч? 

-- Тён на пенсіі. 

Мы дамовіліся сустракацца часта. 


БАБКІ ШУКАЮЦЬ ЗВЕРА 


Вялікая, прасторная і светлая зала музея дэкара- 
тыўна аформлена белымі стваламі бярозак. Тут да- 
волі шырока паказаны жывёльны і птушыны свет 
запаведніка. 

Кожны дзень наведваюць музей шматлікія госці. 
Бываюць тут і турысты, і ўдзельнікі культпаходаў, і 
школьнікі з настаўнікамі, і проста асобныя навед- 
вальнікі. 

Сёння раніцай прыйшлі ў музей дзве старыя жан- 
чыны. 

-- Ці не скажаце вы нам, дзядзечка, у каго тут 
можна спытацца пра звера? -- звярнулася адна з іх 
да Колбіна. 

-- Так, так,-- пацвердзіла другая.-- Казалі нам, 
што тут у вас усё пра звяроў вядома. 

-- Якім жа зверам вы цікавіцеся? 

-- А мы ісамі не ведаем. Кажы лепей ты, Марыя. 

Перабіваючы адна адну, бабулькі расказалі, што 
бачылі на лузе каля рэчкі, зусім непадалёк ад хаты, 
нейкага незнаёмага звера і прыйшлі цяпер у музей, 
каб даведацца ў вучоных людзей, як гэты звер назы- 
ваецца, дзе ён жыве, чым корміцца і ці трэба яго 
баяцца. 

-- Як ваш звер выглядае? -- спытаўся Колбін. 

-- Ды як вам сказаць, пачала ўспамінаць Ма- 
рыя.-- Быў ён нейкі тлусты ды пушысты, не малы, 
але ж і не надта вялікі. Ростам быццам з лісіцу, 

-- А рухаўся паволі, нясмела. Мабыць, лянівы,-- 
дадала Алена. 

Колбін павёў жанчын да экспанатаў. Паказаў чу- 
чалы бабра і выдры, лісы, куніцы і тхара ў вітрынах, 
у натуральнай абстаноўцы. 

Жанчыны разглядалі іх з цікавасцю, але кожны 
раз адмоўна ківалі галовамі. 

--- Не, не!.. Зусім не той!.. 

Калі ж падышлі да норак, то бабулі на іх нават і 
глянуць не захацелі. 

-. Ведаем мы гэтых! -- зняважліва сказала Ма- 
рыя.-- Нацярпеліся ад іх нямала! 

-- Такая была тады навала, не дай бог! -- дадала 
Алена. 

І рушылі хутчэй да наступнай вітрыны. 

Што яны хацелі гэтым сказаць, якая гэта была 
«навала» і якое дачыненне мелі да яе норкі, я ў той 
момант не зразумеў, бо не звярнуў увагі на словы 
жанчыны, сказаныя мімаходам. Мы былі тады заня- 
ты пошукамі невядомага звера. Даведаўся я пра зна- 
чэнне гэтых слоў толькі пазней. 

Між тым жанчыны спыніліся яшчэ перад адным 
экспанатам. 

-- Вось ён! -- ускрыкнула раптам Марыя і схапі- 
ла другую за руку.- Глядзі! Якраз такі самы! Гэта ж 
яго мы бачылі ў той дзень на лузе каля рэчкі. Як жа 
ён называецца? 

-- Янотападобны сабака,-- адказаў заолаг.-- Ча- 
сам яго называюць яшчэ і японскай лісіцай, і ўсурый- 
скім янотам, але найбольш правільная назва -- усу- 
рыйскі янотападобны сабака. 

Цікаўныя бабкі былі задаволены. І мы з Колбіным 
таксама. 

Шмат разоў дзякавалі жанчыны Леаніду Васілье- 
вічу за тое, што ён не пашкадаваў для іх часу, знай- 
шоў незнаёмага звера, растлумачыў, адкуль ён узяўся 
і як жыве. Заадно падзякавалі і мне, бо я актыўна 
ўдзельнічаў у размове і пошуках. Потым старыя па- 
прасілі дазволу паглядзець і ўсе астатнія экспанаты, 
а Леанід Васільевіч не толькі паказаў ім усё, што вы- 

стаўлена ў зале, але і падрабязна расказаў пра кож- 
нага звера, пра кожную птушку. о. 

Марыя і Алена не прапускалі ніводнага слова і 
толькі вохкалі ад здзіўлення, выяўляючы сваю вялі- 
кую зацікаўленасць, сваё шчырае і непасрэднае за- 
хапленне ўбачаным і пачутым. 


СУСТРЭЧА З НОРКАЙ 


Праз некалькі дзён пасля гэтага пайшоў я рані- 
цою ў пералесак недалёка ад сядзібы запаведніка. 

Неўзабаве ўзвышаная мясцовасць прыкметна зні- 
зілася, і я трапіў у густы і вільготны альховы лес. 
Замест рэдкіх ялін і бярозак усюды цямнелі ствалы 
старых шматгадовых алешын. 

Прайшоў яшчэ трохі і апынуўся каля зараснікаў 
лазы, якімі пачыналася балотца. З яго выцякаў не- 
вялікі і не вельмі шырокі, але даволі глыбокі ручай. 

Прысеўшы на нізкі бярозавы пянёк, я задумаўся. 

У паветры адчувалася прахалода. Панавала ці- 
шыня. 

Раптам я адчуў шолах у трысці. Нешта мільгану- 
ла сярод балотнага зелля, і я заўважыў, як адтуль 
выскачыў нейкі спрытны звярок і спыніўся каля ста- 
рой пакрыўленай вярбы, што ляжала перада мною на 
зялёнай вільготнай траве. 

Зазіхацела мокрае карычневае футра на гнуткім 
зграбным целе ў святле ранішняга сонца, што прабі- 
лася праз шэрыя хмары. У зубах звярок трымаў мёрт- 
вую вадзяную палёўку, якую людзі часта называюць 
вадзяным пацуком, не маючы на гэта ніякіх сур'ёз- 
ных падстаў. Рухі звярка былі вельмі хуткія, лёгкія 
і пластычныя. Вочы мае ледзь паспявалі сачыць за ім. 

Звярок паклаў сваю здабычу на траву, агледзеўся 
і прыслухаўся. Нешта яго, мабыць, не задаволіла. Ён 
схапіў палёўку, перанёс яе крыху далей і паклаў па- 
між каранёў вольхі. Зноў нервова агледзеўся, насця- 
рожана паварочваючы галаву ва ўсе бакі, і раптам з 
нейкай прагнай, злоснай паспешлівасцю накінуўся 
на здабычу і пачаў есці. 

Заняты сваёй справай, ён не заўважаў маёй пры- 
сутнасці, а я па-ранейшаму сядзеў нерухома на сваім 
пяньку, замаскіраваны лазняком і назіраў за руха- 
вым, непаседлівым звярком. 

Гэта, бясспрэчна, была норка, але я адразу ўба- 
чыў, што яна крыху большая за нашу звычайную нор- 
ку. І мордачка ў яе зверху цёмная, а знізу -- белая. 
Па гэтых прыкметах я зразумеў, што норка не еўра- 
пейская, якая адвеку вялася і вядзецца на Беларусі, 
а завезеная ў запаведнік -- амерыканская. У нашай 
норкі і верхняя і ніжняя часткі пысы -- аднолькава 
белыя. 

Нешта зноў занепакоіла звярка, і ён з маланкавай 
хуткасцю знік паміж каранёў вольхі, захапіўшы з са- 
бою рэшткі здабычы. Дзе ён падзеўся, я разгледзець 
не паспеў, настолькі гэта было імгненна і нечакана. 

Я ўжо збіраўся ўстаць і пайсці, але праз некалькі 
хвілін норка з'явілася зноў каля вольхі гэтак жа рап- 
тоўна, як і знікла перад тым. У наступнае імгненне 
яна апынулася каля ручая, слізганула ў ваду і па- 
плыла. 

НАВАЛА 


Пасля такой сустрэчы я зацікавіўся акліматыза- 
цыяй амерыканскіх норак у Бярэзінскім запаведніку. 
Вярнуўшыся ў сядзібу, у той жа дзень зайшоў у му- 
зей да Колбіна і запытаўся ў яго пра гэта. 

-- Прыжыліся яны ў нае добра,-- паведаміў мне 
Леанід Васільевіч.-- Размножыліся і распаўсюдзіліся 
не толькі на тэрыторыі запаведніка, але і далёка за 
яго межамі, ва ўсіх суседніх раёнах. Можна сказаць, 
што справа гэтая дала вельмі станоўчыя вынікі, хаця 
пачатак яе быў непрадуманы. 

-- Непрадуманы? -- перапытаў я.-- У чым жа гэ- 
тая непрадуманасць? 

-- А вось У чым,- растлумачыў Леанід Васілье- 
віч з уласцівай яму дакладнасцю.-- Прывезлі да нае 

у 1958 годзе сто сорак дзве амерыканскія норкі і вы- 
пусцілі на возеры Палік. У наступным годзе туды ж 
завезлі яшчэ сто дваццаць восем, а затым і яшчэ пяць- 
дзесят восем амерыканскіх норак. з К 

У гэтым і была непрадуманасць, бо ў вадаёме для 
такой вялікай колькасці ненасытных звяркоў не ха- 
піла натуральнага корму. Норкі знішчылі неўзабаве 
ўсіх вадзяных палёвак, якіх было там вельмі многа. 
Знішчылі ўсё, што можна было з'есці, і разбрыліся 
шукаць сабе здабычу па бліжэйшых вёсках. Раўнава- 
га ў прыродзе была парушана. 

Увішныя і спрытныя звяркі пранікалі ў пошуках 
ежы ўсюды. Яны забіраліся ў хаты, у хлявы, пуні і 
перш за ўсё ў куратнікі. Мясцовыя жыхары скардзі- 
ліся, што гэта сапраўдная навала. 

Пачуў я ад Колбіна знаёмае слова «навала» і адра- 
зу ўспомніў цікаўных жанчын. Успомніў, што яны і 
глянуць не захацелі на чучала норкі. І загадкавыя 
тады для мяне словы Марыі і Алены -- «нацярпеліся 
ад іх нямала» і «сапраўдная тады была навала» -- 
набылі цяпер канкрэтны сэнсе. Вось якую «навалу» 
мелі жанчыны на ўвазе. 


«ХАТНІ ЗЛОДЗЕЙ» 


Успомніўся мне і яшчэ адзін эпізод, запісаны 
мною ў 1956 годзе. 

Адна з норак пасялілася ў хаце настаўніка, але 
ніхто пра гэта не ведаў. Жонка яго прыгатавала яеч- 
ню, паставіла талерку на стол і выйшла на двор па- 
клікаць мужа, а сама затрымалася там на некаторы 
час. Калі настаўнік увайшоў у хату, яечні на стале 
ўжо не было. Талерка была пустая. І раней да гэтага 
выпадку ў доме нярэдка знікалі прадукты. 

Настаўнік пачаў сачыць і неўзабаве падпільнаваў 
«хатняга злодзея». Калі ў пакоі панавала цішыня, на 
непрыбраны пасля абеду стол ускочыў раптам прыго- 
жы, зграбны звярок і спрытна пачаў частавацца. 

ах Гэта яшчэ што такое? -- крыкнуў настаўнік і 
кінуўся да стала. 

Звярок узняў галаву і зірнуў на чалавека ў на- 
пружаным чаканні. Калі той наблізіўся, норка саско- 
чыла на падлогу і схавалася пад печкай, дзе знайшла 
сабе часовы прытулак. Як і ўсе прывезеныя ў запа- 

веднік норкі, яна нарадзілася ў клетцы ў зверасаўга- 
се, прывыкла атрымоўваць корм ад чалавека і амаль 
не баялася людзей. 

Потым усё ўпарадкавалася. 

Норкі рассяліліся па блізкіх і далёкіх вадаёмах, 
перайшлі на свой звычайны харчовы рэжым. Пачалі 
карміцца рыбай, жабамі, малюскамі, ракамі, дробны- 
мі грызунамі і птушкамі, землярыйкамі, рознымі на- 
сякомымі. Вярнуліся да прывычнага спосабу жыцця. 

Лёгка і хутка акліматызаваліся амерыканскія 
норкі ў вярхоўях Бярэзіны. Яны цяпер жывуць і раз- 
мнажаюцца не толькі па ўсёй запаведнай тэрыторыі, 
але і далёка за яе межамі. Сустракаюцца норкі ўсю- 
ды -- і на Бярэзіне, і на Сергучы, і на Бузянцы, і на 
ўсіх вялікіх і малых азёрах. 

Парушаная ў прыродзе раўнавага аднавілася, і 
мясцовыя жыхары больш не наракаюць на норак. 
Пра колішнюю «навалу» пачалі забываць. 

Помняць пра яе толькі старыя людзі. 


МЯДЗВЕДЗІ 


ПУШЧЫК, ЯКІ ЕЗДЗІЎ У ПРАГУ 


Пра мядзведзяў можна пачуць у Бярэзінскім за- 
паведніку нямала розных гісторый. Адну з іх я запі- 
саў у музеі. 

Адначасова са мной наведалі музей студэнты Го- 
рацкай сельскагаспадарчай акадэміі, якія праходзілі 
тут вучэбную практыку. 

Маладыя людзі, як толькі ўвайшлі ў залу, адразу 
спыніліся каля постаці вялізнага мядзведзя. Магутны 
лясны звер стаяў на задніх лапах, выпрастаўшыся на 
ўвесь свой рост, ва ўсёй сваёй сіле і велічы. 

З пачцівым здзіўленнем моўчкі разглядалі яго 
студэнты. 

-- Ніколі не бачыў такога велікана! 

Высокі рыжаваты юнак абышоў чучала мядзведзя 
з усіх бакоў. 

-- Няўжо ў вас тут сапраўды вядуцца гэткія стра- 
шыдлы? -- запытаўся ён у Колбіна, які наблізіўся да 
экскурсантаў. 

-- Як бачыце, вядуцца,-- пацвердзіў не без гона- 
ру Леанід Васільевіч.-- Згодзен з вамі, рэдка можна 
сустрэць такога волата сярод мядзведзяў. Экземпляр 
выдатны. 

Заолаг звярнуўся да юнакоў і дзяўчат, якія 
шчыльна абступілі яго: 

-- Можа, вы ў свой час бачылі беларускі фільм 
«Пушчык едзе ў Прагу»? Калі глядзелі, то перад ва- 
мі -- стары ваш добры знаёмы, бо гэта і ёсць той са- 
мы Пушчык. 

-- Няўжо ён?.. Не можа быць!.. пачуліся здзіў- 
леныя, недаверлівыя галасы. 

-- Чакайце, чакайце,-- запярэчыў рыжаваты сту- 
Дэнт.-- Я ж таксама бачыў той фільм, але гэтае чу- 
чала на героя фільма зусім непадобна! У фільме 
Пушчык -- медзведзяня, а тут гэткая аграмадзіна! 

. “7 Час бярэ сваё,-- спакойна растлумачыў Кол- 
бін.-- Калі здымаўся фільм, а гэта было ў 1964--65 


85 


гадах, Пушчык быў яшчэ малы. Фільм здымалі і ў на- 
шых лясах, і ў Чэхаславакіі. Давялося медзведзяня- 
ці ездзіць у Прагу на цягніку і лятаць туды на сама- 
лёце. Імя Пушчык далі яму кінематаграфісты, і яно 
засталося за ім да канца жыцця. 

Такім невялікім уступам Леанід Васільевіч распа- 
чаў свой расказ пра прыгоды мядзведзя, які здымаў- 
ся ў кіно. І я, седзячы за столікам экскурсавода каля 
дзвярэй залы, слухаў тое, што Колбін паведаміў сту- 
дэнтам. 

Пушчык быў любімцам усёй кінастудыі. На жаль, 
у чае здымкаў, калі малады мядзведзь удала выкон- 
ваў усё, што ад яго патрабавалася, несумленныя лю- 
дзі частавалі яго не толькі цукеркамі і рознымі іншы- 
мі ласункамі, але і гарэлкай. Бедны «акцёр» прывык 
да згубнай атруты і стараўся здабываць яе, дзе толькі 
мог. Усюды выпрошваў ён чарку, другую. Не адмаў- 
ляўся пры выпадку і ад цэлай бутэлькі. Пасля таго, 
як Пушчык адыграў сваю ролю ў фільме, яго вярнулі 
ў запаведнік. За час пасля працы ў кіно, «артыст», 
бачыце, як вымахаў, які вырас дужы ды вялікі. 

Звычайна мядзведзі на волі ўхіляюцца ад сустрэ- 
чы з чалавекам, а Пушчык, наадварот, сам імкнуўся 
да такіх сустрэч. На сваю бяду ён людзей не баяўся. 
Шукаючы іх, заходзіў часам і ў вёскі. Стараўся па- 
дысці да чалавека як мага бліжэй. Спадзяваўся на 
пачастунак. Ён па-ранейшаму здаваўся нібыта зусім 
свойскім, але ж мядзведзю, вядома, давяраць цал- 
кам нельга. Гэтаму зверу ўласціва няўстойлівасць, 
зменлівасць настрою. Цяжка прадбачыць, што можа 
зрабіць мядзведзь у тым ці іншым выпадку. Калі спа- 
лоханы чалавек уцякаў, Пушчыку гэта не падабала- 
ся. Ён злаваў, кідаўся за ім, каб дагнаць і затрымаць. 
Праз гэта ўзнікалі розныя непрыемнасці. 

Час ішоў, Пушчык старэў, характар яго псаваўся. 
З кожным годам мядзведзь рабіўся ўсё больш развяз- 
ным і нахабным. Шмат каму здавалася, што Пушчык 
вельмі небяспечны, улічваючы няўстойлівасць харак- 
тару, вялізную сілу і выключныя памеры. Нямала 
было гаворак на гэтую тэму. Нарэшце давялося яго 
застрэліць па загаду кіраўніцтва, і прэпаратар Антон 
Хацкевіч зрабіў чучала мядзведзя, якое ўпрыгожвае 
залу музея. 

У гэтай якасці Пушчыку давялося яшчэ раз па- 

бываць у Празе на міжнароднай выстаўцы і вярнуцца 
адтуль назад, на сваё сталае месца ў музеі запаведні- 
ка. З таго часу істаіць ён тут на здзіўленне наведваль- 
нікаў. 

Студэнты ўважліва слухалі старога біёлага. У за- 
ле панавала цішыня. Гучаў толькі голас Леаніда Ва- 
сільевіча. 

-- Вось якая гісторыя адбылася з мядзведзем, 
якога называлі Пушчык, які здымаўся ў кіно, ездзіў 
у Прагу і чучала якога стаіць цяпер тут перад вамі,-- 
закончыў ён свой расказ. 

У музеі адразу зрабілася шумна і ажыўлена. Эк- 
скурсанты з Горак дзякавалі Колбіну за цікавыя і ка- 
рысныя для іх звесткі. 

-- Здорава! -- усклікнуў раптам рыжаваты юнак, 
які раней быў настроены крыху скептычна.-- Нічога 
не скажаш, незвычайная біяграфія! 

Абменьваючыся думкамі аб пачутым, удзельнікі 
студэнцкай экскурсіі з яўнай неахвотай пакінулі па- 
мяшканне музея, якое пуставала зусім нядоўга. 

З цікаўнасцю слухаў і я нястомнага ветэрана за- 
паведніка. 

У звычайных размовах Колбін -- стрыманы, лака- 
нічны, скупы на словы, а тут, даючы тлумачэнні 
экскурсантам, нібы пераўвасабляецца. Ахвотна і 
падрабязна расказвае пра жыццё звяроў і птушак, пра 
розныя, звязаныя з імі, прыгоды, успамінае асобныя 
дэталі, робіцца нават красамоўным. Адкуль толькі 
словы бяруцца ў маўклівага чалавека. 

-- Хапіла вам сёння работы! -- сказаў я, калі 
апошнія госці выйшлі з залы. 

-- Так бывае амаль кожны дзень,-- лагодна 
ўсміхнуўся Колбін, замыкаючы дзверы музея. 


МУЗЫЧНЫЯ ПРАКТЫКАВАННІ 


З Леанідам Васільевічам мне давялося ўбачыцца 
іна другі дзень. 

Раніца была пагодлівая. Упершыню за апошні час 
свяціла ў блакітным небе сонца. Усё прадвяшчала ні- 
быта ўстойлівую пагоду. 

Я выйшаў на зялёную лугавіну з асобнымі купамі 
кучаравых дубоў і накіраваўся ў лес. Калі я наблі- 
зіўся па вузкай сцежцы да густых зараснікаў мала- 

дых бярозак, асін і елак, з-за павароту з'явіўся рап- 
там Колбін. 

Сустрэча была нечаканая. 

-. Адкуль і куды? - спытаўся я, прывітаўшыся, 

-- Нару лісы знайшоў,- адказаў ён, як звычайна, 
спіна і нават крыху збянтэжана.-- Унадзілася хіт- 
руха ў наш куратнік. Нара ў яе тут непадалёку. Што 
далей буду рабіць, падумаю. Вяртаюся цяпер у сядзі- 
бу. Дырэктару трэба паведаміць. 

Я пайшоў праводзіць Леаніда Васільевіча. Рас- 
пытваць пра лісу не хацелася. Пасля ўчарашняй гу- 
таркі пра Пушчыка я спадзяваўся пачуць яшчэ што: 
небудзь цікавае пра мядзведзяў і, карыстаючыся вы- 
падкам, звярнуўся да заолага з некалькімі пытан- 
нямі. 

-- Мядзведзяў я даўно перастаў баяцца,-- сказаў 
Леанід Васільевіч з яўным ажыўленнем.-- Бачыў іх у 
лесе часта. Не памятаю ўжо нават колькі разоў. І ні- 
колі не было ў мяне з імі ніякіх здарэнняў, ніякіх 
канфліктаў. 

Ішоў я неяк па лесе між Залазамі і Крайцамі. 
Раптам чую нейкі працяглы гук, рыпучы і жалобны. 
Потым зноў ціха, але праз хвіліну той жа дзіўны гук 
паўтарыўся і паступова знік удалечыні. 

Спыніўся я, паглядзеў у той бок і ўбачыў мядзве- 
дзіцу. Яна сядзела каля расшчэпленага пня і лапамі 
адцягвала частку яго на сябе, а потым адпускала. 
Вось і атрымліваўся такі жаласны музычны гук. 

Сядзіць мядзведзіца і раз за разам паўтарае гэ- 
тае, свайго роду «музычнае» практыкаванне, а я стаю 
на месцы нібы скамянелы і слухаю, слухаю бясконца. 
Баюся нават зварухнуцца. 

Мне і раней даводзілася чуць ад розных людзей 
пра музычныя забавы мядзведзяў, але я, прызнаюся, 
не надаваў гэтым расказам значэння, а цяпер і сам 
пераканаўся ў верагоднасці такіх фактаў. Сам паба- 
чыў і сам асабіста паслухаў. 

Побач з мядзведзіцай гулялі, валтузіліся два ма- 
лыя медзведзяняткі. «Музыкай» яны мабыць не ціка- 
віліся, а матка іх усё сядзела каля пня і задумліва, 
засяроджана прыслухоўвалася да тужлівых гукаў. 
Яны нібы зачаравалі мядзведзіцу. Здавалася, яна за- 
былася аб усім на свеце. 

Мне не хацелася перашкаджаць яе музычным за- 

няткам. Я непрыкметна павярнуўся і ціха пайшоў 
назад. Доўга яшчэ мяне суправаджалі жаласныя гукі 
расшчэпленага пня, на якім «музіцыравала» мядзве- 


дзіца. 
МЯДЗВЕДЗІЦА І ЛАЙКА 


Мядзведзіцу гэтую я лічыў сваёй знаёмай, бо мне 
даводзілася бачыць яе не адзін раз. Успомніўся ў су- 
вязі з гэтым і яшчэ адзін выпадак. 

Ішоў я неяк з сынам Васем. Хацеў яму паказаць, 
як «цягнуць» вальдшнепаў. Іх у народзе называюць 
слонкамі. 

Узяў я з сабою стрэльбу і паклікаў Лайку. Быў у 
мяне Ў той час такі сабачка з пароды лаек. Мы так 
і звалі яго -- Лайка. Ён прывык да гэтага імя і адгу- 
каўся толькі на яго. 

Прыйшлі мы на месца, на вырубку, і селі на 
пянькі. 

г- Чакаць засталося нядоўга,-- кажу я хлопцу.-- 
Слонкі паляцяць, «пацягнуць», як толькі сонца будзе 
заходзіць. А ты сядзі ціха ды глядзі. Слухай, як яны 
«хорхаюць», і падлічвай, колькі іх праляцела. 

Вася толькі галавою паківаў у знак таго, што ўсё 
зразумеў і на ўсё згодны. 

Вось мы сядзім і чакаем. 

Сапраўды, як толькі сонца схілілася долу і ясны 
небасхіл ахапіла мядзянае полымя вячэрняй зары, па- 
чулася «хорканне» і перад намі з'явіўся самец слон- 
кі. У празрыстым і чыстым паветры ён праляцеў зусім 
недалёка ад нас. На фоне яснага неба я здолеў разгля- 
дзець яго вялікія цёмныя вочы і даўгаватую, тонкую, 
як шыла, і апушчаную ўніз дзюбу. Я толькі вачамі 
паказаў на яго сыну, а той і сам убачыў, і паказваць 
яму не трэба было. Захопленым позіркам праводзіў 
ён палёт слонкі. 

За першай птушкай «пацягнула» другая, а потым 
і трэцяя. Хлопец глядзеў на вальдшнепаў нібы зачара- 
ваны. З твару яго не зыходзіла шчаслівая ўсмешка. 

Між тым Лайка пабегла наперад, але хутка вярну- 
лася. Яна не знаходзіла сабе месца. Усё круцілася ва- 
кол мяне, быццам нечым занепакоеная. Я загадаў ёй 
легчы каля маіх ног, і яна зрабіла гэта неахвотна. 

Там, адкуль вярнулася Лайка, растуць невялікія 

бярозкі, не больш метра ў вышыню, і растуць густа, 
Раптам з таго боку пачуўся трэск. 

Сярод нізкарослых бярозак я ўбачыў, як варушыц- 
ца там нечая цёмная спіна. 

-- Глядзі,- сказаў я сыну ціха.-- Здаецца, дзік. 

Ледзь толькі паспеў я гэта сказаць, як сярод за- 
раснікаў узняўся раптам на заднія лапы мядзведзь і 
аглядаецца паверх бярозак. Потым апусціўся, выйшаў 
з бярозавых зараснікаў і наблізіўся ў напрамку да 
нас метраў на дваццаць. І я адразу пазнаў знаёмую 
мядзведзіцу. Яна была не адна, з медзведзяняткамі. 
І я заўважыў, што малыя падраслі за апошні час. 

Зразумела, што нам цяпер было не да слонак. Мы 
пра птушак адразу забылі. Уся наша ўвага засяродзі- 
лася на мядзведзіцы. Мы сядзелі на сваіх пнях, моўч- 
кі пазіралі на мядзведжую сямейку і не варушыліся. 

Тут Лайка не вытрымала, усхапілася і з нецяр- 
плівым залівістым брэхам пабегла мядзведзіцы на- 
сустрач. Медзведзяняткі схаваліся за спіною маткі,а 
яна павярнулася да Лайкі і пачала адмахвацца ад са- 
бакі лапамі, не падпускала да дзяцей. Я клікнуў са- 
баку назад, але Лайка не слухалася. Вельмі злая бы- 
ла, заядлая. Залівалася роспачным брэхам і наскак- 
вала на мядзведзіцу то з аднаго боку, то з другога... 

Нае мядзведзіца ўсё яшчэ не заўважала. 

-- Ну як, Вася? Не баішся? -- ціха спытаў я сы- 
на і ўсміхнуўся. 

Бачу, што і ён таксама ўсміхаецца: 

--. Не. 

Вельмі гэта мяне ўзрадавала, што малы не спало- 
хаўся. Добра валодаў сабою. Зразумела, ён спадзяваў- 
ся на мяне. Ведаў, калі я з ім, яму баяцца няма чаго. 
Вельмі гэта мяне ўсцешыла. Было тады Васю трынац- 
цаць гадоў. 

-- Малайчына,- сказаў я,--але ўсё ж такі, ка- 
жу, ведаеш што? Давай лепш пойдзем адсюль, бо 
мядзведзіцы надакучыць адмахвацца ад Лайкі, як ад 
мухі. Кінецца на яе, а тая да нас пад ногі -- ратавац- 
ца. Хоць у мяне і стрэльба з сабою, але ўсё ж вялікія 
могуць быць непрыемнасці. 

Перамаўляліся мы ціха, шэптам, ледзь чутна. 
Усталі і асцярожна, непрыкметна пайшлі. Доўга яшчэ 
чулі за сабою заядлы задзірысты брэх сабакі. Потым 
брэх спыніўся, і праз некалькі хвілін Лайка нас дагна- 

ла. Бяжыць па-ранейшаму наперадзе, быццам нічога 
і не здарылася. 

Леанід Васільевіч змоўк, спыніўся на хвіліну і не- 
здаволена зірнуў на неба: 

-- Надвор'е неўзабаве зменіцца. 

Мы пайшлі далей, і ён вярнуўся зноў да таго, пра 
што расказваў: 

2 Мядзведзя я часта бачыў у лесе і цвёрда ве- 
даю, што ніколі ён сам не нападзе на чалавека. Пры 
нечаканай сустрэчы абавязкова адыходзіць. Напасці 
можа, толькі абараняючыся. 

Даўно ўжо я заўважыў, што мядзведзі дрэнна ба- 
чаць. Куды горш за чалавека. Яны падслепаватыя, як 
ласі. Слаба адрозніваюць прадметы. Таму і спадзяюц- 
ца больш не на зрок, а на нюх і слых. Калі сядзіш 
ціха, не варушышся і вецер дзьме ад звера, то ніколі 
цябе мядзведзь не заўважыць. 

Я здымаў мядзведзяў з блізкай адлегласці і ніколі 
не баяўся, што яны нападуць. Мядзведзі не бачылі 
мяне, але сфатаграфаваць больш аднаго разу ніколі 
не ўдавалася. Як толькі шчоўкне затвор апарата, 
мядзведзь адразу пачуе і ўцячэ,-- закончыў Колбін. 

Сонца тым часам схавалася за хмарамі. 

Надвор'е сапраўды пагоршылася. З шэрага неба 
пачалі падаць буйныя кроплі. 

-- Так,-- паўтарыў Леанід Васільевіч, нібы 
падагульняючы сказанае.-- Даўно перастаў я баяцца 
мядзведзяў. 

У размове час прайшоў непрыкметна. 

Мы выйшлі з лесу і апынуліся каля даўгаватага 
будынка з чырвонай цэглы. Пясчаны ўчастак перад 
будынкам быў агароджаны драцяной сеткай. Тут, ся- 
род бяроз, ялін і сасонак, на самай ускраіне сядзібы, 
супрацоўнікі запаведніка трымалі курэй. 

Мы развіталіся. 

Колбін заспяшаўся ў бок музея, а я пайшоў на 
пошту ў Домжарыцы. 


ЯШЧЭ КРЫХУ ПРА МЯДЗВЕДЗЯЎ 


Паколькі гаворка ішла пра мядзведзяў, я дазволю 
сабе падзяліцца з вамі некаторымі меркаваннямі на- 
конт гэтага цікавага звера, добра ўсім вядомага, але 
ўсё яшчэ параўнальна малавывучанага. 

Пад вечар аднаго з першых дзён свайго знаходжан- 
ня ў запаведніку я наведаў недалёка ад цэнтральнай 
сядзібы гадавальнік лясных звяроў. 

Мінуўшы агароджаныя ўчасткі лесу, пайшоў да- 
лей і апынуўся ў полі, мякка асветленым вячэрнім 
сонцам. Неба было блакітнае, чыстае, і ў залацістай 
чырвані вячэрняй зары ўсё вакол набыло асабліва вы- 
разныя абрысы. 

У свежым паветры з прыемным пахам палявых 
траў і кветак я раптам адчуў нейкі жудасны смурод. 
Ён ішоў ад ускрайку лесу, з-за павароту сцежкі, якая 
між кустоў павярнула зноў у лясны гушчар. 

Што там можа быць? 

Незнаёмы пах уразіў мяне. 

Я пайшоў па сцежцы далей. 

Смурод, іначай яго і не назавеш, з кожным кро- 
кам рабіўся ўсё больш моцным і непрыемным. Цяпер 
я зразумеў, ад каго ішоў такі востры, цяжкі і задуш- 
лівы пах. Сцежка прывяла мяне да клеткі, у якой 
знаходзіўся вялікі мядзведзь. Побач з ім, у суседняй 
клетцы, жыла мядзведзіца. 

Заўважыўшы мяне, асілак падышоў да кратаў і 
ўзняўся на заднія лапы. Ростам ён быў, можа, крыху 
меншы за Пушчыка, але такі ж велічны і магутны з 
выгляду. Важыў, напэўна, больш пяцісот кілаграмаў. 
Страшнавата было глядзець на яго ў гэтай вячэрняй 
цішыні сярод лесу, хоць ён і знаходзіўся ў клетцы. 

Я сустрэўся позіркам з маленькімі, недаверліва 
насцярожанымі вочкамі старога мядзведзя і выразна 
ўявіў сабе тыя пачуцці, якія выклікала ў нашых да- 
лёкіх продкаў нечаканая сустрэча з такім лясным 
страшыдлам на волі. Нездарма лічылі яны мядзведзя 
гаспадаром лесу і пакланяліся яму, як істоце магутч- 
най, звышнатуральнай, як свайму татэму. 

У старажытныя часы людзі гаварылі пра мядзве- 
дзя з павагай, баяліся голасна вымаўляць яго імя. 
Казалі пра мядзведзя -- «гаспадар», «бацюхна», «дзя- 
дуля», «той, хто ведае мёд». Ніколі не называлі па іме- 
ні, а толькі давалі зразумець, пра каго ідзе гаворка. 
Субяседнік сам павінен быў здагадацца. 

З цягам часу сапраўднае імя зусім знікла з ужыт- 
ку і было трывала забыта. Выцесненае апісальным 
словам «мядзведзь», яно захавалася толькі ў слове 
«бярлога», гэта значыць -- логава «бера», бо такое, 

відаць, і было першапачатковае імя мядзведзя, якое 
старажытныя людзі баяліся вымавіць на слых. 

Так, мабыць, нашы далёкія продкі звалі гэтага 
татэмнага звера ў тыя дагістарычныя часы, калі яны 
лічылі сябе ў кроўным сваяцтве з мядзведзем, бо ад 
яго, паводле вусных старажытных паданняў, вялі ні- 
быта свой род. Пра гэта захавалася нямала сведчанняў 
у народных казках, у фальклоры наогул. 

Мядзведзю людзі прыпісвалі розныя міфічныя, ча- 
роўныя якасці. І пра гэта ў старажытнай вуснай на- 
роднай творчасці таксама ёсць нямала казачных сю- 
жэтаў, якія захаваліся да нашых дзён. 

У старажытных беларускіх казках мядзведзь -- 
адзін з найбольш папулярных персанажаў. У некато- 
рых казках выразна адчуваюцца сляды міфалагічна- 
га культа мядзведзя. 

Такія думкі прыйшлі мне ў галаву, калі я глядзеў 
на старога казачнага «гаспадара лесу». 


ВОСЬ ЯКІЯ ЯНЫ, ГЭТЫЯ НАШЫ ТАК ЗВАНЫЯ «МІШКІ» 


У межах Бярэзінскага запаведніка жыве, па апош- 
ніх звестках, каля 40 дарослых мядзведзяў. Маладыя 
мядзведзі новых пакаленняў рассяляюцца паступова 
і далей, за межы запаведнай тэрыторыі. 

-- Мядзведзь зусім не такі ўжо просты, звычайны 
звер, як некаторыя думаюць,-- сказаў мне неяк 
Аляшкевіч.-- Не, мядзведзь зусім не дурны. Ён ведае 
шмат з таго, пра што людзі часам і здагадацца не мо- 
гуць. Праўда, мядзведзі не ўсюды аднолькавыя, як і 


людзі. 
Не на адзін капыл зроблены. Адзін -- разумней- 
шы, другі -- дурнейшы. Адзін -- здагадлівы, хітры 


ды кемны, а другі -- праставаты, тупаваты. Адзін 
смелы, цікаўны, лезе напралом, а другі - баязлівы, 
асцярожны, дзейнічае з аглядкай. Адзін -- злы, дру- 
гі -- лагодны. Яны і колерам поўсці і ростам таксама 
адрозніваюцца. Ёсць і цёмна-бурыя, амаль чорныя, і 
светла-карычневыя, і рыжаватыя, і шараватыя. Вялі- 
кія і малыя. 

Стары егер зірнуў на мяне шэрымі разумнымі ва- 
чамі, хітравата прыжмурыўся і заключыў трошкі іра- 
нічна: 

--. Вось якія яны, гэтыя нашы так званыя «мішкі». 

У запаведніку іх набярэцца прыблізна галоў з 
трыццаць, калі не больш, а той, каго мы з вамі ка- 
лісьці бачылі на канале, недзе знік. Даўно яго не ві- 
даць і не чуваць. Мусіць, перабраўся куды падалей, 
паглыбей, дзе жыццё спакайнейшае, бо на Сергучы, 
каля Крайцаў, у нас цяпер шумнавата для яго, мітус- 
ліва. 

Аляшкевіч расправіў свае невялікія, але даволі 
густыя вусы, якія былі, здаецца, зусім яшчэ нядаўна 
колеру спелага пшанічнага коласа, а не такія сівыя, 
як цяпер, і дадаў, нібы ўспомніўшы дадатковыя дэта- 
лі таго, гаворка пра што ішла раней. 

-- Так,-- паўтарыў ён,-- розныя мядзведзі жы- 
вуць у лесе, але чалавека кожны з іх баіцца. Самі без 
прычыны не нападаюць. Асабліва ўлетку, калі 
мядзведзь -- сыты, настроены мірна, лагодна, але 
асцярога ўсё ж патрэбна. Мушу вам сказаць, што 
лепш яму ў вочы не лезці. Ніхто ж не ведае, што мо- 
жа яму прыйсці ў галаву. 

У познюю восень ці ў пачатку зімы небяспечны 
стары мядзведзь, які яшчэ не лёг спаць на зіму. Не 
знайшоў сабе зручнага месца для спячкі, а мо з якога 
іншага выпадку. Блукае па лесе без пэўнай мэты, га- 
лодны, злы, неўраўнаважаны. Як кажуць, не ў гу- 
моры. 

Зімою такі беспрытульны бадзяга гатовы кінуцца 
на ўсё жывое. На першага сустрэчнага, хоць сабе і на 
чалавека. Гатовы задраць кожнага, бо згаладалы іна 
ўсё глядзіць, як на сваю здабычу. А ўвогуле, у звы- 
чайных, нармальных умовах, і асабліва ўлетку, мядз- 
ведзь -- звер не зласлівы, можна сказаць, нават ла- 
годны. 

Корміцца ягадамі чарнікі і бруснікі, суніцы і ма- 
ліны, крушыны і каліны, парэчак, рабіны і журавінамі, 
сцябламі і каранямі розных палявых і лугавых раслін, 
гароднінай і садавінай. Асабліва любіць мёд. Але ра- 
зам з расліннай ежай мае патрэбу і ў мясной. Адным 
словам, звер ён -- усяедны, як скажам, дзік ці, дарэ- 
чы, не раўнуючы, і як чалавек. Выпадкова знойдзе- 
най падлы мядзведзю, відаць, недастаткова. Вось ён 
і нападае часам, калі не хапае мяса, на лася, дзіка, 
казулю, а таксама і на хатнюю жывёлу -- на кароў, 
коней, авечак, свіней. І цяпер такія выпадкі здараюц- 
ца, але, праўда, рэдка,-- закончыў Аляшкевіч. 

Малады мядзведзь, выхаваны з маленства ў няво- 
лі, хутка прывыкае да чалавека і робіцца нібыта зу- 
сім свойскі. Але цалкам давяраць яму не варта. Ніко- 
лі немагчыма здагадацца, на што здольны мядзведзь, 
што можа ён зрабіць у тым ці іншым выпадку. Гэта 
будзе залежыць ад яго настрою ў кожнай канкрэтнай 
сітуацыі. 

Трэба адносіцца да яго асцярожна, бо, адчуўшы 
сваю вялізную сілу, перастаўшы баяцца чалавека, 
мядзведзь можа зусім нечакана ператварыцца з даб- 
радушнага, гультаяватага і, здавалася б, рахманага 
цельпука ў нахабнага, спрытнага ў руху, патраба- 
вальнага і здрадлівага самадура, небяспечнага дра- 
пежніка і шкодніка. 

Асабліва характэрна такая неўраўнаважанасць 
для старых мядзведзяў, якія добра разумеюць сваю 
магутнасць, сваю фізічную перавагу над усімі іншымі 
жывымі істотамі ў навакольнай мясцовасці. 

Такія вывады зрабіў я для сябе з таго, што чуў 
пра мядзведзяў. Пра іх я запісаў усё, што мне расказ- 
валі і раней, і цяпер супрацоўнікі запаведніка. 

І ў першую чаргу -- Колбін і Аляшкевіч. 

Вось, здаецца, і ўсё, чым я магу падзяліцца з вамі 
наконт мядзведзяў. Калі з'явіцца што-небудзь новае, 
абавязкова паведамлю ў далейшым. 


ПРА ЯНОТАЎ-ПАЛАСКУНОЎ 
І ЎСУРЫЙСКІХ ЯНОТАПАДОБНЫХ 
САБАК 


ЯНОТ І ЧАПЛЯ 


Амаль адразу пасля прыезду ў запаведнік я паці: 
кавіўся, зразумела, і далёкім сваяком мядзведзя -- 
янотам. Пытаўся ў мясцовых людзей, ці прыжыліся 
завезеныя сюды паласкуны. Ці маюцца звесткі аб іх 
колькасці па наваколлі, аб рассяленні? . 

Мяне цікавіла гэта тым больш, што я ў свой чае 
уважліва сачыў за акліматызацыяй янотаў на Палес- 
сі. Наведаў у 1972 годзе Прыпяцкі запаведнік і пера- 
канаўся, што яноты, завезеныя ў лясы над Прыпяц- 
цю, прыжыліся там добра. Яны размножыліся, рае- 
сеяліся далёка ад месца выпуску, папоўнілі мясцовую 
фауну і зрабіліся відам, характэрным для беларуска- 
га Палесся. 

А што можна сказаць пра янотаў-паласкуноў У 
лясах над Бярэзінай? Пра гэта я не атрымаў яшчэ 
пэўных і дакладных звестак. ; ; 

Ведаючы маю прыхільнасць да янотаў, Колбін 
сказаў мне, нібы ўспомніўшы нешта: 

2 Ёсць у мяне для вас адзін цікавы эпізод... 

Ён сабраўся з думкамі і пачаў расказваць: 

-- Было гэта, калі не памыляюся, у канцы 
1955 года, а можа, і трошкі пазней. Ва ўсякім вы- 
падку, пасля таго, як прыехала да нас з Мінска кіна- 
экспедыцыя, што здымала фільм «Бярэзінскі запавед- 
нік». Можа, памятаеце? Вось калі гэта было. У той 
час прывезлі да нас і выпусцілі ў лес для акліматы- 
зацыі янотаў-паласкуноў. І я ў гэтым удзельнічаў і на 
экран трапіў,-- дадаў Леанід Васільевіч не без зада- 
вальнення. ў 

Дык вось адзін ляснік у той мясцовасці, дзе іх вы- 
пусцілі, прачнуўся неяк сярод ночы, глянуў у акно і 
ўбачыў, што на старым дубе недалёка ад хаты 
чапля. Сухая вяршалінка была ў таго дуба, і на ёй 
сядзела шэрая чапля. Выбрала сабе гэтае месца для 
начлегу. 

Адначасова ляснік, прозвішча яго Верхаводка, 

заўважыў, як па ствале і па суках спрытна і лёгка ле- 
зе нейкі невялікі звер з пушыстым хвастом. Падбіра- 
ецца да чаплі. 

Ноч была светлая, месячная. У зверы з паласатым 
хвастом Верхаводка адразу пазнаў паласкуна. 

Ляснік ускочыў з ложка. 

Пакуль ён апрануўся і выйшаў з хаты, янот паспеў 
схапіць сонную чаплю за ногі. Чапля крычала, біла 
безупынна крыламі, але вызваліцца не змагла. 

Не выпускаючы чаплі, янот разам з ёю сарваўся з 
дрэва і быццам на парашуце спусціўся на зямлю. 

Месяц па-ранейшаму холадна і абыякава асвят- 
ляў узлесак, на якім толькі што адбылося трагічнае 
здарэнне. 


ПАЛАСКУНЫ НЕ ПРЫЖЫЛІСЯ 


Калі Леанід Васільевіч змоўк, я пашкадаваў, што 
не давялося мне самому ўдзельнічаць у выпуску яно- 
таў, і папрасіў яго расказаць падрабязней пра гэтую 
цікавую ідля мяне, ідля яго падзею. 

Колбін не адмовіўся і пачаў успамінаць асобныя 
дэталі. 

-- Прывезены былі чатыры паласкуны, два самцы 
і дзве самкі,-- паведаміў ён.-- Выпусцілі іх у мясцо- 
васці, дзе растуць і сосны, і бярозы, і ліпы, і дубы. 
Там мы загадзя развесілі для гасцей на дрэвах дзе- 
вяць дуплянак на выбар для першага жылля. Ёлеткі, 
у якіх былі прывезены яноты, мы шчыльна прыстаў- 
лялі да дуплаў. Такім чынам кожны янот мог тра- 
піць з клеткі адразу ў сваю дуплянку. Усё гэта было 
зазнята аператарамі для каляровага фільма. 

Пры выпуску яноты паводзілі сябе вельмі жвава 
і актыўна. Яны вылазілі з дуплянак і аглядаліся, 
спускаліся на зямлю, узнімаліся на суседнія дрэвы, 
залазілі ў іншыя дуплянкі. Адным словам, вывучалі 
абставіны. На людзей, што стаялі навокал, звяркі ўва- 
гі не звярталі. 

Першы год перасяленцы пражылі добра, перазіма- 
валі без усякіх прыгод. Мясцовасці, дзе былі выпу- 
шчаны, яны трымаліся на працягу ўсяго года ў ра- 
дыусе прыблізна кіламетра ад дуплянак. Да надыхо- 
ду зімы яноты наведвалі даволі часта леснічоўку, за- 
ходзілі нават у калідор будынка. 

Здарэнне з чапляй адбылося ў наступным годзе, 
Яшчэ праз тры гады бачыў я сляды янота каля рэчкі 
Сергуч, у 474-ым квартале. На працягу некалькіх га- 
доў распытваў пра янотаў у леснікоў. Ніхто з іх па- 
ласкуноў не бачыў, але яны чулі, што аднаго з іх за- 
стрэліў нейкі браканьер. Ён быццам не ведаў, што гэ- 
та за звер. 

Да таго часу звесткі пра янотаў ад егераў і лесні- 
коў паступалі больш-менш рэгулярна. Корму перася- 
ленцам, відаць, хапала. Там працякае рэчка Смолін- 
ка, вельмі балоцістая. Шмат у той рэчцы жаб, ёсць і 
рыба, і малюскі. 

-- Смолінка? -- не ўстрымаўся я, каб не перапы- 
ніць Колбіна.-- Рэчка гэтая мне знаёмая. Помню, як 
хадзіў па яе балоцістых берагах і па навакольнай 
дрыгве. На Смолінцы ўбачыў я першую бабровую 
хатку ў сваім жыцці. Добра ўяўляю сабе гэтую мясцо- 
васць. Думаю, што корму янотам на Смолінцы ха- 
пала. 


-- Тым не менш, паласкуны там не прыжыліся. 

--. Чаму? 

-- Можа, таму, што завезена іх было занадта ма- 
ла, усяго дзве пары,-- падкрэсліў Леанід Васільевіч. 

-- А можа, усё ж такі і прыродныя ўмовы былі не 
зусім спрыяльныя? -- выказаў я сваё меркаванне.-- 
Паласкунам, як вядома, патрэбны дубовыя лясы з 
дуплістымі старымі дрэвамі для жылля. У гэтым я 
пераканаўся, калі быў у Прыпяцкім запаведніку. Там 
шмат вялікіх старых дубоў. І клімат на Палессі знач- 
на цяплейшы. Мабыць і гэта мае значэнне. Там яноты 
размножыліся і распаўсюдзіліся даволі хутка. У ля- 
сах над Прыпяццю асноўным кормам паласкуноў 
з'яўляюцца малюскі, асабліва ракавінкі-бяззубкі 
і розныя насякомыя. Праўда, гэта ў летні перыяд. Гіс- 
торыя з чапляй,- казаў я далей,-- вельмі цікавая, 
але яна здаецца не характэрнай для янота. Ніколі я 
не чуў, каб паласкун мог напасці на такога буйнога 
птаха, як чапля. Гэта -- не яго здабыча, бо ён усё ж 
такі драпежнік дробны. Нават калі янот забіраецца ў 
куратнік, то і там ён не звяртае ўвагі на спалоханых 
курэй, а кідаецца адразу шукаць яйкі. Мне здаецца, 
што ў выпадку з чапляй паводзіны паласкуна былі 
выкліканы нейкімі незвычайнымі, невядомымі нам 
абставінамі. 

Леанід Васільевіч не пярэчыў. 

-- Магчыма,-- згадзіўся ён лаканічна. 

Пасля размовы з Колбіным давялося мне гута- 
рыць на тую ж тэму з ветэрынарным урачом запавед- 
ніка, кандыдатам сельскагаспадарчых навук Васілём 
Фёдаравічам Літвінавым. 

-- Звестак аб янотах-паласкунах на тэрыторыі за- 
паведніка не было з 1970 года,-- паведаміў ён.-- Ні 
разу не знаходзілі мы паласкуноў і сярод мёртвых 
звяроў, якія загінулі па той ці іншай прычыне. Нам 
дастаўляюць іх даволі часта для лабараторных да- 
следаванняў. 

Такім чынам, давялося мне пераканацца ў тым, 
што яноты-паласкуны, разумныя, рухавыя і спрытч- 
ныя звяркі, у Бярэзінскім запаведніку, на жаль, не 
прыжыліся. 


ПЕРАСЯЛЕНЦЫ З ДАЛЁКАГА ЎСХОДУ 


Затое другі перасяленец, усурыйскі янотападобны 
сабака, той самы пушысты звер, якога бабкі, Марыя і 
Алена, бачылі на беразе рэчкі Сергуч, а потым шука- 
лі ў музеі, каб пазнаёміцца бліжэй і разгледзець як 
след, прыжыўся тут добра, як і ўсюды на Беларусі. 

Дарэчы, ніхто яго сюды не перасяляў, ніхто не 
прывозіў. Ён сам тут пасяліўся, без дазволу і запра- 
шэння. Справа ў тым, што пяцьдзесят восем янотапа- 
добных сабак завезлі і выпусцілі ў 1953 годзе ў Зем- 
бінскім лясніцтве Барысаўскага раёна Мінскай вобла- 
сці. Адсюль і з іншых раёнаў янотападобныя сабакі 
самі перабраліся на тэрыторыю запаведніка. Яны жы- 
вуць і размнажаюцца ва ўсіх яго лясніцтвах. 

Мне часта даводзілася чуць ад многіх людзей і 
асабліва ад паляўнічых вельмі нездаволеныя і нядоб- 
разычлівыя выказванні наконт таго, што янотападоб- 
ны сабака - звер нібыта шкодны і непатрэбны і што 
акліматызацыя яго ў нашых лясах была памылкай. 

Я запытаўся ў Леаніда Васільевіча, якой думкі 
прытрымліваецца ён у гэтым пытанні. 

-- Янотападобнага сабаку,-- сказаў мне біёлаг,- 
зусім дарэмна абвінавачваць у тым, што ён нібыта 
знішчае птушанят і яйкі балотнай і лясной дзічыны. 
Гэта -- няпраўда. Ні птушак, ні яйкі ён не есць. Ла- 
віць птушак янотападобны сабака не можа, бо лапы 

ў яго кароткія і слабыя, а ў рухах ён марудны і нёпа- 
варотлівы, ходзіць павольна. Для лясной гаспадаркі 
зусім няшкодны. 

У гэтым я пераканаўся, назіраючы за янотападоб- 
нымі сабакамі і ў натуральных умовах, і ў няволі, 
калі трымаў іх у клетках. Асноўны корм іх -- нася- 
комыя, ягады, жабы і мышы. ўКабам яны аддаюць 
перавагу перад мышамі. Мышэй ядуць тады, калі ня- 
ма жаб. Свежае мяса птушак не ўжываюць. Асабліва 
любяць мяса, якое ляжала даўно. 

г Мабыць, янотападобны сабака любіць жаб та- 
му, што іх лягчэй лавіць,-- выказаў я сваю думку,-- 
а птушак не любіць таму, што не можа іх здабыць. Ён 
жа і па дрэвах лазіць не ўмее, як і ўсе сабакі. Птушкі 
для яго, слабога і няспрытнага, зусім недаступныя. 
Вось ён і аддае перавагу жабам, насякомым, ягадам і 
тухліне. 

-- Бясспрэчна,-- пацвердзіў Колбін.-- Часта га- 
вораць яшчэ, быццам там, дзе шмат янотападобных 
сабак, знікае нібыта баравая дзічына. І гэта няпраўда! 

Леанід Васільевіч ажывіўся. Выказванні яго набы- 
лі ўсё больш акрэслены, перакананы характар. 

-- Баравой дзічыны наогул становіцца ўсё менш і 
менш усюды. Нават і там, дзе янотападобных сабак 
зусім няма і ніколі не было. Колькі разоў даваў я ім 
у няволі свежыя яйкі, курыныя і розных іншых пту- 
шак, малых і вялікіх. Яны іх не елі, заўсёды ад све- 
жых адмаўляліся. Сумняваюся, каб янотападобныя 
сабакі для баравой і балотнай дзічыны, для птушак 
наогул, былі шкодныя,-- закончыў Колбін. 

На другі дзень я зайшоў у лабараторыю да Літві- 
нава. Ветэрынарны ўрач пацвердзіў выказванні Леа- 
ніда Васільевіча і дадаў яшчэ некаторыя звесткі: 

-- Янотападобныя сабакі размнажаюцца ўсюды 
вельмі інтэнсіўна,-- сказаў ён.-- Прыродныя асаблі- 
васці Беларусі звяркам гэтым даспадобы. Яны зася- 
ляюць усё новыя і новыя тэрыторыі. Часта займаюць 
пры гэтым норы барсукоў. Вельмі акуратныя чысцю- 
лі-барсукі адразу пакідаюць свае норы, забруджаныя 
ўсурыйскімі сабакамі. Амаль усюды янотападобныя 
сабакі выцясняюць барсукоў з іх ранейшых участкаў. 
Для лясных і балотных птушак можна іх лічыць ня” 
шкоднымі, але ёсць і другі бок справы,-- удакладніў 
вучоны.-- Янотападобны сабака -- істота неахайная і 

ўсяедная. Жыве брудна, есць усякія адкіды. Трэба 
мець на ўвазе, што некаторыя з янотападобных сабак 
заражаны трыхінелёзам, а ён пераносіцца і на іншых 
звяроў, і на хатніх свіней, і на чалавека. Сярод янота- 
падобных сабак распаўсюджана шаленства. У нас за- 
рэгістраваны такія факты. У Віцебскай вобласці ад 
шаленства янотападобных сабак пацярпелі дваццаць 
дзевяць чалавек. 

-- У запаведніку,-- дадаў Літвінаў,- мы право- 
дзім вакцынацыю пры дапамозе прыманак -- яйкі, 
мяса, рыба. Такія прыманкі з вакцынай мы раскідва- 
ем каля нор і па сцежках. Практыка паказала, што 
гэтыя меры эфектыўныя. 

Васіль Фёдаравіч змоўк, зірнуў на мяне праз аку- 
ляры і запытаўся: 

-- Якія можна з гэтага зрабіць вывады? 

Ісам на сваё пытанне адказаў: 

-- Колькасць янотападобных сабак трэба рэгуля- 
ваць. І мы гэта робім. У сямідзесятых гадах іх у нас 
адстрэльвалі ў сярэднім па дзвесце ў год... 

Між іншым, яны даюць добры пух для цёплых 
хустак. Жанчыны вельмі любяць такія хусткі. 

На гэтым наша гутарка закончылася. 

Аб янотападобных сабаках у мяне ў выніку раз- 
моў з Колбіным і Літвінавым склалася даволі поўнае 
ўяўленне, хоць можа і не ва ўсім спрыяльнае для гэ- 
тых звяркоў, завезеных з Далёкага Усходу. 


ШТО ТАКОЕ БІЯСФЕРНЫ ЗАПАВЕДНІК? 


З НЯДАЎНЯГА МІНУЛАГА 


Што гэта за слова такое -- біясферны? Яго можна 
пачуць даволі часта ў спалучэнні са словам «запа- 
веднік». 

Так называюць цяпер Бярэзінскі запаведнік, адзін 
з найстарэйшых у Савецкім Саюзе. 

Што гэтая назва азначае? У чым яе сэнс? 

Паспрабуем разабрацца, але спачатку ўспомнім 
яшчэ раз нядаўняе мінулае. 

Калі 30 студзеня 1925 года пастановаю Савета На- 
родных Камісараў БССР быў створаны Беларускі дзяр- 
жаўны запаведнік на рацэ Бярэзіне, мясцовасць гэтая 
была вельмі глухая і дзікая. 

Прырода яе, амаль не закранутая дзейнасцю ча- 
лавека, захавала ў асноўным свой першабытны ха- 
рактар. 

Большую частку тэрыторыі, якая была абвешчана 
запаведнай, займалі лясы таежнага тыпу. Яны ўзвы- 
шаліся суцэльнай сцяною ўздоўж шырокай поймы ра- 
кі Бярэзіны з яе шматлікімі старыцамі, прытокамі і 
пратокамі, з вялікімі і непраходнымі балотамі, заліў- 
нымі лугамі і забалочанымі нізінамі. 

Па тэрыторыі запаведніка Бярэзіна цячэ на пра- 
цягу ста дзесяці кіламетраў і на гэтым шляху прымае 
ў сваё рэчышча каля пяцідзесяці розных рэчак, рачу- 
лак і ручаёў. ; 

У гэтай малавядомай і маладаступнай мясцовасці 
экспедыцыя вядомага заолага, прафесара Беларускага 
дзяржаўнага універсітэта ў Мінску А. У. Фядзюшына 
знайшла ў 1924 годзе каля дваццаці паселішчаў рач- 
нога бабра. 

Да таго часу лічылася, што на тэрыторыі Беларусі 
баброў няма, што гэтыя вельмі рэдкія і каштоўныя 
звяры даўно ўжо зніклі, як і ўсюды ў межах былой 
Расійскай імперыі і наогул амаль на ўсім белым свеце. 

Неабходнасць захавання і размнажэння баброў і 
з'явілася адной з прычын стварэння ў вярхоўях Бя- 
рэзіны дзяржаўнага запаведніка. 

Пяцьдзесят восем гадоў прайшло з таго часу. І не- 
вялікі паляўнічы запаведнік, адміністратыўны і наву- 
ковы штат якога налічваў усяго некалькі адзінак, пе- 
ратварыўся ў вялікую і добра абсталяваную навукова- 
даследчую ўстанову сусветнага значэння. 

Менавіта цяпер, калі я пачаў наведваць яго часцей 
і пажыў тут некаторы час, зразумеў я асабліва ясна 
вялікае значэнне гэтага запаведніка. 

Як своечасова быў ён створаны яшчэ ў дваццатых 
гадах нашага стагоддзя! 

Спачатку назвалі яго Беларускім дзяржаўным за- 
паведнікам, бо іншых, акрамя яго, у нашай рэспублі- 
цы яшчэ не было. Ён быў адзіны і лічыўся ўстановай 
рэспубліканскай. У 1969 годзе ён ужо стаў запаведні- 
кам усесаюзнага значэння, а ў 1979 годзе яму быў 
прысвоены статус біясфернага запаведніка сусветнага 
значэння. 

З таго часу поўная афіцыйная назва яго гучыць 
цяпер так: «Беларускі дзяржаўны біясферны запа- 
веднік на рацэ Бярэзіне». 

У Савецкім Саюзе біясферных запаведнікаў усяго 
сем -- Бярэзінскі, Каўказскі, Сіхатэ-Алінскі, Прыок- 
ска-Тэраены, Рэпетэкскі, Сара-Чалекскі і Цэнтральна- 
Чарназёмны, а ва ўсім свеце-- сто чатырнаццаць. 
Дзейнасць такіх біясферных запаведнікаў каардыну- 
ецца Міжнародным Саюзам па ахове прыроды. 


НАРЭШЦЕ АГЛЕДЗЕЛІСЯ 


У эканамічнае жыццё людзей пачалі ў апошні час 
усё мацней, усё больш інтэнсіўна ўцягвацца асноўныя 
рэсурсы прыроды, якія здаваліся яшчэ нядаўна невы- 
чэрпнымі. 

Гаспадарчы кругаварот усё часцей і часцей выклі- 
кае вялікія і непажаданыя, часам вельмі шкодныя і 
непапраўныя змены ў прыродзе нашай планеты. Усё 
часцей і ўсё больш парушаюцца яе заканамернасці. 
Усё больш адчуваецца неабходнасць стварыць агуль- 
ную сістэму мерапрыемстваў, якія спрыялі б і ахове 
прыроды, і рацыянальнаму, разумнаму выкарыстоў- 
ванню яе багаццяў, бо яны часам вычэрпваюцца без- 
адказна і неразумна, знішчаюцца па-драпежніцку і з 
катастрафічнай хуткасцю. 

Людзі нарэшце агледзеліся і прыйшлі да думкі аб 

неабходнасці стварыць сістэму рэгулярных назіран- 
няў за станам навакольнага асяроддзя. І такая сістэ- 
ма цяпер арганізуецца. 

На гэтую тэму мне давялося размаўляць падрабяз- 
на і не адзін раз і з навуковымі супрацоўнікамі запа- 
ведніка, і з працаўнікамі Камітэта па ахове прыроды. 

Ад іх я даведаўся, што ў розных геаграфічных зо- 
нах ствараюцца станцыі комплексных назіранняў, 
якія будуць даваць дакладную інфармацыю аб сучас- 
ным стане прыроды і аб тых зменах, якія ў ёй адбы- 
ваюцца ў выніку дзейнасці чалавека. 

Часткаю такой сістэмы з'явіцца і сець біясферных 
запаведнікаў. Яны будуць весці назіранні ў трох ас- 
ноўных напрамках: у напрамку, агульным для ўсіх 
біясферных запаведнікаў планеты; у напрамку, вы- 
значаным для пэўнай зоны; і ў напрамку, характэр- 
ным для кожнага канкрэтнага запаведніка паасобку. 


ЗАДАЧЫ І ПЕРСПЕКТЫВЫ 


У адпаведнасці з гэтымі ўстаноўкамі тэрыторыя 
Бярэзінскага запаведніка падзелена на чатыры зоны. 

Гэта ў першую чаргу -- «рэзерват», зона абсалют- 
най запаведнасці, поўнай недатыкальнасці прыроды. 
Можна, калі хочаце, назваць яе і зонай абсалютнага 
спакою. Тут, на плошчы ў трыццаць тысяч гектараў, 
забаронена ўсякая дзейнасць чалавека, усякае ўмя- 
шальніцтва ў жыццё прыроды. Тут не дапускаецца ні 
рубка дрэў і кустоў, ні лоўля звяроў, птушак і рыб, ні 
збіранне раслін, грыбоў і ягад. Катэгарычна забароне- 
на ў «рэзерваце» ўсё, што можа парушыць натуральнае 
жыццё прыроды. Усё, што можа выклікаць усякае 
змяненне, павелічэнне ці скарачэнне колькасці ўсіх 
відаў жывёльнага, птушынага і расліннага свету. Да- 
зваляюцца толькі навуковыя назіранні. Недатыкаль- 
ная прырода гэтай зоны будзе расці і развівацца па 
сваім уласным законам без усякага ўздзеяння з боку 
чалавека і сучаснай цывілізацыі. 

Другая зона, зона звычайнага запаведнага рэжы- 
му, займае плошчу ў дваццаць тысяч гектараў. У да- 
лейшым яна будзе праз некаторы час далучацца да 
«рэзервата». 

Трэцяя зона, эксперыментальна-запаведная, пло- 

шчаю ў семнаццаць тысяч гектараў, знаходзіцца ў 

паўночнай частцы запаведніка. Тэрыторыя гэтай зо9- 
ны была найбольш моцна закранута ўздзеяннем з бо- 
ку чалавека на працягу даволі значнага часу. 

І, нарэшце, чацвёртая зона. Зона адпачынку і эк- 
скурсій. Па свайму рэжыму і прызначэнню зона гэтая 
будзе нагадваць прыродны парк. Яна неабходна для 
таго, каб ратаваць усе тры асноўныя зоны ад непа- 
срэднага сутыкнення з патокам арганізаваных і не- 
арганізаваных турыстаў, якія тысячамі імкнуцца на- 
ведваць запаведнік у летні час. 

Для таго каб праводзіць неабходныя доследы, бія- 
сферныя запаведнікі будуць забяспечаны адзіным 
комплексам прыбораў і адзінай праграмай назіран- 
няў за развіццём розных біялагічных, геафізічных і 
хімічных працэсаў, якія адбываюцца ў прыродзе, за 
жыццём жывёльнага і расліннага свету. 

Здабытыя такім чынам звесткі аб стане прыроды 
ў розных геаграфічных зонах Зямлі будуць апрацоў- 
вацца і абагульняцца ў межах кожнай зоны, кожнай 
дзяржавы і, нарэшце, усёй нашай планеты ў цэлым. 

Вынікі такіх сістэматычных і шматгадовых дасле- 
даванняў і назіранняў дапамогуць зразумець напрам- 
кі і масштабы змен, якія адбываюцца ў біясферы ЗВям- 
лі. Яны дапамогуць вызначыць усё неабходнае для 
найбольш рацыянальнага выкарыстоўвання скарбаў 
прыроды, іх аховы і ўзнаўлення. 

Да ўсяго, аб чым мы гаварылі, можна яшчэ да- 
даць, што адной з вельмі важных задач Бярэзінскага 
запаведніка, як і ўсіх, з'яўляецца распаўсюджванне 
ў народзе ведаў аб навакольным асяроддзі, аб біясфе- 
ры Зямлі, і прапаганда ідэй аховы прыроды. 

Вось які вялікі змест і які глыбокі сэне хаваюцца 
ў двух гэтых словах -- біясферны запаведнік. 

Вось што яны азначаюць. 


ГАДАВАЛЬНІК ЛЯСНЫХ ЗВЯРОЎ 


БЛІЗКАЕ СУСЕДСТВА 


Жыццё звяроў і птушак цікавіць мяне па-раней- 
шаму больш за ўсё іншае. 

Недалёка ад цэнтральнай сядзібы, дзе я жыву, 
знаходзіцца тэрыторыя так званага «Гадавальніка 
лясных звяроў». 

Зусім, можна сказаць, блізкае суседства! І мне 
вельмі прыемна і зручна, што я магу ў кожны час, 
як толькі захачу, прыйсці сюды, каб зірнуць яшчэ раз 
на каго-небудзь з маіх добрых знаёмых -- на зубра з 
зубрыцай і маленькім светла-рыжым зубранём, на ла- 
ся і ласіху з ласяняткам, на ваўкоў, на мядзведзяў 
і дзікоў. 

Я магу наведваць іх хоць кожны дзень. 

І я раблю гэта, як толькі з'явіцца такая патрэба. 
Я магу доўга глядзець на таго ці іншага звера. 

Магу праверыць кожную дэталь яго знешняга вы- 
гляду, выраз вачэй, асаблівасці руху, і калі ён бя- 
жыць, і калі знаходзіцца ў стане спакою, і калі звер 
спіць ці проста адпачывае, калі ён даглядае і корміць 
малых, калі ён у добрым настроі ці ў злым, у гневе 1 
ярасці, у стане пагрозы ці ў стане прыязні. 

Вось і сёння прыйшоў я сюды пасля полудня, каб 
адпачыць ад работы, асвяжыцца прыемнымі ўражан- 
нямі, настроіцца на добры лад. 

Раніца, як і ўчора, пахмурная і халодная. У ніз- 
кім шэрым небе то з'яўляюцца невялікія бледна-бла- 
кітныя прасвецінкі, то пачынае церушыць дробны, 
ледзь прыкметны дожджык. 

У густым і вільготным альховым лесе жывуць на 
прасторных агароджаных участках звяры, характэр- 
ныя для Бярэзінскага запаведніка. 

Гэта нешта накшталт натуральнага заапарка. 

Лясныя звяры адчуваюць сябе тут зусім вольна. 
Яны жывуць сваім звычайным жыццём, у прывычных 
умовах. Кормам яны забяспечаны. Ніхто іх не тур- 
буе, і яны не баяцца людзей. Давяраюць людзям, 

прывыклі да іх і не звяртаюць увагі на рэдкіх навед- 
вальнікаў, бо цалкам заняты, як на волі, сваімі што- 
дзённымі сямейнымі справамі. 

На вачах у людзей звяры жывуць гэтак жа вольна 
і непрымусова, як і ў дзікім неагароджаным лесе. 
Асабліва характэрна гэта для маладняку, які нара- 
дзіўся і вырас у гадавальніку. 

Тут можна падоўгу глядзець на дзікіх звяроў з 
блізкай адлегласці. Назіраць за іх жыццём, вывучаць 
іх паводзіны, звычкі, норавы. 


ШЧАСЛІВАЯ СЯМЕЙКА 


У гадавальніку лясных звяроў я часта затрымлі- 
ваюся каля ўчастка, на якім жыве цэлая чарада 
дзікоў. 

Падоўгу назіраю за іх паводзінамі. 

Дзіўлюся, якія яны спрытныя і паваротлівыя. 
Якія імклівыя ў руху, асабліва маладыя. Бягуць трус- 
цой шпарка і лёгка, а ногі ў іх хударлявыя, даўга- 
ватыя. 

Бярэзінскія дзікі -- вельмі буйныя. Куды буйней- 
шыя за тых, што вядуцца ва ўсіх іншых мясцовасцях 
нашай краіны. Мне казалі, што тут, у запаведніку, су- 
стракаюцца асобныя вяпры, вага якіх дасягае трохсот 
і нават болей кілаграмаў. Яны проста здзіўляюць сва- 
імі вялізнымі памерамі. 

Вось, дарэчы, адзін з такіх. Стаіць недалёка ад мя- 
не, нібы на выстаўцы. 

Які ён прыгожы, зграбны! 

Такіх не ўбачыш нават і ў Белавежскай пушчы. 

Падышоў да старой алешыны, спыніўся і цяпер 
чухаецца то адным бокам, то другім, рохкаючы ад 
асалоды. 

Рухі яго імпэтныя, нястрымныя. Здаецца, што тоў- 
сты адпаліраваны ствол старога дрэва не вытрымае та- 
кога моцнага напору і вось-вось паваліцца. 

Серабрыстае шчыльнае шчацінне на дужым целе 
дзіка льсніцца і зіхаціць чарнёным срэбрам. Лыч у 
яго даўгаваты, выцягнуты наперад і ўніз, нібы хобат. 
З абодвух бакоў: пашчы бялеюць вострыя, загнутыя 
іклы -- грозная і надзейная зброя кожнага дарослага 
вепра. Усе асаблівасці яго знешняга выгляду і паво- 
дзін сведчаць выразна аб энергіі, сіле і здароўі, аб 

упэўненай самаздаволенасці гэтага шасцігадовага се- 
кача. Відаць, адчувае ён сябе вельмі добра, бо леп- 
шага месца і не ведае. Прывык і да людзей, і да ўчаст- 
ка, бо быў узяты сюды ў маладым узросце. 

Цяпер сякач -- гаспадар усяго ўчастка, старэйшы 
і дужэйшы за ўсіх і таму ўзначальвае ўсю чараду, ці, 
правільней кажучы, усё гэтае вялікае сямейства. Мат- 
кі, а таксама і маладзейшыя пакаленні -- свінкі, пад- 
свінкі і парасяты розных узростаў -- паслухмяна пад- 
парадкоўваюцца яму. 

Крыху далей ад бацькі-секача ляжыць на зямлі 
адна з матак. Дрэмле, заплюшчыўшы вочы, выпра- 
стаўшы ногі і падставіўшы тоўсты бок пад праменні 
сонца. Другая разлеглася ў вялікай лужыне. Прымае 
цёплую «гразевую ванну» і таксама рохкае часам ад 
вялікага задавальнення. 

Вакол гэтых прадстаўнікоў старэйшых пакаленняў 
снуюць між алешын спрытныя стракаценькія пара- 
сяткі. Мітуслівыя і паваротлівыя, бураватага колеру, 
з цёмнымі прадольнымі палоскамі па спіне і баках, 
з тонкімі ножкамі і смешна закручанымі кароткімі 
хвосцікамі, яны лётаюць па ўсяму вялікаму ўчастку 
і ўсюды шукаюць сабе спажыву. Цалкам занятыя 
сваімі справамі і гульнямі, парасяты не звяртаюць на 
мяне ніякай увагі. 

Я для іх не існую. 

Можна гадзінамі наглядаць за імі. Трэба толькі 
не шумець і не рабіць лішніх рухаў. Яны людзей не 
баяцца, калі тыя не лезуць ім у вочы. 

Прывыклі да людзей і дарослыя дзікі. І яны не 
звяртаюць увагі на наведвальніка, які глядзіць на іх, 
паводзячы сябе ціха і не праяўляе назойлівасці. 

Колькі ж тут малых? 

Падлічваю некалькі разоў, бо часта збіваюся з лі- 
ку. Надта ж яны жвавыя, паваротлівыя, рухавыя і 
непаседлівыя. 

Нарэшце падлічыў дакладна. Адзінаццаць! 

На волі дзікія свінні таксама жывуць асобнымі ча- 
родамі і трымаюцца заўсёды пэўнага ўчастка, хоць ён 
і нічым не агароджаны. Як і шмат якія іншыя звяры, 
не любяць яны выходзіць за межы свайго ўчастка. 

Для сямейкі, на якую я гляджу, агароджаны дра- 
цяной сеткай участак вільготнага лесу з'яўляецца пры- 
вычным месцажыхарствам. Ён для іх -- родны дом. 

Асабліва адчуваюць гэта парасяты, бо тут яны ўсе 
нарадзіліся. Іншага месца парасяты не ведаюць і ве- 
даць не хочуць, бо і прасторы, і корму ім тут хапае, а 
гэта для іх -- самае галоўнае. 

На волі дзікі -- вельмі асцярожныя і недаверлівыя. 
Заўважыўшы чалавека ў лесе, яны ўцякаюць ад яго як 
мага хутчэй, але пры нечаканай сустрэчы з ім на сваёй 
тэрыторыі могуць часам праявіць і злосную агрэсіў- 
насць. 

Асабліва небяспечны дзік, калі ўбачыць чалавека ў 
непасрэднай блізкасці да парасят. Але ўзятыя яшчэ 
малымі, дзікія свінні хутка і лёгка прывыкаюць да лю- 
дзей. 

У лясным гадавальніку ўчастак для дзікоў най- 
больш вялікі ў параўнанні з усімі астатнімі. Тут ёсць 
усё, што ім патрэбна для нармальнага жыцця на волі. 
Розніца толькі ў тым, што ў дадатак да розных дароў 
прыроды, якія дзікі шукаюць і знаходзяць на сваім 
участку, яны забяспечаны яшчэ і падкормкай, якую 
дае ім чалавек. 

Разам з натуральным кормам дзікі ў гадавальніку 
атрымоўваюць рэгулярна і такія пачастункі, як буль- 
ба і бульбяныя ачысткі, мука, гародніна і розныя хар- 
човыя адходы. 

ЗКывецца ім тут, відаць, няблага. 

Адным словам, шчаслівая сямейка! 


НЕПРЫЕМНАЕ ЗДАРЭННЕ 


Калі я вяртаўся ад участка дзікоў, сустрэлася мне 
Святлана Чычыкіна, кандыдат біялагічных навук, су- 
працоўніца запаведніка, і я падзяліўся з ёю сваімі на- 
зіраннямі і ўражаннямі. 

Малады вучоны выслухала мяне ўважліва і раска- 
зала пра адно непрыемнае здарэнне, якое адбылося тут 
нядаўна. 

-- Аднойчы была я на тэрыторыі гадавальніка ад- 
на,-- паведаміла Святлана Мікалаеўна.-- Вакол было 
ціха і спакойна. Раптам пачула гукі транзістара. Мяне 
гэта ўстрывожыла. Я пайшла ў той бок і ўбачыла, як 
«вясёлая» кампанія вылезла з «Волгі», якая толькі што 
пад” ехала да брамы. Адзін з «гасцей», п'яны больш за 
іншых, вырашыў, як відаць, пазабавіцца на свой лад. 
Ён пералез цераз агарожу і наблізіўся да зуброў, дэ- 

манстратыўна размахваючы кіем. Зубр і зубрыца гля- 
дзелі на яго насцярожана, у напружаным чаканні схі. 
ліўшы галовы. 

Астатнія пасажыры прыціхлі. Адзін за адным яны 
паступова адышлі ад участка і непрыкметна вярнуліся 
да машыны. 

Я падбегла да агарожы і патрабавала, каб п'яны 
неадкладна вярнуўся. Ён неахвотна павярнуў назад. 
Трохі павагаўшыся, пералез цераз агарожу і, змрочна 
пазіраючы на мяне, нездаволена прабурчаў сабе нешта 
пад нос. 

Калі я пачала яго дакараць, даводзячы ўсю неда- 
рэчнасць, небяспечнасць і нават злачыннасць такіх па- 
водзін, ён аглянуўся па баках. Пераканаўшыся ў тым, 
што яго спадарожнікі стаяць каля машыны і што мы 
засталіся адны, «госць» замахнуўся на мяне кіем... 

Лаючыся на кожным кроку, але стараючыся не тра- 
ціць раўнавагі і трымацца роўна, ён неахвотна пайшоў 
да сваіх прыяцеляў. 

-- Ці часта здараюцца такія эксцэсы? -- запытаў- 
ся я, не хаваючы свайго абурэння. 

-- На жаль, не вельмі рэдка,-- адказала Чычы- 
кіна.-- Трэба сказаць, што «героямі» агідных учын- 
каў з'яўляюцца звычайна выпадковыя, праезджыя 
«наведвальнікі». Тутэйшыя людзі, а таксама жыхары 
наваколля, удзельнікі экскурсій у большасці сваёй 
праяўляюць да мясцовай фаўны добразычлівую заці- 
каўленасць. Даўно я пераканаўся ў тым, што блізкасць 
да жывой прыроды, сяброўства з жывёльным светам 
ачышчае душу чалавека ад усяго лішняга, шкоднага, 
непатрэбнага, робіць яго добрым, справядлівым, сум- 
ленным. 

Наведвальнік можа тут набыць першыя агульныя 
звесткі па заалогіі, неабходныя кожнаму чалавеку, 
і даросламу, і падлетку, і малому дзіцяці. Ён можа 
тут набыць пэўнае ўяўленне аб прадстаўніках жы- 
вёльнага свету Беларусі, можа пазнаёміцца з імі не- 
пасрэдна, магчыма, першы раз у сваім жыцці. 

На жаль, не ўсе гэта разумеюць, не ўсім уласціва 
такое адчуванне. Сустракаюцца часам сярод навед- 
вальнікаў і такія, хто паводзіць сябе не як сябар пры- 
роды, не як чалавек удумлівы і прагны да ведаў, а як 
невук, дзікун і злачынца. 


ВАЎКІ 


ІНГА 


Я падышоў да ўчастка, дзе жывуць ваўкі. 

Убачыўшы мяне, ваўчыца падбегла да сеткі і за- 
віляла хвастом. У поглядзе яе залаціста-жоўтых ва- 
чэй свяціўся выраз добразычлівай лагоды. 

--. Якая ж ты харошая! -- сказаў я ласкавым то- 
нам.-- Як цябе завуць? 

У адказ яна завіляла хвастом яшчэ мацней. 

-- Можа, ты Маша?.. Машка?.. 

Назваў я гэтае імя наўздагад, але, відаць, памы- 
ліўся. 

Ваўчыца глядзела на мяне па-ранейшаму лагод- 
на. Яна прыхільна віляла хвастом, але асаблівага 
ўзрушэння не праяўляла. Выразныя вочы пазіралі 
прыязна, але не зусім упэўнена. Яна схіліла галаву 
набок, насцярожыла вострыя вушы. 

Уся пастава яе сведчыла, што ваўчыца намагаец- 
ца зразумець, што мне трэба, што я хачу сказаць. 

Ну, як яшчэ можа называцца ваўчыца? 

У майго сына Артура была калісьці сука пароды 
«баксёр», лютая і грозная з выгляду, але добрая ірах- 
маная, Інга. 

Па звычцы, па нейкай раптоўнай асацыяцыі, я па- 
клікаў: 

--. Інга!.. Інга! Інгуля!.. 

Вы не можаце сабе ўявіць, што тут здарылася з 
ваўчыцай. Яна завішчала ад вялікага задавальнення, 
закруцілася на месцы і пачала качацца па зямлі. По- 
тым ускочыла, узнялася на заднія лапы і абаперлася 
пярэднімі ў сетку вальеры. 

Я прыклаў руку да сеткі, і ваўчыца аблізнула мне 
далонь. Усімі сваімі паводзінамі яна нагадвала саба- 
ку, вялікага і добрага сабаку. 

У той жа дзень я даведаўся, што не памыліўся, ка- 
лі выпадкова назваў ваўчыцу Інгай. Якраз так яе і 
звалі. І яна добра ведала сваё імя, ахвотна адгукалася 

на яго і бурна радавалася, калі хто-небудзь звяртаўся 
да яе, называючы па імені. 

Мне сказалі, што Інга была набыта ў чэрвені 
1976 года за сто рублёў у гаспадара, які прывёз яе ў 
запаведнік на легкавой машыне пад выглядам сабакі. 

Нарадзілася Інга ў 1974 годзе і жыла ў гаспадара 
два гады. Было ёй там, відаць, не надта добра. Расла 
яна ў неспрыяльных умовах з недастатковым харча- 
ваннем, бо экстэр'ер у Інгі быў слабаваты, не зусім 
нармальны. 

Ростам яна невялікая, меншая за звычайную ваў- 
чыцу аднаго з ёй узросту. Але характар у Інгі, нягле- 
дзячы на неспрыяльныя ўмовы жыцця і нядобрае 
выхаванне,-- дружалюбны, ласкавы. 

Інга любіць вадзіцца з людзьмі. 

Радуецца, калі да яе падыходзяць, калі звярта- 
юць на яе ўвагу, калі гавораць з ёю. Так было і сён- 
ня, у дзень нашага першага знаёмства. Але Інга адно- 
сіцца прыхільна толькі да людзей дарослых. 

Дзяцей яна не любіць, асабліва падлеткаў. Напэў- 
на, нацярпелася ад іх у свой час нямала. Можа, дзеці 
дражнілі яе, крыўдзілі, дакучалі. 

Аб тым, што раней абыходзіліся з ёю нядобра, 
сведчыць і тое, што ваўчыца забыла свайго гаспада- 
ра адразу, як толькі ён пакінуў яе ў вальеры адну і 
пайшоў, не развітаўшыся, назаўсёды. 

Інга па ім не сумавала, не чакала яго і не шукала 
сярод людзей, што наведвалі гадавальнік. Была яна 
спачатку вельмі схуднелая і заўсёды галодная. У пер- 
шыя дні прагна з'ядала па некалькі вялікіх місак 
мясных адкідаў за адзін раз, пакуль не падкармілася, 
не паправілася прыкметна. 


ПЕРШЫЯ ЎЦЁКІ 


У ліпені 1976 года, праз месяц, пасля таго як яна 
пачала сваё новае жыццё на ўчастку ваўкоў за ага- 
рожай, Інга падкапала сетку і ўцякла. 

Вакол далёка раскінуўся вялікі запаведнік, на- 
дзейны прытулак для кожнага дзікага звера. Было 
куды ўцячы, было дзе схавацца. 

І яна пайшла... 

Куды? У лес? 

Не! Інга і не думала аб тым, каб знікнуць як мага 

хутчэй у лясным гушчары. Ёй было сумна без лю- 
дзей. І яна не схавалася ў лесе, а спакойна пайшла па 
роўным асфальце дарогі ў цэнтральную сядзібу запа- 
ведніка. 

На плошчы ваўчыца спынілася перад будынкам 
гасцініцы і стала ў нерашучасці каля ўвахода. Было 
гэта ў час перапынку на абед. 

Да будынка падышлі навуковыя супрацоўніцы 
Святлана Чычыкіна і Таццяна Паўлюшчык. Абедзве 
яшчэ не мелі кватэр, жылі часова ў гасцініцы і пра- 
цавалі ў гадавальніку дзікіх лясных птушак, пра які 
я раскажу вам крыху пазней. 

Жанчыны наблізіліся да ваўчыцы. 

Людзей вакол не было. Перапынак на абед толькі 
што пачаўся. Інга ўбачыла іх і кінулася насустрач. 
Пачала скакаць вакол жанчын і качацца па зямлі 
каля іх ног. 

На Святлане Мікалаеўне была чырвоная сукенка, 
і жанчынам здалося, што Інга можа спалохацца чыр- 
вонага колеру і не захоча з імі пайсці. Яны ведалі, 
што ваўкі, як і шмат якія іншыя звяры, не любяць 
гэты колер, баяцца яго. Таму Чычыкіна папрасіла 
Таццяну адвесці Інгу ў свой нумар, а сама пайшла 
пераапрануцца і прынесці нашыйнік з павадком. 

Таццяна пагладзіла Інгу па галаве і паклікала ісці 
за сабою. Ваўчыца паслухалася і пайшла з ёю ў гасці- 
ніцу. На шчасце, ніхто ім на лесвіцы не сустрэўся. 

Інга ахвотна паднялася на другі паверх і ўвайшла 
ў пакой. Там яна хутка ўсё агледзела і абнюхала, 
ускочыла на ложак і адразу на ім разлеглася, выяў- 
ляючы ўсім сваім выглядам поўнае задавальненне. 
Абстаноўка ёй, відаць, спадабалася. 

Тым часам прыйшла ў нумар і Святлана Мікала- 
еўна, пераапранутая ў светлае адзенне, і прынесла на- 
шыйнік з павадком. Яна прылашчыла ваўчыцу, але 
хвалюючыся і спяшаючыся, назвала яе некалькі ра- 
зоў не Інгай, а чамусьці Ірмай. Ваўчыца як быццам 
не рэагавала на такую «няўважлівасць» і дазволіла 
надзець на сябе нашыйнік. 

Гладзячы яе па галаве і гаворачы з ёй пяшчотна, 
па-сяброўску, жанчыны намагаліся, каб Інга выйшла 
з памяшкання, але ваўчыца ніяк не згаджалася пакі- 
нуць ложак. Вельмі ёй падабалася ляжаць на цёп- 
лым і мяккім месцы, з такім знаёмым і прыемным 

для яе пахам. Яна адмаўлялася злезці, а калі жанчы- 
ны ўсё ж такі сцягнулі яе на падлогу, Інга спрытна 
схавалася пад ложкам. Нарэшце ім удалося ўгава- 
рыць яе вылезці з-пад ложка і пайсці разам з імі. 

З гасцініцы жанчыны павялі ваўчыцу ў гадаваль- 
нік. Па дарозе Святлана Мікалаеўна раптам назвала 
яе правільнае імя -- Інга. 

Пачуўшы яго, ваўчыца зноў бурна ўзрадавалася, 
кінулася жанчыне на грудзі і лізнула ў твар. Ад не- 
чаканасці тая ўпала, але павадка з рукі не выпусціла, 
і Інга аблізала ёй увесь твар. 

Да гадавальніка яны зайшлі без прыгод і здарэн- 
няў, нікога не сустрэўшы. Інга спакойна, у лагодным 
настроі ўвайшла на ўчастак ваўкоў, а пашкоджанне 
ў агарожы было адразу выпраўлена. 


ДРУГІЯ УЦЁКІ 


Другім разам Інга ўцякла з вальеры незадоўга пе- 
рад маім прыездам, у чэрвені 1978 года, увечары, але 
ад свайго ўчастка далёка не адышла. 

Здарылася так, што Чычыкіна была яшчэ на тэры- 
торыі гадавальніка. 

Інга пазнала яе і выскачыла з-за дрэў на алею. 

Спынілася на хвіліну, узняла галаву, пацягнула 
носам паветра і штосілы кінулася да блізкага ёй ча- 
лавека. 

-- Радасна скакала ваўчыца вакол мяне,-- успа- 
мінала потым Святлана Мікалаеўна.-- Ледзь не збіла 
мяне з ног. 

У гэты момант па алеі ішоў нейкі незнаёмы муж- 
чына ў гімнасцёрцы. 

Убачыўшы такую сцэнку, ён спыніўся ў нерашу- 
часці. 

Выгляд у яго быў разгублены. Ён, мабыць, не ве- 
даў, што рабіць. Ці ратаваць жанчыну ад дзікага зве- 
ра, ці ўцякаць, ці клікаць на дапамогу. 

Чычыкіна заўважыла, што гімнасцёрка на ім была 
падперазана шырокім скураным рэмнем. Яна ўсміхну- 
лася і сказала як мага спакайней: 

-- Непакоіцца няма прычын. Пазычце мне, калі 
ласка, ваш рэмень на некалькі мінут, і ўсё будзе доб- 
ра. Незнаёмы зразумеў, што небяспека нікому не пя- 
гражае. Ён зняў рэмень, падышоў бліжэй і даў яго 

мне. Тады я надзела рэмень на тыю Інгі і папрасіла 
чалавека патрымаць ваўчыцу, пакуль я адамкну за- 
мок і адкрыю ўваход у вальеру. Наведвальнік зноў 
згадзіўся, хоць на гэты раз і не без вагання. Ён узяў- 
ся за рэмень, паглядаючы на Інгу з некаторай апас- 
кай, але тая не пярэчыла. Стаяла побач з ім спакой- 
на, трымалася паслухмяна, і я адкрыла вальеру. Ра- 
зам са мною ўвайшла туды і Інга. 

Калі я зняла з Інгі рэмень, выйшла з вальеры і 
замкнула яе зноў, ваўчыца пачала хвалявацца. Сваё 
нездавальненне яна праяўляла сярдзітым бурчаннем. 

Я аддала рэмень наведвальніку, падзякавала і па- 
прасіла яго пайсці, а сама засталася на некаторы час 
каля сеткі, каб супакоіць Інгу. Ласкавым тонам уга- 
варвала ваўчыцу не злаваць, не крыўдзіцца на мяне. 

І яна супакоілася. 

Пачала лізаць маю руку цераз сетку. 


ЧЫНГІЗ 


Сёння ўвесь дзень пахмурна і халаднавата. 

Зрэдку з'яўляецца сонца і адразу хаваецца ў ніз- 
кіх, цёмных хмарах. Дзьме халодны паўночны вецер. 

Усю першую палову дня сядзеў за сталом і праца- 
ваў над сабранымі перад тым матэрыяламі. 

Калі стаміўся, вырашыў пайсці ў гадавальнік і на- 
ведаць Інгу. 

Ваўчыца сустрэла мяне гэтак жа радасна, як і ў 
першы раз. Кінулася да сеткі і замахала хвастом. 

Недалёка ад Інгі ляжаў пад старой алешынай вя- 
лікі воўк. Убачыўшы, што я падышоў бліжэй, ён не 
варухнуўся. Толькі прыўзняў галаву з шырокім іл- 
бом і ўважліва зірнуў на мяне разумнымі, коса па- 
стаўленымі вачамі. 

Пакуль Інга частавалася тым, што было мною 
прынесена, воўк спакойна ляжаў, глядзеў на яе і не 
рабіў ніякіх спроб далучыцца да ваўчыцы ці пры- 
своіць сабе тое, што яна атрымала. Ён паводзіў сябе, 
як сапраўдны добра выхаваны «джэнтльмен» ці, пра- 
вільней кажучы, як сапраўдны прадстаўнік сямейства 
сабак, бо сабака, як і воўк, ніколі не адбірае ад самкі 
тое, што яна есць. Наадварот, калі ён сам есць і самка 
наблізіцца да яго, ён звычайна адыходзіць убок і ад- 
дае ёй тое, чым частаваўся. 


15 


Толькі цяпер я прачытаў надпіс на агарожы, на 
які раней чамусьці не звярнуў увагі. 

На шыльдачцы было сказана: «Воўк Чынгіз, 
1971 года нараджэння. Выхаваны ў хатніх умовах». 
Надпіс мяне зацікавіў. 

Што гэта за Чынгіз? 

Як ён сюды трапіў? 

Дзе жыў раней? 

Неўзабаве высветлілася, што Чынгіза выхаваў з 
маленства ў хатніх умовах Фёдар Рэўзін, мастак-кан- 
структар Мінскага аўтазавода, а потым аддаў яго ў 
запаведнік. 

Пра складанае жыццё і нялёгкі лёс свайго гада- 
ванца, пра яго розум, кемлівасць і здольнасці Рэўзін 
напісаў цікавую кніжку пад назвай «Чынгіз -- шэры 
воўк». 

У гэтай кніжцы, якая выйшла ў свет у 1975 годзе, 
аўтар паведаміў нямала каштоўных фактаў і назіран- 
няў, звязаных з псіхалогіяй не толькі ваўка, але і са- 
бак, лісы, крумкача і розных іншых звяроў і птушак, 
якія ў яго жылі. 


ДУМКІ НАКОНТ ЛЁСУ ВАЎКОЎ 


Даведаўшыся пра ранейшае жыццё Чынгіза, я па- 
чаў прыглядацца да яго з асаблівай цікавасцю. г 

Гэта быў буйны, магутны і вельмі прыгожы сямі- 
гадовы воўк у поўным росквіце жыццёвай сілы. У ру- 
хах яго адчувалася спакойная ўпэўненасць. Вочы свя- 
ціліся розумам, адвагай і адначасова добразычлі- 
васцю. 

Інгу і Чынгіза я наведваў кожны раз, калі бываў У 
гадавальніку. У суседняй вальеры побач з імі жыла 
яшчэ адна пара ваўкоў -- Джымі і яго сястра без іме- 
ні, але яны нешта мне не прыглянуліся. 

Не было ў іх тых індывідуальных асаблівасцей, 
якімі яны маглі б адрознівацца ад іншых ваўкоў. Ад- 
сутнічалі тыя рысы, якія маглі б мяне зацікавіць. 

Джымі і яго сястра былі маладыя ваўкі. Здаваліся 
яны нейкімі невыразнымі, нічым не вылучаліся, а Ін- 
га і Чынгіз кідаліся адразу ў вочы, як «асобы» З 
больш высокім, ясна выяўленым інтэлектам. 

Праўда, яны былі старэйшыя па ўзросту, больш 
вопытныя і развітыя Ў параўнанні з маладымі ваўка- 

мі, але, ва ўсякім выпадку, нязменна прыцягвалі маю 
ўвагу як самастойныя індывідуальнасці. 

Перад ад'ездам я ў апошні раз падышоў да ўчаст- 
ка ваўкоў. Убачыўшы мяне, Інга забегала, як заўсё- 
ды, уздоўж сеткі і завіляла хвастом, стараючыся пры- 
цягнуць да сябе маю ўвагу, а Чынгіз ляжаў нерухома 
пад сваёй вольхай і задумліва наглядаў за ўсім, што 
робіцца навокал. 

Пра што думае цяпер гэтая галава з шырокім іл- 
бом і спакойным позіркам разумных, уважлівых і на- 
зіральных залаціста-жоўтых вачэй? 

Паглядзеў я на ляснога звера з такой нядобрай і 
несправядлівай славай, на злашчаснага героя стара- 
даўніх казак і паданняў, а таксама і сучасных папу- 
лярных мультфільмаў і сам міжвольна задумаўся. 

Своеасабліва склалася жыццё Чынгіза і яго сяб- 
роўкі Інгі. А які будзе далейшы лёс усіх ваўкоў на- 
огул? Як будзе вырашана так званая «воўчая пра- 
блема»? 

У апошні час усё часцей і часцей пачалі з'яўляцца 
ў друку выказванні адносна таго, што ваўкоў трэба 
знішчыць. Бязлітасна знішчыць усіх і ўсюды без вы- 
ключэння. Думкі гэтыя выказваюцца часам даволі ка- 
тэгарычна і патрабавальна. Ці можна з такімі патра- 
баваннямі пагадзіцца? 

Звычайна прыводзяцца звесткі аб тым, што ваўкі 
знішчаюць больш ласёў і дзікоў, чым гэта робяць бра- 
каньеры, што ад ваўкоў церпіць вялікія страты не 
толькі паляўнічая гаспадарка, але і жывёлагадоўля. 

Усё гэта, магчыма, і адпавядае сапраўднасці, але 
трэба спачатку добра разабрацца, ці можна лічыць 
аднолькава шкодным таго ці іншага звера альбо птуш- 
ку пры ўсіх умовах і ва ўсіх мясцовасцях? 

Звяроў і птушак, абсалютна шкодных ці абсалют- 
на карысных усюды і пры ўсіх абставінах, у прыродзе 
наогул няма. Адзін від больш карысны ў пэўных кан- 
крэтных геаграфічных і эканамічных умовах, а другі 
больш шкодны, і наадварот. 

: У адной мясцовасці існаванне ваўка можа быць 
з'явай сапраўды непажаданай, а ў другой - карыс- 
най, спрыяльнай для аздараўлення папуляцыі дзікіх 
капытных жывёл, для натуральнай «выбракоўкі» па- 
галоўя ад слабых, хворых і непрыстасаваных да жыц- 
ця асобін, бо ахвярамі ваўкоў з'яўляюцца ў першую 

чаргу жывёлы з дэфектамі зроку, слыху і нюху, не- 
дастаткова дужыя, спрытныя і паваротлівыя. 

Для таго, каб знайсці раўнавагу і ў тым і ў дру- 
гім выпадку, трэба сістэматычна рэгуляваць коль- 
касць ваўкоў там, дзе яны размножыліся праз меру. 

У мясцовасцях, дзе іх асабліва многа, можна ства- 
раць спецыяльныя брыгады паляўнічых ваўчатнікаў, 
сістэматычна праводзіць аблавы, арганізоўваць роз- 
ныя іншыя мерапрыемствы, каб размнажэнне ваўкоў 
трымаць пад кантролем. 

Нездарма ж паляванне на ваўкоў дазволена ў нае 
на працягу ўсяго года. Больш таго, за кожнага забі- 
тага ваўка выплачваецца грашовая прэмія. Адстрэл 
ваўкоў праводзіцца ўсюды без абмежавання. 

Тут варта прыгадаць, што ў Швецыі, дзе ваўкі даў- 
но знішчаны, пагалоўе ласёў дасягнула цяпер трох- 
сот -- чатырохсот тысяч, нягледзячы на тое, што паляў- 
нічыя адстрэльваюць там па ліцэнзіях да ста сарака 
тысяч ласёў штогод. Ласі часта з'яўляюцца на вулі- 
цах Стакгольма і іншых гарадоў. 

Мы ведаем з друку, што ласі, апынуўшыся ў го- 
радзе, перашкаджаюць вулічнаму руху. У 1979 годзе 
ў Швецыі былі зарэгістраваны тры тысячы пяцьсот 
аварый, выкліканых сутыкненнямі ласёў з аўтамашы- 
намі, у выніку чаго загінулі дваццаць чалавек, а 
пяцьсот былі паранены. У Швецыі цяпер часта можна 
пачуць скаргі на тое, што няма ў краіне ваўкоў. Яны 
дапамаглі б рэгуліраваць колькасць ласёў, якая што- 
год павялічваецца ў два разы. 

Характэрна, што браканьераў, якія не жадаюць 
прызнаваць ні законаў, ні тэрмінаў палявання, ні 
колькі не вабіць магчымасць без абмежаванняў паля- 
ваць на ваўкоў. Здавалася б, тут адкрыты для іх та- 
кія шырокія перспектывы беспакаранай, актыўнай 
дзейнасці ў вызначаным напрамку. 

Сапраўды, знішчай гэтых звяроў колькі хочаш, 
дзе хочаш і калі хочаш. 

Зрабі ласку! 

Але браканьеры чамусьці зусім не спяшаюцца вы- 
карыстаць дазволеныя магчымасці. 

Іх не цікавіць паляванне, звязанае з пэўнай за- 
тратай часу, з напружанай працай, з цярплівым пера- 
адольваннем цяжкасцей. Паляванне, якое не прыно- 
сіць вялікай і хуткай матэрыяльнай выгоды, дзеля 

якой варта было б рызыкаваць. Куды лягчэй і зруч- 
ней цішком забіць даверлівага лася ці казулю. Адна- 
го свежага мяса колькі! І скура, зразумела, таксама 
чагосьці варта! 

Да таго ж вядома, што браканьерства караецца не 
так ужо і сурова. На браканьераў прадстаўнікі мясцо- 
вых органаў улады часта глядзяць скрозь пальцы. 
Прыцягваюць да адказнасці фармальна, неахвотна, 
марудна. Часам нават спачуваюць браканьерам. Ста- 
раюцца знайсці для віноўных, злачынства якіх дака- 
зана, розныя «змякчаючыя віну акалічнасці». 

Дарэчы, мясцовыя звесткі аб стратах, якія церпіць 
жывёлагадоўля і лясная гаспадарка ад ваўкоў, не заў- 
сёды можна лічыць сапраўднымі. 

Ці ўсюды вінаваты ў стратах толькі ваўкі? 

Часам прыпісваюцца ім злачынствы, якія робяць 
самі людзі. І не толькі браканьеры, якія знішчаюць 
лясных звяроў і птушак, але і тыя, што любяць пала- 
савацца мясам хатніх жывёл. 

Чаму не ўзваліць сваю ўласную віну на «шэрага 
разбойніка» і дакументальна не аформіць страту як 
чарговую яго ахвяру, карыстаючыся тым, што воўк 
ніколі не здолее рэабілітавацца. Ніяк і нічым не змо- 
жа ён абвергнуць узведзены на яго паклёп. 

Цікава, на каго ж аматары такой практыкі будуць 
спісваць незаконна з'едзеных імі, ці прададзеных, ці 
падораных каму-небудзь, ці проста загубленых па сва- 
ёй уласнай нядбайнасці і безгаспадарлівасці парасят, 
авечак і цялят тады, калі ваўкі будуць знішчаны 
поўнасцю, як гэтыя аматары самі таго настойліва 
патрабуюць? 

Воўк -- звер разумны, адважны і высокаарганіза- 
ваны. Ён здольны прыстасоўвацца да складаных аб- 
ставін, да розных умоў існавання. Здольны знаходзіць 
кожны раз адзіна правільны выхад з цяжкай і склада- 
най сітуацыі. 

Гэтым і тлумачыцца тое, што воўк да нашага часу 
захаваўся і выжыў, нягледзячы на бязлітасную ба- 
рацьбу з ім чалавека, які карыстаўся і карыстаецца 
цэлым арсеналам вельмі жорсткіх і ўдасканаленых 
тэхнічных сродкаў у мэтах суцэльнага знішчэння зве- 
ра, якога ён спачатку лічыў сваім саюзнікам і сябрам 


У супольнай барацьбе за існаванне, а цяпер лічыць 
сваім лютым ворагам. 

Быў час, калі старажытны чалавек паляваў на 
капытных жывёл разам з ваўком, калі ён навучыўся 
прыручаць асобных ваўкоў і выхоўваць з іх надзей- 
ных для сябе памочнікаў і адданых сяброў, якія з ця- 
гам часу ператвараліся потым у сабак. 

Вось некаторыя і лічаць, што паколькі ў людзей 
ёсць сабакі, ніякай патрэбы ў існаванні ваўка няма. 
Яго роля на гэтым і скончылася. Ён нібыта выканаў 
сваю гістарычную задачу быць родапачынальнікам 
сабакі і цяпер ужо быццам страціў права на жыццё і 
павінен загінуць як від, нікому непатрэбны і пры ўсіх 
умовах абсалютна шкодны. 

Мне здаецца, што варта добра падумаць, перш чым 
выносіць і тым больш выконваць такі канчатковы і 
безапеляцыйны прысуд. 

Трэба не траціць пачуцця меры і не забываць, што 
ў прыродзе і ваўкі не толькі патрэбны, але, можа, на- 
ват і неабходны чалавеку. 

З такімі думкамі пакінуў я тэрыторыю гадаваль- 
ніка дзікіх лясных звяроў. 


У ЛЯСНЫМ ІНКУБАТАРЫ 


ВЫРАТАВАННЕ ГЛУШЦА 


Не магу адвесці вачэй ад дзікага ляснога пеўня. 
Які ён прывабны, калі глядзіш на яго зблізку! Са- 
праўдны прыгажун! Стройны, гладкі, дужы, добра 
складзены. Ярка вылучаюцца чырвоныя бровы над 
цёмнымі вачамі. Моцная, загнутая ўніз дзюба нібы 
адлівае сіняватым водбліскам. 

Цудоўны птах! 

Сучаснік маманта, шарсцістага насарога, зубра і 
першабытнага чалавека. Прадстаўнік дзікай прыроды 
халоднага каменнага веку, далёкіх часоў дагістарыч- 
нага свету. 

Гляджу на чорна-бурага глушца, і мне ўяўляецца 
вільготная, золкая сакавіцкая раніца, і шэры туман, 
і пачарнелы снег, і мокрыя ствалы высокіх соснаў, і 
цёмны абрыс буйнага птаха на вузлаватым сасновым 
суку. 

Вось патаптаўся ён на адным месцы, распусціў 
крылы, звесіў іх уніз, натапырыў веерам хвост, адкі- 
нуў галаву назад, і ў халодным вільготным паветры 
пачуліся рэзкія, своеасаблівыя, ні з чым не параўна- 
ныя гукі глушцовага такавання. 

Успомнілася мне і тое, што казаў мне калісьці егер 
Дзямід, чалавек сур'ёзны і вопытны, да выказванняў 
якога я заўсёды прыслухоўваўся з увагай. Было гэта 
некалькі дзесяткаў гадоў назад у Белавежскай пушчы. 

-- Вы не думайце;,- сказаў Дзямід,-- што глушэц 
спявае. Ні ў якім разе. Не можа ён спяваць, бо не даў 
яму бог языка. І гукі ў час такавання робіць ён не 
языком, а толькі дзюбай, накшталт бусла. Б'е верх- 
няй паловай дзюбы аб ніжнюю і скрыгоча імі то рэд- 
ка, то часта, а языка няма ў яго, дый годзе! , 

Сцвярджаў гэта стары егер упэўнена, а мне не ве- 
рылася. 

Няўжо сапраўды існуе на свеце птах, у якога ня- 
ма языка? 

Не можа таго быць! 

Каб разабрацца ў гэтым дакладна, давялося мне 
заглянуць у адзін з тамоў Брэма. І тут высветлілася, 
што Дзямід памыляўся. Гэта было непаразуменне, рас- 
паўсюджанае даволі шырока. 

Славуты заолаг пісаў, што «спеў» глушца сапраў- 
ды складаецца з гукаў, якія ён робіць, удараючы 
верхняй паловай дзюбы аб ніжнюю, але язык у яго 
ўсё ж такі ёсць. Справа ў тым, што дыхальнае горла 
глушца на адну трэць даўжэй за шыю і ўтварае каля 
валляка пятлю, а язык так няшчыльна прымацаваны 
да ротавай поласці доўгімі звязкамі і тонкімі мышца- 
мі, што пасля смерці птаха западае глыбока ў горла. 
Таму і з'явілася памылковае меркаванне, быццам у 
ляснога пеўня зусім адсутнічае язык. 

Глушца, на якога я гляджу, аддзяляюць ад мяне 
тры-чатыры метры. Бліжэй падысці нельга. Лясны 
прыгажун можа спалохацца. Паспрабуе ўзляцець, 
пачне кідацца на драцяную сетку, папсуе сабе крылы. 

Не верыцца, што ён, як і ўсе трыццаць восем глуш- 
цоў і глушыц, якія знаходзяцца ў лясным гадавальні- 
ку баравой дзічыны, нарадзіліся не ў прыродных 
умовах, не на волі, а ў ...інкубатары. Так, усе яны вы- 
ведзены з яек, знойдзеных у лесе, узятых з гнязда і 
прывезеных сюды ў гадавальнік. Няма ў гадаваль- 
ніку глушца, які б нарадзіўся і вырас на волі. 

Клеткі зроблены ў форме палаткі. Такую клетку 
тут так і называюць -- «палатка». Падлога ў клетках- 
палатках была таксама з драцянай сеткі. 

Мяне гэта здзівіла. 

-- Няўжо глушцам не перашкаджае такая падло- 
га? -- пытаюся я ў навуковай супрацоўніцы Таццяны 
Паўлюшчык, якая займаецца развядзеннем глушцоў 
у няволі. 

-- Не,- адказала маладая жанчына.-- Ніколькі. 
Іншай падлогі яны і не ведаюць. Не ведаюць, і што та- 
кое зямля пад нагамі. Лапы ў іх не траўмуюцца нават 
і зімою. 

-- А навошта патрэбна менавіта драцяная падло- 
га ў клетках, а не якая іншая? 

-- Такая падлога заўсёды чыстая. Драцяное, як 
мы кажам, дно патрэбна з гігіенічных меркаванняў. 
Памёт не затрымліваецца на такой падлозе. Скрозь 
ячэйкі сеткі ён правальваецца на зямлю. Гэта вельмі 
важна, бо выратоўвае птушак ад інфекцыі, 

Узнікла ў мяне і яшчэ адно пытанне. 

Ці не занадта цесна глушцам і глушыцам у клет- 
ках-палатках? На маю думку, такому вялікаму птаху, 
як глушэц, патрэбна для нармальнага існавання боль- 
шая прастора. Яму патрэбны рух, а ў невялікай і цес- 
най драцяной клетцы ён такой магчымасці не мае. 
Увесь часе мусіць ён сядзець у клетцы нерухома. 

Праўда, глушэц -- лятун не першакласны, але іён 
не можа абысціся без частага перасоўвання не толькі 
па зямлі, але і ў паветры, хаця б на невялікія адлег- 
ласці. Ці не адбіваецца ўсё гэта адмоўна на здароўі і 
на самім існаванні птаха? 

Для нармальнага развіцця глушца неабходна даць 
яму магчымасць не толькі рухацца, але і лятаць. 
Пазбаўленыя такой магчымасці на працягу значнага 
часу і выпушчаныя потым на волю, птахі нярэдка гі- 
нуць ад разрыву сэрца пры першай жа спробе ўзля- 
цець. 

Мне вядомы такі выпадак на станцыі юных нату- 
ралістаў у Мінску. Там знаходзіўся ў клетцы на пра- 
цягу некалькіх год малады падорлік. Калі яго выра- 
шылі выпусціць на волю і аднеслі ў поле, падорлік 
імкліва ўзняўся ў неба. 

Хлапчукі і дзяўчынкі з цікавасцю сачылі, як пад- 
орлік набірае вышыню, але радаснае ажыўленне змя- 
нілася раптам сумам. Птушка страціла каардынацыю 
рухаў, перакулілася цераз галаву і ўпала на зямлю 
без дыхання. Не вытрымала птушынае сэрца напру- 
жання, якое зрабілася непрывычным за час знахо- 
джання падорліка ў клетцы без руху, без неабходных 
для яго штодзённых практыкаванняў у лёце. 

На жаль, меркаванні, якімі я падзяліўся з працаў- 
нікамі гадавальніка лясных птушак, засталіся без ад- 
казу. 

З далейшай гутаркі я даведаўся, што цікавыя во- 
пыты па развядзенню і размнажэнню дзікіх лясных 
птушак-глушцоў, рабчыкаў і курапатак пры дапамозе 
інкубацыі праводзяцца ў запаведніку на працягу 
апошніх пяці гадоў. І гэтыя вопыты гадоўлі баравой 
дзічыны ў няволі даюць паспяховыя вынікі. 

-- У прыродзе,-- гаворыць Таццяна Яўгеньеўна,-- 
глушыца прыносіць звычайна ад васьмі да дзесяці 
яек, а тут, у нашым гадавальніку, адна глушыца знес- 
ла васемнаццаць яек. 

Нармальны жыццёвы цыкл глушцоў не паруша- 
ецца. 

У сакавіку, з надыходам вясны, можна тут па- 
чуць славутыя глушцовыя «спевы». 

Глушцы ў гадавальніку такуюць не горш за сваіх 
вольных братоў у лясным гушчары. Гэтак жа заўзя- 
та і самааддана, з такім жа захапленнем. 

У адпаведны час, вызначаны прыродай, глушыцы 
ў гадавальніку нясуць і выседжваюць яйкі, гадуюць 
птушанят. Птушаняты розных узростаў выкормліва- 
юцца тымі ж кармамі, якія ўжываюцца ў звычайнай 
птушкагадоўлі для курэй і індычак адпаведных узро- 
стаў, але з дадаткам хвойнай мукі. Ад дзесяці глушыц 
у клетках было атрымана дзевяноста шэсць яек. 

Гадавальнік для лясных птушак -- асобная гаспа- 
дарка за парканам. Аднапавярховы драўляны дом для 
навуковай работы, а вакол яго,-- клеткі-палаткі для 
птушак. З аднаго боку падступае да тэрыторыі гада- 
вальніка лес, з другога -- неабсяжнае поле. Уваход на 
тэрыторыю ляснога інкубатара ахоўвае аўчарка. 

-- Інкубатар наш даволі прымітыўны,-- гаворыць 
Таццяна Паўлюшчык,- але ж гэта толькі першыя 
крокі, першыя спробы. 

Перад тым як пакінуць гадавальнік, я спыніўся 
яшчэ раз каля таго глушца, які прыцягнуў маю ўвагу. 

-- Шкада мне бачыць цябе не ў лесе, а тут, У 
клетцы, за драцяной сеткай,-- звярнуўся я ў думках 
да вялізнага птаха, які насцярожана пазіраў на мяне 
сваімі круглымі і чорнымі, як парэчкі, вачамі.-- Але 
што ты, братка, зробіш? Занадта ўжо мала засталося 
вас на волі, і колькасць ваша на зямлі ўсё зменшваец- 
ца. Як выратаваць глушцоў ад блізкай і немінучай 
пагрозы знікнення? Сам разумееш, нялёгкая гэта за- 
дача! 

І мне здалося, быццам глушэц бліснуў сваім цём- 
ным вокам і схіліў барадатую галаву ў знак разумен- 
ня і згоды. 

Хто ведае, можа, сапраўды штучнае развядзенне 
ў вальерах і ёсць у нашых умовах адзіны правільны 
шлях выратавання глушца, адзіны спосаб захаваць на 
свеце як від гэтага, цяпер ужо рэдкага птаха? 

Такой думкі цвёрда прытрымліваюцца навуковыя 
супрацоўнікі, занятыя практычным вырашэннем ГЭ- 
тай праблемы ў Бярэзінскім запаведніку. Яны вераць 

ў станоўчыя вынікі сваіх цярплівых настойлівых на- 


маганняў. 
І мне таксама хочацца ў гэта верыць! 


ТРЭБА РАТАВАЦЬ І ШЭРЫХ КУРАПАТАК 


У клетках-палатках у такіх жа ўмовах выводзяц- 
ца, вырастаюць і размнажаюцца ў гадавальніку і шэ- 
рыя курапаткі. 

Калі я да іх падышоў, мне адразу ўспомніўся той 
пахмурны восеньскі дзень, калі я ўбачыў курапатак 
на волі ўпершыню ў сваім жыцці. 

Кастрычніцкай раніцай ішоў я ўздоўж невялікага. 
балота на ўскрайку лесу. Зямля ноччу крыху падмерз- 
ла. Зялёныя ўсходы азімай руні на суседнім полі се- 
рабрыліся інеем. У бледным блакітна-шэрым небе 
цьмяна святлела сонца. 

Я падышоў да берага балота з нізкарослымі сасон- 
камі і бярозкамі, з кустамі лазы, каб паглядзець, ці 
плавае пад тонкай кромкай лядка дробная вадзяная 
жыўнасць -- ігладышы і плывунцы, ці поўзаюць яшчэ 
па дне шыцікі. Спыніўся на хвіліну каля старой 
вярбы. 

Аднекуль, недалёка ад мяне, пачулася пад сухімі 
сцябламі сухазелля нягучнае, але настойлівае: 

-- Кірыць.. кірыць... 

З зямлі, з-пад кучы хворасту, над жоўтымі і чыр- 
вонымі лістамі бярозак і асін, узляцела раптам цэлая 
чародка курапатак. Іх было не менш дзесяці. Гэта быў 
сёлетні вывадак. 

Маладыя курапаткі былі ўжо дарослыя, але тры- 
маліся ўсё яшчэ разам. Ад маткі яны не адрознівалі- 
ся ні велічынёю, ні знешнім выглядам, але па-раней- 
шаму падпарадкоўваліся ёй, слухалі яе загады. 

У апярэнні курапатак пераважаў шэра-бураваты 
колер. Толькі галава ў іх была карычневатая. Хвасты 
пры ўзлёце нагадвалі кароткія рыжыя вееры. З шу- 
мам знікла ўся чародка ў кустах. Дружная сямейка 
прывабных птушак на фоне характэрнага пейзажу 
позняй восені да гэтага часу стаіць перад маімі ва- 
чамі. 

Неўзабаве я даведаўся, што ў Чэхаславакіі збіра- 
юць вясною ў палях яйкі курапатак і выводзяць пту- 
шанят у інкубатарах. Потым трымаюць іх некаторы 

час на двары пад наглядам прыручанай дарослай ку- 
рапаткі. Калі малыя пройдуць увесь патрэбны «курс 
навучання», іх выпускаюць на волю. Частку птуша- 
нят пакідаюць на фермах. 

Зімою ў час вялікіх маразоў і снегападу, калі ку- 
рапаткам цяжка здабываць сабе корм з-пад глыбока- 
га снегу, а таксама пасля адлігі і галалёду, іх сістэма- 
тычна падкормліваюць. У выніку такіх мерапрыем- 
стваў курапатка зрабілася ў Чэхаславакіі распаўсю- 
джанай прамысловай птушкай. Жывыя курапаткі 
экспартуюцца нават у іншыя краіны. 

Усё гэта зрабіла на мяне моцнае ўражанне. Адразу 
ўзнікла думка: можа, варта рабіць гэтак і нам? 

І вось цяпер з вялікім задавальненнем знаёмлю- 
ся з працай па інкубацыйнаму вырошчванню курапа- 
так, якая праводзіцца ў Бярэзінскім запаведніку. 
З прыхільнасцю гляджу на сціплых птушак. Тут я 
магу стаяць перад імі непасрэдна. Магу разглядзець 
іх ва ўсіх дэталях. Яны не праяўляюць ніякіх адзнак 
трывогі ці неспакою, калі знаходзішся так блізка. 

Невялікія, клапатлівыя і даверлівыя птушкі руп- 
ліва займаюцца на вачах у чалавека сваімі няхітрымі 
і нескладанымі справамі. 

Нечым нагадваюць яны маленькіх курачак. Добра 
бегаюць, лапкамі спрытна разграбаюць зямлю, шука- 
ючы сабе корм у траве, сярод хмызняку і пустазел- 
ля, ляжаць у цёплым пяску, адпачываюць і грэюцца 
на сонцы. Узлятаюць шумна і хутка, але невысока і 
ляцяць на невялікую адлегласць. 

Наведаць курапатак я прыйшоў не адзін, а разам 
са Святланай Чычыкінай. Яна загадвала ў той час 
усім птушыным гадавальнікам у цэлым і адначасова 
займалася сваёй непасрэднай навуковай працай - 
развядзеннем курапатак у штучных умовах. 

У клетках было трыццаць курапатак. Усе яны вы- 
ведзены інкубацыйным спосабам з яек аднаго гнязда. 

-- У натуральных умовах,-- сказала Святлана Мі- 
калаеўна,-- прырост не бывае больш чым два птуша- 
няці, а штучным развядзеннем можна атрымаць ад 
адной курапаткі сорак -- шэсцьдзесят яек і выгада- 
ваць трыццаць -- сорак птушанят. 

У Бярэзінскім запаведніку вопыты па штучнаму 
развядзенню шэрых курапатак пачаліся ў 1979 годзе. 
Курапаткі ўсіх узростаў харчуюцца тут, як і глушцы, 

камбінаваным кормам па рэцэптах, распрацаваных 
для курэй прадпрыемствамі птушкагадоўлі. Практы- 
ка паказала, што корм гэты цалкам падыходзіць і 
для курапатак. 

Колькасць гэтых прыемных і карысных птушак 
у прыродзе робіцца ўсё меншай і меншай. Значна зні- 
зілася яна і на тэрыторыі Бярэзінскага запаведніка. 

Чаму? 

На гэта ёсць шмат сур'ёзных прычын. 

Наша сельская гаспадарка набывае з кожным го- 
дам усё больш інтэнсіўны характар. Усюды пашыра- 
юцца пасяўныя плошчы, усюды ідзе выкарчоўка пера- 
лескаў і зараснікаў хмызняку, усюды знішчаюцца 
межы з пустазеллем уздоўж дарог, а гэта значыць, 
што курапаткі застаюцца без сваёй асноўнай харчо- 
вай базы. 

На неўзараных участках пасвяць жывёлу, і часам 
у даволі вялікай колькасці, а гэта пазбаўляе курапа- 
так магчымасці наседжваць яйкі і гадаваць птуша- 
нят у прывычных прыродных умовах. 

Шмат курапатак гіне і ад розных атрутных хіміка- 
таў, і ад уборачных машын, і ад усякай іншай тэхні- 
кі, якая ўсё шырэй і шырэй выкарыстоўваецца ў су- 
часнай сельскай гаспадарцы. Усё гэта разам і выклі- 
кае рэзкае зніжэнне колькасці курапатак не толькі ў 
нас, але і ва ўсім свеце. 

Асабліва цяжка жывецца курапаткам у час мароз- 
най і снежнай зімы і ў час суровай бяскорміцы. Рату- 
ючыся ад смерці, галодныя і знясіленыя, птушкі звяр- 
таюцца за падтрымкай і дапамогай да чалавека. Яны 
перастаюць баяцца людзей. 

Зімой курапатак можна ўбачыць на праезджых 
дарогах, у садах і парках, каля вёсак, пасёлкаў і на- 
ват на ўскраінах вялікіх гарадоў. 

Курапатак бачылі не адзін раз на асобных вулі- 
цах Мінска. 

Здарыўся такі выпадак. Халоднай сакавіцкай ра- 
ніцай знайшлі курапатку ў... тунелі Мінскага метро. 
Яна ўспырхнула раптам з-пад ног рабочага, які прый- 
шоў на працу. Спачатку птушка паляцела, а потым 
пабегла далей, у глыбіню тунеля, асветленага ліхта- 
рамі дзённага святла. Курапатку злавілі, вынеслі з ту- 
неля і выпусцілі ў парк Чалюскінцаў. 

Падумайце толькі, на будаўніцтве метро ў вялікім 

і шумным горадзе, у тунелі падземнай станцыі шука- 
ла сабе прытулак дзікая птушка лясных і палявых 
прастораў! 

Тут варта ўспомніць, што парк Чалюскінцаў зна- 
ходзіцца ў непасрэдным суседстве з Батанічным са- 
дам, тэрыторыю якога курапаткі з нядаўняга часу 
пачалі асвойваць як трывалае месца свайго жыхарст- 
ва ў Мінску. 

У Батанічным садзе іх падкармліваюць зімою. 
Увогуле ж, і гэта трэба яшчэ раз падкрэсліць, кура- 
патка зрабілася ў нас птушкай рэдкай. 

Існаванне курапаткі знаходзіцца пад пагрозай, а 
яна ж вельмі карысная для сельскай і для лясной гас- 
падаркі. 

Курапаткі знішчаюць вялізную колькасць розных 
шкодных насякомых -- чарапашак, даўганосікаў і, 
што асабліва важна, каларадскіх жукоў. 

Вядома, што з усіх птушак ядуць каларадскіх жу- 
коў толькі фазаны і курапаткі. Яны застаюцца пакуль 
што адзінымі «санітарамі» бульбяных палёў. Але ж 
на Беларусі фазаны на волі не жывуць. Яны вядуцца 
ў натуральных умовах толькі на поўдні: на Кубані, 
у Закаўказзі і Сярэдняй Азіі, а курапатка ў нас-- 
птушка свая, мясцовая, арганічна звязаная ўсім сва- 
ім жыццём з нашай прыродай, нашым геаграфічным 
асяроддзем. 

Трэба толькі праяўляць да яе ўважлівасць і заці- 
каўленасць, ствараць ёй спрыяльныя ўмовы для нар- 
мальнага існавання і размнажэння. 

У падзяку за гэта мы будзем заўсёды, як і раней, 
мець ад курапатак вялікую карысць у справе бараць- 
бы супраць шкоднікаў сельскагаспадарчых культур, 
у справе забеспячэння добрых ураджаяў. 

Курапатка лёгка прывыкае да жыцця ў блізкім 
суседстве з чалавекам. Яна -- птушка пладавітая і 
ўстойлівая супроць розных захворванняў. 

Вось пра што я даведаўся ў запаведніку, і вось ча- 
му трэба ратаваць і курапатку. і 


Трэба захаваць за курапаткай трывалае і арганіч- 


нае месца сярод сучаснага сельскагаспадарчага края- 
віду, нягледзячы на ўсе яго змены і пераўтварэнні! 








ЛЮДЗІ І ЗМЕІ 


ГАДЗЮКА 


Калі я вяртаўся з лесу, перада мною перапаўзла 
пясчаную дарогу тоўстая гадзюка. На светла-шэрым 
фоне спіны ад галавы да хваста выразна вылучалася 
цёмная, падобная на зігзаг паласа. 

З рота змяі часта высоўваўся доўгі і вузкі язычок. 
Раздвоены на канцы ў выглядзе трапяткіх вілачак, 
ён безупынна варушыўся, нібы абмацваў паветра. 

Людзі часам думаюць памылкова, быццам гэта і 
ёсць тое самае казачнае «змяінае джала», якім гадзю- 
ка джаліць і атручвае сваю ахвяру. Так, прынамсі, 
пісалі калісьці паэты ў вершах, і дзеці завучвалі іх 
са школьных падручнікаў на ўсё сваё жыццё. 

Між тым у сапраўднасці ніякага «вострага джала» 
ў гадзюкі няма, а трапяткі язычок служыць ёй толькі 
для арыентацыі ў навакольным свеце. Ён у змяі адна- 
часова і орган нюху, і орган дотыку. Языком змяя 
ўспрымае пахі. Ім яна адчувае цеплыню, вільгаць і 
сухасць. Магчыма, успрымае і гукі, бо ёсць такое мер- 
каванне, што змеі пазбаўлены слыху. Зрок у іх так- 
сама слабы. Таму гадзюка, калі паўзе, увесь час вы- 
соўвае язык, які дапамагае ёй разбірацца ў тым, што 
яе акружае. 

Змяінага раздвоенага і рухавага язычка можаце 
не баяцца. Адзіная зброя гадзюкі -- два атрутныя зу- 
бы на пярэдняй частцы верхняй сківіцы, але яна ка- 
рыстаецца імі толькі ў самым крайнім выпадку. 

Павольна, хвалістымі рухамі паўзла змяя па зям- 
лі. Нібы працякла, праструменіла ў двух кроках ад 
мяне і знікла ў траве. 

Знаёмая з маленства карціна! 

Колькі разоў даводзілася мне бачыць і малых, і 
вялікіх гадзюк. І светлых з чорнай паласою, як гэтая, 
і цёмных з вішнёвым адценнем, і карычневых, а ча- 
сам нават і зусім чорных. 

Паглядзеў я на гадзюку, і ўспомнілася мне ўсё, 
што мела дачыненне да змей у маім ранейшым жыцці. 

ЗДАРЭННЕ З ВУЖОМ 


На дугі дзень адбылася ў мяне гутарка пра змей 
з кандыдатам біялагічных навук Святланай Чычыкі- 
най. У той час яна загадвала лясным інкубатарам і 
гадавала ў штучных умовах курапатак, а раней была 
герпетолагам, змеязнаўцам. Займалася вывучэннем 
змей і працавала нейкі час у лабараторыі над змяі- 
ным ядам. 

Святлана Мікалаеўна прыгадала адзін з тых ха- 
рактэрных выпадкаў, якія здараюцца, на жаль, даво- 
лі часта. 

Неяк у жніўні ехала яна на машыне па тракце з 
Плешчаніц у Лепель. Дзень быў цёплы, пахмурны, 
парны. 

Раптам жанчына ўбачыла наперадзе невялікую 
купку людзей. 

У галаве мільганула трывожная думка: ці не зда- 
рылася якое няшчасце? Можа, аварыя? 

Пад'ехала бліжэй. 

Ля абочыны стаяла машына. Узбуджаныя мужчы- 
ны разглядалі нешта на асфальце. Твары пахмурныя, 
рашучыя, засяроджаныя. У руках палкі. Позіркі скі- 
раваны ўніз. : 

-- Гляджу,- гаворыць Святлана Мікалаеўна,- 
і вачам сваім не веру. У цэнтры ўвагі -- вялікі вуж. 
Ён марна спрабуе выбрацца з акружэння, у якое тра- 
піў знянацку. З усіх бакоў пільнуюць яго людзі. Усю- 
ды натыкаецца ён на палкі, якія пакуль што не пуш- 
чаны ў ход, бо ніхто не адважваецца ўдарыць змяю 
першы. 

«Загіне вуж,-- падумала я.-- Заб'юць яго, абавяз- 
кова заб'юць». 

Выскачыла з машыны, схапіла вужа і аднесла з 
дарогі ў лес. Ніхто, праўда, не пратэставаў, не пярэ- 
чыў, але калі я вярталася да машыны, то пачула за 
спіною гучны смех. 

Няўдалыя «паляўнічыя» кінулі сваю «зброю» і з 
іранічнай цікаўнасцю пазіралі то на мяне, то на хмыз- 
няк, у якім схаваўся вуж. 

Эпізод, пра які расказала Святлана Чычыкіна, 
з'ява вельмі звычайная. Такія здарэнні сустракаюцца 
часта, бо змеі выклікаюць у пераважнай большасці 

людзей толькі адно пачуццё -- страху і бязмежнай 
агіды. 

Убачыць чалавек змяю і, калі ён не баязлівы, аба- 
вязкова пастараецца забіць «небяспечнага ворага». 

Пры гэтым гінуць і зусім бяскрыўдныя вужы, ка- 
рысныя тым, што знішчаюць мышэй і розных шкод- 
ных насякомых, і маленькія, спрытныя вераценніцы, 
хоць яны і не змеі, а ўсяго толькі бязногія яшчаркі. 

Прычыны такіх здарэнняў у тым, што большасць 
людзей нічога не ведае пра змей. Не ўмее іх адроз- 
ніць і не разумее, як трэба сябе паводзіць пры неча- 
канай сустрэчы з імі. 


ПРЫКРАЕ НЕПАРАЗУМЕННЕ 


Выслухаў я Святлану Мікалаеўну і з жалем паду- 
маў, як няправільна сам рабіў калісьці, забіваючы 
гадзюк пры кожным зручным выпадку. Быў я тады 
малады і шмат чаго не разумеў. Але добра ведаў, 
што ў нас, на Беларусі, існуюць толькі два віды 
змей -- вужы і гадзюкі. 

Ведаў, якія цяжкія вынікі выклікае ўкус гадзюкі, 
адзінай атрутнай змяі ў нашых краях. Памятаў, што 
тулава ў гадзюкі мае форму верацяна, што яно кры- 
ху таўсцейшае ў сярэдзіне, а вуж -- нібы шнурок. 
У яго аднолькава роўная таўшчыня -- ад галавы і да 
хваста. Ёсць і яшчэ адна розніца між вужам і гадзю- 
кай -- у вачах. Зрэнкі ў вужа -- круглыя, а ў гадзю- 
кі нібы вузкія чорныя шчылінкі, пастаўленыя верты- 
кальна. 

“Нарэшце, можна ўспомніць і тое, што гадзюка на- 
раджае жывых малых гадзючак, якія адразу, як толь- 
кі з'явяцца на свет, пачынаюць самастойнае актыў- 
нае жыццё, а самка вужа прыносіць яйкі, з якіх вы- 
лупліваюцца малыя вужаняты. 

Усё гэта я даўно зразумеў і засвоіў. 

Ведаў таксама і тое, што вужы не атрутныя і нао- 
гул не кусаюцца, што іх няможна крыўдзіць. Заўсё- 
ды я адносіўся да вужоў ашчадна. Нават прыручаў, 
трымаў у сябе ў доме, а вось да гадзюк быў неспра- 
вядлівы. Часта забіваў і прыносіў мёртвых з лесу, каб 
паказаць дзецям, каго ім трэба баяцца, каго неабход- 
на сцерагчыся. 

Прыносіў часам і жывую, злоўленую гадзюку, 

таксама паказваў дзецям, а потым забіваў і кідаў у 
мурашнік. Мітуслівыя і спрытныя мурашкі так ста- 
ранна аб'ядалі змяю, што касцяк яе заставаўся зусім 
чысты, нібы адпаліраваны. Хоць ты яго адразу кла- 
дзі пад шкло і выстаўляй у вітрыне школьнага музея 
як наглядны навучальны дапаможнік па прырода- 
знаўству! 

Навошта я іх забіваў? 

Мне здавалася ў той час, што гадзюка -- стварэн- 
не вельмі небяспечнае, злое, шкоднае і што, забіваю- 
чы гадзюк, я нібыта раблю нейкую карысную, патрэб- 
ную справу. 

Якое ж гэта было прыкрае непаразуменне! 

Вельмі я цяпер шкадую, што так нядобра рабіў. 

Мне сорамна за гэтыя свае недарэчныя ўчынкі. 

Праўда, у той час ніхто яшчэ не чуў і не ведаў пра 
лекавыя асаблівасці змяінага яду. І наогул мала хто 
ведаў што-небудзь дакладнае пра жыццё і норавы 
змей. 

Тут мне хочацца зрабіць адступленне і пагаварыць 
з вамі пра змей і, у прыватнасці, пра гадзюк крыху 
падрабязней. 


БЕЗ ПРЫЧЫНЫ ЗМЯЯ НЕ НАПАДЗЕ.. 


Улетку змеі любяць грэцца на адкрытых месцах, 
добра асветленых сонцам. Яны выпаўзаюць на сцеж- 
кі, каб паляжаць на цёплай, прагрэтай зямлі. Скруч- 
ваюцца ў клубок і «загараюць» часам на нізкіх пянь- 
ках. 

Ідзеш па вузкай, звілістай сцежцы і раптам бачыш 
перад сабою змяю. Падыдзеш, а яна толькі галоўку 
ўзніме, гляне на цябе халодным, загадкавым позір- 
кам і засіпіць. Гэта азначае, што яна цябе папярэ- 
дзіла: 

-- Спыніся! Бліжэй не падыходзь і да мяне не 
дакранайся! Памятай, што я -- змяя атрутная. 

Калі я спыняўся на месцы і далей не ішоў, гадзю- 
ка заўсёды адпаўзала ўбок і знікала непрыкметна. 
Толькі трава злёгку варушылася і асобныя сця 
хіліліся долу там, дзе яна прапаўзала. 

Без прычыны гадзюка першая не нападзе. 

У гэтым я даўно пераканаўся. Гадзюка можа ўку- 
сіць толькі ў мэтах самаабароны, калі ёй адрэз 


132 


шлях да адступлення. Тады можа кінуцца наперад 
і ўкусіць. 

Звычайна людзі церпяць ад змей толькі праз сваю 
ўласную неасцярожнасць і недасведчанасць. 


БЕСПАДСТАЎНЫЯ ПАГАЛОСКІ 


Раней меркавалі, быццам змеі абсалютна пазбаў- 
лены якіх бы там ні было праяў інтэлекту. На праця- 
гу стагоддзяў расказвалася і пісалася пра змей няма- 
ла ўсякіх недарэчных выдумак, узнікла цэлая плой- 
ма розных прымхаў і забабонаў. 

Цяпер, калі людзі пачалі больш цікавіцца змеямі, 
больш уважліва, сур'ёзна і дакладна вывучаць іх 
паводзіны, асаблівасці жыцця і месца ў прыродзе, 
змрочны туман беспадстаўных пагалосак крыху раз- 
веяўся. 

Высветлілася, што ў сапраўднасці ўсё далёка не 
так. Шмат канкрэтных прыкладаў сведчаць аб тым, 
што старыя ўяўленні былі няправільныя, памылко- 
выя. 

Змеі, што жывуць у няволі і штодзённа маюць да- 
чыненне да людзей, прывыкаюць да чалавека, які 
корміць іх і даглядае. Такога чалавека змеі адрозні- 
ваюць ад усіх іншых. Дазваляюць яму дакранацца да 
іх, браць рукамі, праяўляюць нават адзнакі прыязні 
і адданасці. Такія паводзіны змей наглядаліся не 
толькі ў адносінах да людзей, але і да асобных жы- 
вёл. 

Часта можна пачуць фантастычныя небыліцы аб 
тым, быццам змеі -- істоты вельмі здрадлівыя і агрэ- 
сіўныя, быццам яны непрыкметна падпаўзаюць да ча- 
лавека, каб напасці на яго знянацку і атруціць сваім 
ядам. 

Усё гэта -- няпраўда. 

Змяя кусае толькі тады, калі хто ехопіць яе не- 
знарок рукою, збіраючы ягады ці грыбы, альбо насту- 
піць на яе нагою ці ўдарыць палкай. 

Не ведаю я такіх выпадкаў, калі б чалавек уцякаў 
ад змяі, а яна кінулася б за ім наўздагон. Наадварот, 
яна імкнецца пазбегнуць непажаданай сустрэчы. Ка- 
лі ж такая сустрэча ўсё ж такі адбылася, змяя спра- 
буе ўцячы і схавацца. Яна кусае толькі тады, калі ін- 
шага выйсця няма. 

Калі ж чалавек не праявіць варожых намераў, 
змяя адпаўзе ўбок і паспрабуе знікнуць як мага 
хутчэй. 


ЗАКЛІНАЛЬНІКІ ЗМЕЙ 


Мне давялося ў свой час бачыць працу закліналь- 
нікаў змей у Марока. Давялося цікавіцца іх жыццём 
і побытам. Гэтыя людзі складаюць там нібы асобную 
касту. 

Вопыт утаймавання змей, сакрэты гэтай прафесіі 
перадаюцца з пакалення ў пакаленне, пераходзяць ад 
бацькі да сына. Сярод насельніцтва заклінальнікі 
змей карыстаюцца пашанай. Іх называюць хакіма- 
мі -- народнымі лекарамі, бо яны ўмеюць лячыць ад 
змяіных укусаў. 

Дзеці ўтаймавальнікаў з маленства маюць справу 
са змеямі, прывыкаюць да іх з калыскі і ведаюць, як 
трэба з імі абыходзіцца. Зусім яшчэ малыя дзеці гу- 
ляюць са змеямі, сябруюць з імі, нібы з сабакамі. 

У сваю чаргу і змеі з'яўляюцца нібы членамі сям'і 
свайго гаспадара і жывуць у хаце побач з людзьмі. 
Калі гаспадар куды-небудзь пайшоў і з членаў сям'і 
ніхто ў памяшканні не застаўся, змеі ахоўваюць хату 
ад чужых людзей не горш за сабаку. 

Заадно яны пільна ачышчаюць жыллё ад мышэй, 
пацукоў і розных насякомых. 


ТРЫВАЛАЯ ДРУЖБА 


У апошні чае у друку пачалі з'яўляцца ўсё больш 
і больш цікавыя факты з жыцця і паводзін змей. 

Людзі пачынаюць разумець сваю арганічную і не- 
пасрэдную сувязь з прыродай, сваю кроўную прына- 
лежнасць да ўсяго навакольнага свету, ясней усведам- 
ляюць, што ім неабходна берагчы і шанаваць прыро- 
ду, рупліва клапаціцца аб яе захаванні, удасканален- 
ні і нармальным развіцці. І ў людзей усё больш абуд- 
жаецца цікавасць да прыроды, асабліва да назірання 
за жыццём жывёл і птушак, нават і змей, якія раней 
заставаліся амаль зусім па-за нашай увагай. 

Усё часцей даведваемся мы цяпер пра новыя і но- 
выя факты і эпізоды, якія раней былі невядомыя і 
вывучэнне якіх дасць нам магчымасць лепш разумець 

паводзіны і жыццёвыя асаблівасці загадкавых для 
нас істот -- змей. 

Гадоў каля дзесяці назад у друку паведамлялася 
пра цікавы выпадак доўгай і трывалай дружбы змяі 
з сабакам. Здарылася гэта ў Азербайджане, на паў- 
ночным захадзе Апшаронскага паўвострава. 

Чабан пасвіў авечак на паляне ў ваколіцах Сум- 
гаіта. Яму дапамагала маладая, буйная і дужая каў- 
казская аўчарка. Вакол паляны рос густы лісця- 
ны лес. 

Пастух прыкмеціў, што кожны дзень у адзін і той 
жа час аўчарка, замест таго каб спакойна адпачы- 
ваць на месцы, збягае ў лес і вяртаецца адтуль не ра- 
ней як праз гадзіну. 

Даручыўшы прыглядаць за авечкамі свайму ста- 
рэйшаму брату, які прыйшоў яго наведаць, чабан пай- 
шоў следам за сабакам. 

Неўзабаве ён пачуў радасны віск. 

Рассунуўшы зараснікі, здзіўлены чабан убачыў, 
што аўчарка ляжыць на траве каля старога дуплава- 
тага дуба, а па яе калматай спіне коўзаецца, звіваю- 
чыся, тоўстая шэрая змяя з бурымі плямамі. 

-- «Што ж гэта такое?» -- здзіўлена сказаў сам 
сабе чабан. 

Калі ён прыгледзеўся ўважлівей, то ледзь не за- 
крычаў на ўвесь голае: «О, ала!.. Гэта ж гюрза!.. Са- 
мая небяспечная, самая атрутная, самая страшная з 
усіх нашых змей!» 

Здранцвелы, пастух не мог варухнуцца з месца. 
«Сабака гуляе са смерцю! Кожную хвіліну змяя мо- 
жа яго ўкусіць, і ён тут жа сканае!» 

Тым часам аўчарка нічым не выяўляла, што яна 
баіцца. 

Весела і бесклапотна гуляла яна з гюрзой, зусім 
не адчуваючы вялікай небяспекі. 

Змяя скручвалася ў кольцы вакол шыі сабакі, а 
той ускокваў і падкідваў яе лапамі. Потым зноў ва- 
ліўся на траву, а змяя поўзала па яго густой шэрсці. 

Нагуляўшыся, аўчарка пабегла, як заўсёды, на- 
зад, а змяя запаўзла ў дупло старога дуба каля самай 

Узрушаны, чабан вярнуўся таксама да авечага 
гурту. : 

Аўчарка спакойна ляжала ў цяньку. 


Калі чабан паведаміў пра ўсё брату, той ніколькі 
не здзівіўся. 

-- Ведаю я пра гэтыя забавы,-- сказаў ён, усміх- 
нуўшыся.-- Калі я сам пасвіў тут гады два назад аве- 
чак, то сабака гэты быў яшчэ малы, неразумны шча- 
нюк. У самую спёку ён залазіў у дупло старога дуба і 
доўга там спаў. У тое ж дупло запаўзло неяк малое, 
неразумнае змеяня і ўладкавалася на цёплай і мяк- 
кай шэрсці шчанюка. З таго часу яны і пасябравалі... 

Выраслі абое, але сяброўства іх не спынялася. Аў- 
чарка па-ранейшаму кожны дзень прыбягала ў адзін 
і той жа час да старога дуплаватага дуба, каб сустрэц- 
ца і пагуляць з вялікай і атрутнай змяёй -- сябрам 
свайго дзяцінства. 


НАДЗЕЙНЫ ВАРТАЎНІК 


Вядомы яшчэ ітакі факт. 

Двухметровая кобра больш як за шэсць гадоў жы- 
ла пад прыступкамі палявога дома Келіфскага стэпа- 
вага заказніка ў Туркменістане. 

Змяя пільна ахоўвала хату ад незнаёмых навед- 
вальнікаў. Калі егер, які там жыў, выходзіў з дому, 
змяя запаўзала ў жылое памяшканне, лажылася на 
канапу і нікога не пускала ў пакой. Калі хто-небудзь 
чужы спрабаваў увайсці, кобра ўзнімала галаву і 
грозна, папераджальна сіпела. Аматараў парушыць 
гэтую забарону не знаходзілася. 

Калі жыхары дома вярталіся, змяя зноў запаўзала 
пад прыступкі. Як надзейны вартаўнік, ахоўвала 
кобра памяшканне не толькі ад чужых людзей, але і 
ад грызуноў. 

Калі я азнаёміўся з гэтымі і яшчэ некаторымі ін- 
шымі фактамі і прыкладамі з жыцця змей, мяне цал- 
кам пакінулі колішнія сумненні. Ёсць, падумаў я, 
усё ж такі і ў змей тое, што мы прывыклі называць 
інтэлектам, ці нешта падобнае на яго. 

Не можа быць, каб у іх адсутнічала якая-небудзь 
сістэма, якая выконвала б функцыі мозгу. Паводзіны 
змей сведчаць аб тым, што яны зусім не такія няў: 
цямныя стварэнні, як уяўлялі іх сабе людзі яшчэ не 
так даўно, а некаторыя нават яшчэ і цяпер. 

У нас, на Беларусі, няма ні кобры, ні гюрзы, але 

сказанае пра гэтых дзвюх атрутных змей, як мне зда- 
ецца, стасуецца і да гадзюкі. ; 

На жаль, пра яе такіх фактаў, звязаных з прак- 
тычным вопытам, у нас яшчэ няма. 


КАРЫСНЫ ЛЕКАВЫ СРОДАК 


Змеі прыносяць людзям вялікую карысць. У ме- 
дыцыне ўсё шырэй выкарыстоўваюць лекавыя прэпа- 
раты, у якія ўваходзіць змяіны яд. Ён ужываецца 
цяпер для лячэння такіх сур'ёзных захворванняў, як 
поліартрыт, радыкуліт, язва страўніка і шмат якіх 
іншых. 

Дзівосныя асаблівасці ў змяінага яда. У адным вы- 
падку ён забівае, а ў другім вылечвае. 

З сваёй уласнай жыццёвай практыкі я даўно пера- 
канаўся ў тым, як добра памагаюць гэтыя прэпараты, 
калі апанаваў цябе радыкуліт, калі парушаны крова- 
зварот, калі баляць мышцы і косці, калі ногі проста 
стаміліся праз меру. 

Сучасныя вучоныя працуюць над праблемай вы- 
карыстоўвання змяінага яду для лячэння анкалагіч- 
ных хвароб. Праводзяцца вопыты па выкарыстанню 
яду кобры для абязбольвання і яду гюрзы для папя- 
рэджання крывацёку з буйных сасудаў пры склада- 
ных хірургічных аперацыях. Але гэта яшчэ толькі 
першыя крокі ў справе вывучэння ўсіх цудоўных 
якасцей змяінага яду. 

Нездарма ў часы далёкай старажытнасці змяя 
з'яўлялася сімвалам мудрасці наогул і медыцынскіх 
ведаў у прыватнасці. І ў нашы часы афіцыйным зна- 
кам медыцынскай службы з'яўляецца змяя, што абві- 
лася вакол чары з лекавым сродкам. 

Попыт на змяіны яд у лекавых мэтах і для наву- 
кова-даследчай працы расце з кожным днём. Ён па- 
трэбны ў вялікай колькасці, а колькасць змей у свеце 
катастрафічна змяншаецца. 

У нашай краіне існуюць спецыяльныя лабарато- 
рыі, дзе адлоўленых змей трымаюць пад наглядам у 
клетках ці вальерах і штомесяц атрымліваюць ад 
іх яд. 

ЗМЯЯ ПАД АХОВАЙ ДЗЯРЖАВЫ 


На гэтую тэму адбылася ў мяне яшчэ адна гутар- 
ка з навуковым супрацоўнікам Святланай Чычыкінай, 

-- Такія невялікія змеі, як нашы звычайныя га- 
дзюкі,-- сказала  яна,-- даюць толькі маленькую 
кроплю яду, а каб набраць яго адзін грам, трэба мець 
пад рукой дзвесце пяцьдзесят -- трыста змей, бо яд 
пасля высушвання важыць у некалькі разоў менш, 
чым у натуральным стане. Таму і каштуе ён вельмі 
дорага -- 1400 рублёў за адзін грам. Кошт адной жы- 
вой кобры -- трыццаць, а гюрзы -- дваццаць рублёў. 

Бескантрольны адлоў і знішчэнне змей стварылі ў 
асобных мясцовасцях, галоўным чынам у Сярэдняй 
Азіі, спрыяльныя ўмовы для размнажэння шкоднікаў 
сельскай гаспадаркі -- саранчы і розных грызуноў. 
Усе яны з'яўляюцца, як вядома, і пераносчыкамі не- 
бяспечных інфекцый. Гэтым і былі выкліканы меры, 
прадугледжаныя законам. У некаторых савецкіх рэс- 
публіках змеі ўзяты пад ахову дзяржавы. З вінаватых 
у знішчэнні змей спаганяецца штраф. 

Адлоў змей для лабараторый у той ці іншай мяс- 
цовасці рэгулюецца. Праводзіцца ён толькі па спецы- 
яльных дазволах, па ліцэнзіях пад кіраўніцтвам во- 
пытных лаўцоў-прафесіяналаў. 


САМААДДАНАЯ ПРАЦА 


- 


На жаль, працяглая праца ў лабараторыях над 
змяіным ядам шкодзіць здароўю людзей, якія пры- 
свяцілі сябе гэтай патрэбнай і карыснай дзейнасці. 

-- Я сама пераканалася ў гэтым асабіста, калі 
жыла ў Фрунзе і працавала ў такой лабараторыі,-- 
сказала мне Святлана Мікалаеўна.-- Праз некаторы 
час пачала адчуваць сябе вельмі нядобра. З'явіўся ка- 
шаль, і знешні выгляд мой змяніўся. Твар збялеў. 
Доўга не магла я здагадацца аб прычыне свайго хва- 
равітага стану. 

- А. ўрачы?- пацікавіўся я.-- Што казалі 
ўрачы? 

Святлана Мікалаеўна паціснула плячамі. 

-- І ўрачы не маглі дакладна вызначыць, у чым 
справа. Яны не ведалі, што гэта за хвароба. Падазра- 
валі туберкулёз. Я мусіла з лабараторыяй развітацца. 

Калі ж кінула гэтую працу, то самаадчуванне маё 
неўзабаве палепшылася. Кашаль прайшоў. Невядо- 
мая хвароба раптам сама ад мяне адступіла. Тады я 
зразумела, што прычынай хваробы была мая штодзён- 
ная праца над змяіным ядам. 

2. А што, на вашу думку, магло непасрэдна вы- 
клікаць хваробу? -- спытаўся я. 

-- Напэўна, паветра,-- адказала Чычыкіна.-- Па- 
ветра, якім мы дыхалі ўвесь чае у лабараторыі. Яно 
было насычана выпарэннямі яду. У гэтым, як мне 
здаецца, і заключалася прычына хваравітых з'яў -- 
і не толькі ў мяне адной. Загадчыку нашай лабарато- 
рыі было пяцьдзесят гадоў, а з выгляду яму можна 
было даць гадоў на дваццаць больш. 

Падагульняючы сказанае, Святлана Мікалаеўна 
дадала: ; 

-- Вытворчасць лекавых сродкаў на змяіным 
ядзе -- справа вельмі карысная для людзей, але шкод- 
ная для здароўя тых, хто працяглы час заняты ёю ў 
лабараторыях. 

У выніку нашых гутарак я атрымаў цікавыя звест- 
кі пра тую карысць, якую змеі прыносяць людзям, і 
пра нялёгкую, самаадданую і небяспечную працу, 
якую абралі для сябе і лаўцы змей, і даследчыкі змяі- 
нага яду ў лабараторыях. 

Пакуль мы размаўлялі, ішоў дождж, які неўзаба- 
ве ператварыўся ў лівень. Цяпер ён перастаў. Неба 
дзе-нідзе праяснілася. 

Нават выглянула ненадоўга вячэрняе сонца. 

У паветры прыемна пахла вільготнай свежасцю 
маладой травы, мокрых ліп і клёнаў. Зямля была па- 
крыта лужамі. 

Калі я пайшоў дахаты, было ўжо даволі позна. 

«Дзіўная рэч,-- думалася мне па дарозе,-- чаму 
лаўцы змей ніколі не хварэюць?» 

І сам сабе адказаў: «Мусіць, таму, што яны маюць 
справу з жывымі змеямі». 

Сапраўды, калі лабараторны працаўнік з дня ў 
дзень знаходзіцца пад непасрэдным уздзеяннем змяі- 
нага яду, сядзіць над ім доўгі час нерухома, схіліўшы 
галаву, і дыхае ў закрытым памяшканні паветрам, 
насычаным шкоднымі выпарэннямі, то здароўе яго 
ад гэтага паступова і няўхільна псуецца, а змеялоў 
ніякага дачынення да яду не мае. 

Ён заўсёды на свежым і чыстым паветры -- у лесе, 
у полі, на прыродзе. І таму здаровы. 

Для лаўца існуе толькі адна небяспека -- укус 
змяі. Але гэта здараецца даволі рэдка. 

У нялёгкай рабоце лаўца ўсё залежыць ад вопы- 
ту, ад вытрымкі, цярплівасці, назіральнасці, ад фізіч- 
най загартоўкі, ад ведання звычак і паводзін змей, 
ад умення з імі абыходзіцца, а таксама, вядома, і ад 
прыродных умоў, у якіх лавец працуе. 

З такімі думкамі вярнуўся я ў свой пакой. 


НЯХАЙ ЗМЕІ ЖЫВУЦЬ 


Мінула некалькі дзесяткаў гадоў з таго дня, калі 
я апошні раз забіў гадзюку. 

І за ўвесь гэты немалы чае я заўсёды лічыў і лічу 
сваім абавязкам растлумачваць людзям -- і дзецям, і 
дарослым, што няможна знішчаць змей, што кожнае 
забойства змяі-- справа нядобрая, шкодная, непа- 
трэбная. 

Змеі заслугоўваюць разумных і справядлівых ад- 
носін. 

Змей неабходна ахоўваць, бо іх становіцца ўсё 
менш і менш. Калі змеі знікнуць з твару зямлі, гэта 
будзе няшчасце і для людзей, і для ўсёй прыроды ў 
цэлым. 

Мне хочацца сказаць кожнаму з вас, дарагія мае 
чытачы: 

Не чапайце змей! 

Пакіньце змей у спакоі! 

Няхай змеі жывуць! 


ВЯСНА НА БЯРЭЗІНЕ 


ПРАЗ ТРЫ ГАДЫ 


Пасля маёй апошняй паездкі ў запаведныя мяс- 
ціны над Бярозай час прайшоў як быццам зусім не- 
вялікі, усяго няпоўныя тры гады. Неадкладныя спра- 
вы выклікалі мяне тады ў Мінск, і я мусіў вярнуцца 
дахаты раней вызначанага тэрміну, але мяне не пакі- 
дала жаданне прыехаць сюды зноў. Такая магчы- 
масць з'явілася ў канцы 1981 года. І вось я зноў на 
Бярэзіне. Зноў любуюся цудоўнымі краявідамі паў- 
ночнай Беларусі. 

Так, чае прайшоў невялікі, але шмат што змяніла- 
ся ў Бярэзінскім запаведніку. Святлана Чычыкіна пе- 
райшла на работу ў Варонежскую вобласць РСФСР, 
у Хапёрскі запаведнік. Займаецца хахулямі. Яны там 
захаваліся яшчэ на волі і жывуць у натуральных 
умовах. 

Таццяна Паўлюшчык вось ужо два гады знаходзіц- 
ца ў Афрыцы, у Сьера-Леонэ, адкуль павінна неўза- 
баве вярнуцца. 

У сувязі з такімі зменамі глушцы і курапаткі ў 
лясным гадавальніку перайшлі пад нагляд Надзеі 
Малюцінай, якая раней займалася толькі рабчыкамі, 
а цяпер -- усімі трыма відамі дзікіх лясных птушак 
з сямейства курыных -- і глушцамі, і курапаткамі, і 
рабчыкамі. 

Зуброў у Бярэзінскім запаведніку цяпер ужо не 
дзесяць, як было ў 1978 годзе, а пятнаццаць, і зай- 
маецца імі па-ранейшаму, як і ўсімі іншымі ляснымі 
капытнымі жывёламі -- ласямі, аленямі, казулямі і 
дзікімі свіннямі, кандыдат біялагічных навук Міхаіл 
Аляксандравіч Лаваў. 

Але не будзем забягаць наперад. Пра ўсё гэта я 
раскажу вам крыху пазней, калі надыдзе час, а ця- 
пер пачну з першага дня, у той паслядоўнасці, у якой 
адбываліся эпізоды маёй апошняй, чацвёртай паездкі 
ў лясы над ракою Бярэзінай. 

НА РАЗЛІВЕ 


Прывёз мяне сюды Артур 31 сакавіка 1981 года. 
У той жа дзень пад вечар мы паехалі з ім на машыне 
па новай асфальтаванай дарозе ў сядзібу Крайцы, дзе 
калісьці знаходзілася дырэкцыя запаведніка. Вельмі 
хацелася мне наведаць гэтыя мясціны. Калі я жыў 
тут у 1947 і 1948 гадах, у Крайцах было ўсяго пяць- 
шэсць вясковых хатак на пяску сярод сасновага лесу. 
Цяпер гэта даволі вялікі і добраўпарадкаваны пасё: 
лак з аптэкай, поштай, магазінам, з некалькімі дзе- 
сяткамі мураваных і драўляных дамоў -- цэнтр Край- 
цаўскага лясніцтва. Пасярод пасёлка -- малады сквер 
з помнікам партызанам. 

Замест колішняга прымітыўнага старадаўняга 
шлюза з драўляным пераходам на супрацьлеглы бе- 
раг Сергучоўекага канала -- новы бетаніраваны тры- 
валы мост, па якім мы пераехалі на левы бераг. Та- 
ды гэтае месца называлася проста «Другія залазы», 
што азначае «Другі шлюз». 

Мы паехалі па левым беразе да таго месца, дзе 
Сергучоўскі канал уліваецца ў Бярэзіну. Вакол цу- 
доўная карціна веснавога разліву. Рака разлілася 
неабсяжна і шчодра затапіла ўсю сваю шырокую 
пойму. 

Вялізны водны прастор! 

У шэрым небе над шэрай вадой праляцелі дзве 
качкі-крыжанкі. 

Чыстае, свежае і вільготнае паветра. Прыемна гу- 
чыць у ім бадзёрае, ажыўленае краканне качак. Дьме 
ў твар халаднаваты вецер. 

Раптам пачулася гучнае і адрывістае: 

-- Крунк.. крунк... крунк!.. 

Над намі праляцела парачка жораваў. 

Усюды пераважае светла-шэры акварэльны колер. 
Шэрае неба, шэрыя прасторы вады, шэрая зямля, шэ- 
рыя жоравы. Толькі дзе-нідзе захаваліся яшчэ асоб- 
ныя белыя плямкі снегу ды цёмнымі сілуэтамі выры- 
соўваюцца на шэрым фоне голыя ствалы і сучча мок- 
рых асін і бяроз, пакуль усё яшчэ не жывых, усё яшчэ 
цёмных, пазбаўленых лістоты. 

Дарога робіцца ўсё больш вузейшай, топкай і ня- 

роўнай. Ехаць цяжка. Мы пакідаем машыну, ідзём 
пешшу. 

У навакольным пейзажы ўсюды пераважае вада. 
Толькі каля нізкіх берагоў яна яшчэ не вызвалілася 
цалкам ад лёду. 

Далей ісці зусім немагчыма. 

Мы спыніліся. 

Стаім і моўчкі любуемся шырокім, бязмежным 
прасторам. Цьмянае чырванаватае сонца набліжаецца 
да захаду. 

Злева за разлівам, на балоце, загрымелі трубы жо- 
раваў. Моцнымі фанфарнымі гукамі жоравы право- 
дзяць на адпачынак дзённае свяціла. Заўтра на до- 
світку яны сустрэнуць яго гэтак жа ўрачыста. 

Крычаць каля нас качкі-крыжанкі. І ў жораваў, 
і ў дзікіх качак пачаўся шлюбны перыяд, час гнезда- 
вання і сямейнага жыцця. Часе наседжвання яек і га- 
доўлі птушанят. 

Надыходзіць вячэрні змрок, але дзе-нідзе гучаць 
яшчэ, цяпер ужо толькі асобныя і не вельмі гучныя, 
нібы прыглушаныя, галасы жораваў і качак. 

Мы селі ў машыну. Трэба вяртацца ў Домжарыцы. 

Пра тое, як нам выбрацца адсюль і вярнуцца ў 
Цэнтральную сядзібу запаведніка, мы загадзя не па- 
думалі, бо праз меру былі захоплены тым, што бачы- 
лі і чулі. А дарога па нізкай зямлянай дамбе -- вуз- 
кая і топкая. Глеба вільготная. Колы машыны буксу- 
юць. З абодвух бакоў блізка падступае вада. 

Няма як павярнуць машыну, каб ехаць назад. Да- 
вялося павольна пасоўвацца задам наперад. 

Цямнець пачынае ўсё прыкметней. 

Вось нарэшце месца крыху шырэйшае, хоць і ня- 
роўнае, бугрыстае. Тут, здаецца, можна разгарнуцца, 
каб ехаць далей нармальна. 

Трэба паспрабаваць. 

Раз!.. І машына загрузла трывала. Колы круцяц- 
ца, аж дым ідзе. Матор надрываецца, а машына зру- 
шыць з месца не можа. Заднія колы па той бок бугра, 
днішча ляжыць на бугры, а пярэднія колы ў калдо- 
біне. 

Збіраем рознае ламачча, бярозавае і альховае гал- 
лё. Кладзём пад колы ўсялякія абрубкі, плахі. Пад- 


копваем зямлю пад брухам машыны, прыўзнімаем 
дамкратам то адзін бок, то другі, 


. 

І ўсё марна. 

Машыну не зрушыць з месца. 

Тым часам цалкам запанаваў навокал змрок. Гус- 
ты, непраглядны змрок. Нічога не відаць. Захаладне- 
ла. Пайшоў мокры снег. Не чуваць больш ні жораваў, 
ні качак. 

На гадзінніку - дваццаць тры. Неўзабаве поўнач. 
Холад і вільгаць павялічваюцца. 

Што рабіць? Трэба начаваць. 

Мы лезем уў машыну. Спачатку размаўляем, чака- 
ючы світання. Потым пачынаем драмаць. 

Прачнуліся ў 5 гадзін раніцы. Вылазім з машыны 
і здзіўляемся. Пейзаж змяніўся за ноч непазна- 
вальна. 

Пад нагамі ў нас зямля, белая ад снегу. Над га- 
лавою -- шэры туман. 

Недалёка ад машыны бачу на чыстым снезе вы- 
разныя сляды янотападобнага сабакі, нібы нарысава- 
ныя з дзівоснай дакладнасцю нейкім невядомым мас- 
таком на чыстым аркушы белай паперы. Кожны ма- 
ленькі кіпцік вырасаваны тонка, акуратна. 

А вось і яшчэ адзін не менш выразны рысунак. 
Сляды бабра на чыстым белым снезе, што пакрывае 
тонкім і роўным пластам лядовую кромку каля вады. 
Адсюль бабёр нырнуў у ваду канала. 

Бяромея зноў за работу. Настрой у нас ранішні, 
бадзёры і працуецца лягчэй. Галоўнае, што цяпер мы 
бачым і тое, што робім, і ўсё наваколле. 

Праз гадзіну пасля начнога перапынку пачуліся 
зноў галасы жораваў і качак. Спачатку асобныя і ня- 
гучныя. Потым дружнейшыя, мацнейшыя. Да іх да- 
лучыўся аднекуль здалёку і крык шэрай чаплі. 

Апошняе намаганне... і машына рушыла з месца. 
Мы едзем па чыстай белай парошы, але па-ранейшаму 
павольна і задам наперад. 

Неўзабаве зноў нечаканы прыпынак. 

Задняе кола трапіла ў адтуліну старой, пакінутай 
бабром нары. Уздоўж Сергучоўскага канала бабры ня- 
рэдка падкопваюць дарогу, якая ідзе каля самай ва- 
ды. І гэта з'яўлялася часам прычынай аварый. Добра, 
што цяпер амаль ніхто тут не ездзіць. Нарэшце і гэтая 
апошняя перашкода пераадолена, і мы вяртаемся ў 
Домжарыцы ў адзінаццаць гадзін, прабыўшы на 
разліве ледзь не цэлыя суткі. 

Хоць і стаміліся як мае быць, але настрой у нас 
прыўзняты, і ў вушах усё яшчэ гучаць сярэбраныя 
трубы жораваў. 

Машына пад'ехала да будынка дырэкцыі, і я зай- 
шоў у кабінет намесніка дырэктара па навуцы Міхаі- 
ла Васільевіча Кудзіна дакладна ў адзінаццаць гадзін 
1 красавіка, як было дамоўлена ўчора раніцай. 


ЖОРАВЫ 


Вярнуліся жоравы з цёплых краін яшчэ не ўсе. 

Калі я выйшаў з будынка дырэкцыі, над Цэнт- 
ральнай сядзібай запаведніка з курлыканнем праля- 
цеў у блакітным небе невялікі клін з дзевяці жора- 
ваў. Яны ляцелі даволі нізка над намі. 

Следам за павадыром, які трымаўся ў кліне пер- 
шым, пракладаючы напрамак, ляцелі на адным баку 
два жоравы, а на другім - шэсць. Чым можна тлу- 
мачыць менавіта такую няроўнасць у пастраенні клі- 
на? Напэўна, ніхто гэтага не ведае. 

Кожная сустрэча з жоравамі прыносіць мне ра- 
дасць і душэўнае задавальненне. Нават калі я проста 
бачу іх у небе і чую так добра знаёмае, любае з мален- 
ства курлыканне. 

Вось і цяпер успомніліся мне тыя далёкія, даўно 
мінулыя гады, калі ўпершыню давялося ўбачыць ра- 
нішнія танцы жораваў і пачуць чароўныя гукі іх ся- 
рэбраных труб. 

Было гэта, праўда, не ранняй вясною, як зараз, а 
познім летам, і не ў Бярэзінскім запаведніку, а ў Бе- 
лавежскай пушчы, але гэта не мае значэння. Я ахвот- 
на падзялюся з вамі тагачаснымі сваімі ўражаннямі, 
бо яны звязаны з птахамі, якія заўсёды былі мне вель- 
мі блізкія. 

Так, жораваў я любіў з маленства. 

Штогод праляталі яны над той ускраінай старога 
Пецярбурга, якая называлася Новай Дзярэўняй. Не- 
злічоныя пакаленні жораваў ляцелі па гэтай нязмен- 
най трасе на працягу тысячагоддзяў. 

Змянілася з таго часу прырода, змяніўся выгляд 
усёй тэрыторыі. Зніклі непраходныя лясы на амаль 
бязлюдных берагах шырокай і паўнаводнай ракі, на 

берагах яе шматлікіх рукавоў і прытокаў. На месцы 
былых лясоў і балот вырас вялізны горад, які паглы- 
нуў навакольныя рэдкія і невялікія пасёлкі. 

Памяць пра іх захавалася толькі ў назвах асоб- 
ных гарадскіх раёнаў -- Старая Дзярэўня, Новая Дзя- 
рэўня, Охта, Пяскі, Аўтава,-- раёнаў з сучаснымі 
гмахамі на шумных і людных вуліцах з трамваямі і 
аўтобусамі, з метро і тралейбусамі, з безупынным ру- 
хам легкавых машын, а жоравы ўсё не змянялі свой 
старадаўні курс на поўдзень і назад на поўнач. Кож- 
ную вясну і кожную восень ляцяць яны і сёння над 
той жа мясцовасцю. Толькі не над лясамі, як калісь- 
ці, а над высокімі гарадскімі будынкамі, над парка- 
мі і палацамі, гістарычнымі помнікамі старадаўняй 
архітэктуры і над шматлікімі фабрыкамі і заводамі, 
волатамі сучаснай прамысловасці. 

Калі я быў малы, праляталі жоравы і над Языка- 
вым завулкам, і над маёй ціхай Сердабольскай вулі- 
цай з яе вялізнымі агародамі, і далей -- над Выбарг- 
скай стараной, а я стаяў у нямым захапленні і гля- 
дзеў ім услед. 

У той халодны восеньскі дзень, калі я ўбачыў іх 
упершыню, з'явіліся над нашым домам адзін за ад- 
ным тры няроўныя кліны. 

Строй іх часам хістаўся, доўгая лінія хвалявала- 
ся, рабілася няроўнай, але жоравы няўхільна кірава- 
ліся на поўдзень, уздоўж Ляснога праспекта. 

-- Курлы... курлы...-- трубілі жоравы. 

У светла-шэрым небе з блакітнымі прасветамі з'я- 
вілася сонца і асвятліла іх сваімі праменнямі, і ад 
гэтага цудоўныя птахі зрабіліся яшчэ больш прываб- 
нымі. Яны здаваліся цяпер сярэбранымі, а крылы -- 
нібыта празрыстымі. 

Я не мог адарваць ад іх позірку. Радасна было 
мне глядзець на жораваў і адначасова сумна ад таго, 
што яны адлятаюць. 

Высока ў светлым небе гучаў іх развітальны крык: 

-- Курлы.. курлы... курлы.. 

Баявымі, бадзёрымі здаваліся мне гэтыя трубныя 
гукі, але адначасова адчувалася ў іх і нейкая невы- 
казная, затоеная туга. Жоравы сумавалі, што пакі- 
даюць радзіму. 

Я бег за імі колькі мог, махаў шапкай і ўсміхаў- 
ся, бясконца шчаслівы. Гарадскі хлапчук не траціў 

надзеі, што, можа, і ў наступным годзе яму пашанцуе 
і ён яшчэ раз убачыць блізкіх сэрцу птахаў. 

І сапраўды, вясною жоравы ляцелі зноў над тымі 
ж мясцінамі, але цяпер ужо назад. Яны ляцелі імклі- 
ва і хутка, бо вярталіся з далёкага падарожжа дамоў, 
на балоты Поўначы, для аднаўлення сямейнага жыц- 
ця, для таго, каб будаваць гнёзды на купінах, выво- 
дзіць і гадаваць птушанят. 

Урачыстыя гукі іх баявых фанфар у веснавым па- 
ветры выклікалі ў мяне заўсёды лагодны, радасны 
настрой, 


БАЯВЫ РАСПАРАДАК 


У далейшым я даведаўся падрабязна пра жыццё 
і звычкі жораваў, пра іх дбайную падрыхтоўку да пе- 
ралёту на зіму ў Афрыку, пра дакладны баявы распа- 
радак у жураўліных трыкутніках. 

Усё ў калектыўным палёце жораваў рацыянальна 
і мэтазгодна, усё -- калі можна так сказаць -- праду- 
мана, прадугледжана і размеркавана да дробязей, ні- 
бы ў сапраўдным паходным баявым страі. 

Кожны трыкутнік узначальвае вопытны павадыр. 
Ён ляціць першым, месца яго -- на самай вяршыні, 
на самай вастрыні кліна. Адразу за ім ляцяць з або- 
двух бакоў два самыя дужыя пасля яго і самыя тры- 
валыя птахі. У канцы кожнага ключа -- маладыя, ня- 
вопытныя і слабыя. 

Часта ўяўлялася мне, як прагучаў над балотамі 
сігнал павадыра і як дружна падхапілі яго дзесяткі 
іншых баявых фанфар, і вось ужо першы трыкутнік 
адарваўся ад зямлі. З разбегу, падскочыўшы два-тры 
разы, узнімаюцца птахі ў паветра і, не парушаючы 
строю, па чарзе ўзлятаюць над купінамі балоцістай 
лугавіны. Спачатку ляцяць яны нізка над лазняком 
і бярэзнікам, паступова набіраючы вышыню, і вось 
першы трыкутнік узняўся ў восеньскае неба над вы- 
сокімі ялінамі, а за ім і другі, і трэці, і ўсе яны ля- 
цяць у адным напрамку - на поўдзень. Ляцяць спа- 
койна і роўна, не мітусяцца, не спяшаюцца. Рытміч- 
на ўзмахваюць вялікімі, моцнымі крыламі. Цела ў 
кожнага жорава выцягнута ў адну лінію з тонкай 
шыяй, з прамой і вострай дзюбай, з адкінутымі на- 

зад доўгімі нагамі. Увесь ён як страла, што нястрым- 
на імкнецца наперад. 

Кожны жораў стараецца не парушыць строю, не 
збіцца з курсу, з нябачнай сцежкі ў паветры, якую 
пракладвае той, што ляціць перад ім. Калі пярэднія 
стамляюцца, то па чарзе, адзін за адным, пакідаюць 
сваё месца ў пачатку трыкутніка і прыстройваюцца 
ззаду -- там ляцець лягчэй. Адпачыўшы, зноў займа- 
юць сваё ранейшае месца наперадзе. Так яны чаргу- 
юцца на працягу ўсяго доўгага і цяжкага падарожжа. 

У час пералёту жоравы ляцяць і ўдзень і ўначы. 
Прыпынкі робяць вельмі рэдкія і кароткія ў месцах, 
загадзя вызначаных для кармёжкі і адпачынку. Пе- 
рад тым як прызямліцца, пасылаюць наперад развед- 
чыкаў. 


НЯЎДАЛАЯ СПРОБА 


Вельмі хацелася мне ўбачыць жораваў не толькі 
высока ў небе, але і на зямлі, на балоце, на гняздоўі. 
Першая такая спроба адбылася больш за шэсцьдзесят 
гадоў назад. Нават і не верыцца, што так даўно гэта 
было! 

Белай чэрвеньскай ноччу блукаў я да самай рані- 
цы па балоце ля возера Каўгала-Ярві, на Карэль- 
скім перашыйку. Спадзяваўся знайсці гняздоўе жо- 
раваў, паглядзець на іх зблізку. 

На Поўначы летнія ночы светлыя. Усё было добра 
відаць, нібы ўдзень, але першая спроба не ўдалася. 
Праблукаў я ўсю ноч, а жораваў так і не знайшоў, 
так і не ўбачыў. 

Да непасрэднага знаёмства з пільнымі і асцярож- 
нымі птахамі быў я тады яшчэ недастаткова падрых- 
таваны. Аднаго палкага жадання, аднаго нястрым- 
нага імкнення было мала, патрэбны былі яшчэ і во- 
пыт і належныя веды. І гэта я тады добра зразумеў. 
У той час мне не было і шаснаццаці гадоў. Усё было 
яшчэ наперадзе. Але неўзабаве з'явіліся іншыя інта- 
рэсы -- жыццёвыя, уладныя, няўхільныя. 

Жоравы, як і ўсё іншае, звязанае з вывучэннем 
прыроды, з непасрэднай блізкасцю да яе, адышлі на 
задні план, але не зніклі зусім. Яны вабілі мяне па- 
ранейшаму, але ўжо не так моцна, як калісьці. Мары 
пра іх ператварыліся ў нейкі душэўны адпачынак 

пасля больш важных і неадкладных, надзённых і пер- 
шапачатковых спраў і абавязкаў. 

Толькі ў канцы жніўня 1940 года, калі я ўпершы- 
ню наведаў Белавежскую пушчу, з'явілася ў мяне 
рэальная магчымасць ажыццявіць даўнюю мару. 


ЖНІВЕНЬСКІМ ДОСВІТКАМ 


Усё гэта прыгадалася мне, калі я ляжаў на сене ў 
прасторнай пуні Дзяміда Улезла і думаў пра сустрэ- 
чу з жоравамі, якая павінна была адбыцца раніцай. 

-- Ваўтра пойдзем, паслухаем іх на балоце,- па- 
абяцаў надоечы Дзямід.-- Згода? 

-. В8года! -- адказаў я з найвялікшай ахвотай, 
ледзь стрымліваючы радаснае хваляванне. 

Думкі пра гэта не давалі мне спакою, і я доўга не 
мог заснуць, нецярпліва чакаючы світання... 

Калі я нарэшце задрамаў, у пуню ўвайшоў 
Дзямід. 

-- Добрай раніцы! -- сказаў ён бадзёра.-- Чацвёр- 
тая гадзіна! Самы час ісці на балота. 

Я ўсхапіўся і рушыў за старым егерам. 

У хату мы не зайшлі. Селі адразу на фурманку і 
паехалі па дарозе на лясніцтва Ясень. 

Неўзабаве сасновы бор змяніўся драбналессем. 

Ад'ехаўшы кіламетраў каля пяці, Дзямід спыніў 
каня і прывязаў яго да высокай сасны. Далей трэба 
было ісці па вузкай і няроўнай, ледзь прыкметнай 
сцежцы, якая звівалася і выкручвалася між густога 
хмызняку. Высокая трава была пакрыта халоднай ра- 
сой, і ногі нашы хутка прамоклі да каленяў. 

Ішлі мы даволі доўга. 

Жнівеньскія ночы цёмныя і працяглыя. Вакол усё 
яшчэ панавала цемра, ісці было нялёгка, але мяне 
падтрымлівала тое, што набліжаецца ажыццяўленне 
адной з маіх даўніх мар. Да таго ж я быў цяпер не 
адзін. Са мною вопытны праваднік, і гэта надавала 
ўпэўненасці. Таму я не вельмі стаміўся, калі мы з 
Дзямідам, пераскокваючы з купіны на купіну, дабра- 
ліся праз нейкую гадзіну да вызначанага ім месца. 

Толькі тут і ёсць больш ці менш зручны подступ 
да лугавіны, дзе збіраюцца жоравы. З краю расце не- 
высокі бярэзнік. Крыху далей -- невялікая пясчаная 
выспа. Там можна нават і паляжаць на сухой глебе, 

як растлумачыў мне яшчэ раней Дзямід, і панагля- 
даць за асцярожнымі птахамі, схаваўшыся ў кустах. 

Сюды мы і накіраваліся. 

Вады тут менш, яна не вельмі глыбокая, і глеба не 
такая грузкая, а большыя памерам купіны можна лі- 
чыць параўнальна надзейнымі. Тут можна часцей 
знайсці трывалую апору для нагі, хапаючыся за ніз- 
карослыя бярозкі. 


АЖЫЦЦЯЎЛЕННЕ МАРЫ 


Дабраўшыся да выспы, мы залеглі каля старой 
падгнілай вярбы, што ляжала на вільготнай зямлі, і, 
рассунуўшы даволі густыя зараснікі лазы, пачалі гля- 
дзець на лугавіну, на якой збіраюцца жоравы для су- 
стрэчы ранішняга сонца. 

Перад намі рассцілалася бясконцая роўнядзь, над 
якой вісеў белы туман. Дзе-нідзе паблісквала між ку- 
пін вада. Зялёныя лугавінкі перамяжоўваліся з невя- 
лікімі светлымі лужынамі. 

Дзікі Нікар, балотны масіў, дзе гняздуюць жора- 

вы, раскінуўся на прасторы ў некалькі кіламетраў. 
Здавалася, не было яму ні канца ні краю. З цікавас- 
цю аглядаў я прывабную для мяне мясцовасць. 
, - Кожную вясну прадбачлівыя птахі кладуць у гнёз- 
ды на купінах зялёна-бурыя яйкі з карычневымі 
плямкамі, звычайна па два яйкі ў кожным гняздзе. 
Цяжка дабрацца да іх і лісе, і тхару -- лютым вора- 
гам і яек і птушанят,-- бо гнёзды знаходзяцца далё- 
ка ад сухой зямлі. З усіх бакоў акружаюць іх вада і 
топкая дрыгва. 

Пакуль мы аглядаліся, неяк нечакана і непры- 
кметна з'явілася быццам з-пад зямлі круглае чырво- 
нае сонца. Падобнае на вялізную спелую журавіну, 
яно адарвалася раптам ад балота, на хвіліну павісла 
над травою, над купінамі і пачало ўзнімацца вышэй, 
над лазняком і бярозкамі. 

Белы туман развеяўся, і ўсё навокал пасвятлела, 
праяснілася, пачало выходзіць з паўзмроку. Выступі- 
лі з туману няясныя, цьмяныя дагэтуль абрысы дрэў і 
кустоў, падобныя ў смузе на прывіды. Выразныя фор- 
мы і колер набылі беластволыя бярозкі ў лёгкай паза- 
лоце, невысокія зялёныя елкі і шапатлівыя асіны з 

трапяткой лістотай, якую прыкметна ўжо кранула 
чырвань, адзнака недалёкай восені. 

У вільготным паветры крыху пацяплела. Рэшткі 
туману развеяліся амаль канчаткова. Толькі асобныя 


шматкі яго трымаліся яшчэ ў нізінах, але навокал 
усё было добра відаць. 


РАНІШНІ КАНЦЭРТ 


Раптам пачуўся шум вялікіх крылаў, і мы ўбачы- 
лі цудоўнае відовішча. На зялёную траву, упрыгожа- 
ную асобнымі познімі кветкамі, жоўтымі, белымі і 
чырвонымі, прыляцеў шэры жораў з пышным султа- 
нам чорнага хваста. Ён выставіў наперад чорныя ногі 
і з лёту апусціўся на лугавіну. Агледзеўся, страсянуў- 
ся, расправіў крылы і, прытанцоўваючы, зрабіў не- 
калькі крокаў. 

Які гэта быў цудоўны птах! 

Рухі ў яго былі лёгкія і грацыёзныя, нібы ў выпра- 
баванага танцора. Усё, здаецца, было ў ім дасканала. 
Ён спыніўся, агледзеўся яшчэ раз, адкінуў галаву на- 
зад і... нібы медны горан, прарэзаў свежае паветра. 

Прагрымеў першы сігнал, першы заклік і змоўк. 
І адразу адгукнуліся на яго яшчэ некалькі галасоў з 
розных бакоў. 

-- Ватрубілі,-- ледзь чутна шапнуў Дзямід, і на 
яго дробным, хударлявым твары з'явілася спагадлівая 
ўсмешка. 

Прыляцелі і прызямліліся адзін за адным, амаль 
разам, яшчэ чатыры жоравы. За імі яшчэ некалькі. 
Неўзабаве на лугавіне было іх каля трох дзесяткаў. 

І над сонным яшчэ балотам загрымеў трубны 
аркестр, разрываючы ранішнюю цішыню мажорнымі, 
урачыстымі гукамі. 

На ўсю сілу ігралі, звінелі дзівосныя сярэбраныя 
і медныя трубы, а можа -- фанфары ці горны? Я не 
ведаў, як назваць, з чым параўнаць чароўныя гала- 
сы - інструменты, якія ўдзельнічалі ў гэтым свое- 
асаблівым канцэрце. Яны гучалі настолькі моцна, на- 
столькі выразна, што іх, здавалася, можна было па- 
чуць на некалькі кіламетраў. 

Я быў захоплены, узрушаны гэтай цудоўнай сім- 
фоніяй, гэтым вялікасным шматгалосым харалам, 
якім жоравы віталі ўсход сонца. 


151 


Забыўшыся пра ўсё на свеце, я ўважліва разгля- 
даў іх з нашага надзейнага сховішча. Цяпер яны бега- 
лі ў розных напрамках па невысокай, але густой, 
вільготнай і ярка-зялёнай траве, на якой дыяментамі 
зіхацелі буйныя кроплі расы. Прыгожыя, зграбныя 
птахі гучна крычалі і махалі крыламі. 

Старых жораваў няцяжка было адрозніць ад ма- 
ладых. Дарослыя былі цямнейшыя з выгляду. У ма- 
ладых афарбоўка была крыху святлейшая, шаравата- 
дымчатая, і постаці ў іх не такога моцнага складу, не 
з такім гладкім і шчыльным апярэннем. Добра бачыў 
я ў бінокль і выразныя чырвоныя плямкі на галовах 
ў дарослых. 

Фотаапарата ў мяне з сабою не было, і добра зды- 
маць я ў той час яшчэ не ўмеў, але калі б я і мог, то 
ўсё роўна нічога б не здолеў зрабіць, бо святла было 
яшчэ недастаткова. Цудоўнае відовішча захавалася 
толькі ў маёй памяці. 

Далікатныя і стройныя птахі лёгка падскоквалі, 
грацыёзна кланяліся адзін аднаму, закідвалі назад 
галовы, узмахвалі крыламі, рабілі нейкія смешныя, 
жартаўлівыя рухі. 

-- Цікава?- з яўным задавальненнем спытаў 
Дзямід. Сапраўдны балет! От, можна сказаць, дзівакі 
гэтыя птушкі! Трэба ж быць такімі комікамі! 

У голасе Дзяміда гучалі цёплыя душэўныя ноткі. 
І я зразумеў, з якім вялікім замілаваннем любуецца 
стары егер жураўлінымі гульнямі, якія былі яму даў- 
но і добра вядомы і якія ён бачыў не адзін раз. 

Я нічога не адказаў. Толькі моўчкі кіўнуў гала- 
вою. Сам не мог адвесці вачэй ад прывабных танцо- 
раў. Не мог глядзець на іх без радаснага хвалявання. 
Нарэшце давялося мне ўбачыць з недалёкай адлеглас- 
ці любімых птахаў, такіх цікавых, прыемных і цяпер, 
на жаль, даволі ўжо рэдкіх. Я наглядаў за іх паводзі- 
намі, забаўнымі выхадкамі, і асалода была невыказ- 
ная. 


ЖУРАЎЛІНАЯ ШКОЛА 


Праз паўгадзіны спектакль на балоце закончыўся 
гэтак жа раптоўна, як і пачаўся. Усе жоравы нібы па 
камандзе ўзляцелі ў паветра. 

Над лугавінай запанавала цішыня. 

Цяпер мы смела можам варушыцца, гаварыць, аб- 
меньвацца ўражаннямі. 

2 Вось так яны і жывуць,-- сказаў Дзямід, ча- 
мусьці ўздыхнуўшы.-- Ладзяць тут на купінах гнёз- 
ды, выводзяць птушанят, а гнёзды ў іх простыя, не- 
складаныя. Стаіць жораў на сваёй купіне каля 
гнязда, як вартавы, і аглядае наваколле. Ногі ў яго, 
вядома, доўгія ды і шыя таксама не з кароткіх, а по- 
зірк востры, бачыць ён далёка. З купіны вельмі зруч- 
на яму наглядаць за ўсім, што робіцца на балоце. 
У выпадку якой небяспекі ён адразу, як толькі заўва- 
жыць нешта падазронае, дае сігнал трывогі, а голас у 
яго -- дай божа! Чулі, які гучны? Не голас, а труба 
ерыхонская!.. 

Дзямід усміхнуўся, задаволены параўнаннем, і 
ўзяўся за скураны капшук з хатнім тытунём. Паеля 
невялікай паўзы, неабходнай для таго, каб набіць са- 
масадам і запаліць кароткую люльку-насагрэйку, 
Дзямід узяўся зноў за свае тлумачэнні. 

-- Цяпер птушаняты ў іх выраслі,-- сказаў ён да- 
лей,-- прайшлі пачатковую школу выхавання. Засвоі- 
лі ўсё тое, што маладому жораву трэба ведаць у пер- 
шую чаргу. 

-- А што яны павінны ведаць? -- спытаў я. 

-- Перш за ўсё, як здабываць сабе самастойна 
корм. Потым, як ратавацца ад ворагаў. Бацькі пачына- 
юць іх вучыць, калі яны зусім яшчэ малыя. Паказ- 
ваюць, дзе і што можна есці, як трэба знаходзіць сабе 
харчаванне. Вучаць малых шукаць чарвякоў пад мо- 
хам, лавіць у вадзе і ў траве жабак, есці ягады і роз- 
ныя расліны. Вучаць іх бегаць, хавацца, рабіцца не- 
прыкметнымі, пераскокваць з купіны на купіну, узля- 
таць у паветра. Я не адзін раз бачыў, як бацькі на 
гэтай лугавіне штурхалі малых дзюбамі, падганялі іх, 
прымушалі рухацца хутчэй, паваротлівей. Потым, ка- 
лі ў маладых адраслі крылы, вучылі іх махаць імі, 
падскокваць і пералятаць з месца на месца. 

Слухаючы Дзяміда, я неадступна гляджу ў неба. 

Сонца ўвайшло ў сілу і пачало прыпякаць, хоць і 
хавалася час ад часу за белымі аблокамі. У паветры 
каля нае ляталі, нібы маленькія парашутысты, мала- 
дыя павучкі-вандроўнікі, а там, у далёкай вышыні, у 
халаднаватым паднябессі, планіруюць жоравы. 

Шырока распластаўшы нерухомыя крылы, яны 

робяць у пэўным парадку вялікія кругі, нібы гуляюць 
у нейкім рытмічным паветраным карагодзе. 

Мы сочым за іх рухамі. Уражанне такое, быццам 
імі кіруе нябачны майстар вышэйшага пілатажу. 

-- Гэта не гульні,- тлумачыць Дзямід.-- Гэта 
жоравы пачалі сваю штодзённую трэніроўку. З кож- 
ным днём яны лятаюць усё больш і ўсё вышэй. Ня- 
даўна пачалі практыкавацца на дальнасць палёту. 
Лятаюць кожны дзень пад кіраўніцтвам старых во- 
пытных птахаў, выпрабоўваюць сілу і моц сваіх ма- 
ладых крылаў. Вучацца лятаць строем у пэўным па- 
радку, робяць розныя манеўры, нечаканыя крутыя 
павароты то ў адзін, то ў другі бок, выконваюць зага- 
ды старэйшых. Рыхтуюцца да самай цяжкай і самай 
для іх адказнай жыццёвай задачы, да першага свайго 
выраю, да першага пералёту на зімоўку ў цёплыя 
краі. Пад вечар вернуцца да роднага гняздоўя, а рані- 
цай сустрэнуць, як і сёння, усе разам усход сонца, а 
тады зноў возьмуцца за вучобу. 

Уважліва слухаючы добразычлівыя разважанні 
старога егера, я адначасова з няменшай увагай назі- 
раю за лётнымі практыкаваннямі маладых жораваў. 

Адляцелі кудысьці клопаты і турботы, прывезе- 
ныя з горада. Лагодны спакой агарнуў душу. Здавала- 
ся, нічога няма на свеце, акрамя гэтага бясконцага 
балота і жораваў у сінім бяздонні. 

«Вучыцеся, трэніруйцеся, набірайцеся сілы,-- па- 
думалася мне.-- Далёкае вас чакае падарожжа. Да- 
лёкае і небяспечнае. І немалыя выпрабаванні давя- 
дзецца вам вытрымаць, шмат чаго перацярпець на 
шляху цераз Чорнае і Эгейскае моры. А потым і яшчэ 
далей, уверх па вялікай афрыканскай рацэ аж да вы- 
токаў яе ў Эфіопіі. І, нарэшце, з надыходам вясны, 
паляціце вы зноў, тым жа шляхам, цяпер ужо ўніз па 
Ніле і далей, далей -- назад, на радзіму, на балота 
Дзікі Нікар у Белавежскай пушчы. Вучыцеся, пакуль 
не позна,-- хацелася мне сказаць маладым жора- 
вам.-- Пераймайце вопыт старэйшых! Ён вам неўза- 
баве спатрэбіцца. Можа, і не ўсе з вас вернуцца з пер- 
шага вашага падарожжа. Толькі дужым і трывалым, 
цярплівым і смелым пад сілу такі вялікі пералёт. 
Толькі яны змогуць вярнуцца вясною ў родныя краі. 
Рыхтуйцеся да выраю! Удалай вам вучобы і шчаслі- 
вай дарогі!» 

ДАРОГА НА БЕЛЫ ЛЯСОК 


Жоравы ў небе зніклі з вачэй. Адзін за адным ад- 
ляцелі кудысьці за цёмную сцяну лесу на даляглядзе. 

Думкі мае перапыніў голас Дзяміда, які вярнуў 
мяне зноў да канкрэтнай рэальнасці. 

-- Вось і ўсё,-- сказаў ён і дадаў запытальна: -- 
Ну, як? Можна, здаецца, і дахаты? 

Мы падняліся і пакінулі наша часовае сховішча 
сярод лазняку на выспе. 

За цікавай размовай знаёмая сцежка праз балоці- 
стае драбналессе здалася пры дзённым святле зусім не 
такой ужо цяжкай і нязручнай, як нядаўна, калі мы 
прабіраліся па ёй вобмацкам у перадранішнім змроку. 

Неўзабаве мы апынуліся там, дзе пакінулі фур- 
манку, дзе нас цярпліва чакаў конь, прывязаны да 
старой сасны. 

Калі мы выехалі на пясчаную дарогу з глыбокімі 
каляінамі, што вядзе ў Белы Лясок, надвор'е, дагэтуль 
такое спрыяльнае, раптам змянілася. З'явіліся адне- 
куль густыя і нізкія, па-восеньску цёмныя хмары, за- 
валаклі ўсё неба і надоўга паглынулі сонца. Насустрач 
лінуў дождж, і нам нічога не засталося, як спыніць 
каня і перачакаць пад ялінамі, пакуль дождж не су- 
німецца. 

Мы ўсё яшчэ размаўлялі пра адлёты і прылёты 
жораваў. 

І мне прыйшлі на памяць паэтычныя радкі Адама 
Міцкевіча: 

Когда пролетных птиц несутся вереницы 
От зимних бурь и вьюг и стонут в вышине, 


Не осуждай их, друг! Весной вернутся птицы 
Знакомым им путем к желанной стороне. 


У хату Дзяміда мы вярнуліся мокрыя і галодныя, 
з вялікім спазненнем, але я адчуваў сябе нібы адноў- 
леным. Увесь час не пакідаў мяне добры, вясёлы на- 
строй. Я быў глыбока задаволены і ўдалай сустрэчай 
з жоравамі на балоце, і цудоўным ранішнім канцэр- 
там, і цікавымі гутаркамі з белавежскім егерам. 

Даруйце мне міжвольнае адхіленне ад нашай ас- 
ноўнай тэмы. Змест яго, як вы самі бачыце, меў не- 
пасрэднае дачыненне да папярэдняга раздзела. Вельмі 
хацелася мне падзяліцца з вамі тымі ўражаннямі, 
якія зрабіла на мяне першая мая сустрэча з шэрымі 
жоравамі, цяпер ужо амаль казачнымі птахамі. 

Спадзяюся, што нікому гэта не пашкодзіла. А за- 
раз вернемся зноў да галоўнай тэмы, да Бярэзінскага 
запаведніка. 


НА ПРАВЫМ БЕРАЗЕ 


Праз некалькі дзён захацелася мне паглядзець 
яшчэ раз на разліў Бярэзіны. На тое месца, дзе Сер- 
гучоўскі канал зліваецца з ракою ва ўрочышчы Трэ- 
ція залазы. 

Ці ўсё яшчэ вада такая ж вялікая? Ці, можа, па- 
меншала паводка? Ці скончылася зусім? 

Якраз тады прыехаў з Мінска наведаць мяне Артур, 
і мы накіраваліся з ім восьмага красавіка на машыне 
зноў у Крайцы. 

Навучаныя папярэднім вопытам, паехалі туды не 
пад вечар, а раніцай і машыну пакінулі на правым бе- 
разе канала. 

Калісьці гэта добра знаёмае мне месца называлася 
Другія залазы. Там, дзе цяпер бетаніраваны мост, быў 
у той час стары драўляны шлюз, а ў трох кіламетрах 
вышэй па тым жа беразе быў такі ж самы шлюз -- Пер- 
шыя залазы. Пры ім служыў па сумяшчальніцтву вар- 
таўніком егер Аляшкевіч. Тут жа, на беразе канала, 
стаяла і яго хаціна. 

Шлюзы гэтыя даўно ўжо знялі і раскідалі, хоць і 
варта было б захаваць іх тут як гістарычныя выдат- 
насці ХУШ стагоддзя, як помнікі гісторыі канала. 
Можна было б паказваць іх экскурсантам, якія часта 
прыязджаюць сюды. 

Ад моста мы ідзём па правым беразе. 

Уздоўж Сергучоўскага канала праходзіць граніца 
зоны абсалютнай запаведнасці, ці, як часцей кажуць, 
зоны абсалютнага спакою. Увесь левы бераг увахо- 
дзіць у гэтую зону. Пасёлак Крайцы ў яе не ўвахо- 
дзіць, як і ўвесь правы бераг, па якім мы ідзём ад 
моста ўніз па плыні канала балоцістым лесам. Густа 
разросся ён за апошнія гады! Усюды высокія бярозы, 
асіны, яліны, чорныя вольхі, лазняк. Крыху вышэй -- 
арэшнік, ясень. Там, дзе сушэй,-- ліпы і асобныя 
дубы. 

На беразе каля вады часта сустракаюцца шматлі- 
кія бабровыя норы з падземнымі разгаліненнямі, з 
выхадамі і на паверхню зямлі і ў ваду. Баброў цяпер 

на Сергучоўскім канале значна больш, чым было іх 
тут гадоў трыццаць назад. 

Падыходзім да серабрыстага ручая, які ціха стру- 
меніць у канал. Недалёка ад канала ручай перагаро- 
джаны бабровай плацінай. 

Мы спыніліся перад гэтым «архітэктурным» збу- 
даваннем і здзіўляемся вялікаму майстэрству рачных 
баброў. Яны пабудавалі плаціну не горш, чым гэта 
зрабілі б людзі. Прытым без адзінага цвіка і без уся- 
кіх інструментаў, аднымі толькі зубамі і лапамі! 

Па бабровай плаціне мы перабраліся на другі бок 
ручая. На зямлі ўсё часцей кідаецца ў вочы цёмна- 
зялёны памёт лася і свежы, і пасохлы. Відаць, ласёў 
тут нямала. У адным месцы сустрэўся памёт казулі. 

Трашчаць на ўсю сілу сіваваронкі. 

Даўно не чуў я гэтых «трашчотак»! Даўно не ба- 
чыў іх шлюбных гульняў у красавіку, калі «сінія 
птушкі» штопарам кружацца ў паветры, імкліва несу- 
чыся з паднябесся ўніз да зямлі і трашчаць, трашчаць 
гучна і безупынна. 

На высокай бярозе сядзіць і свішча шпак. 

Пры нашым набліжэнні з шумам, плёскатам і 
крыкам сарвалася з зараснікаў ля вады качка-кры- 
жанка і нізка паляцела перад намі ўздоўж дарогі, спа- 
лохана лопаючы крыламі. Мабыць, наседжвае тут 
яйкі, а нізка паляцела перад намі, для таго каб ашу- 
каць нас і адвесці як мага далей убок, каб мы не знай- 
шлі гнязда. Ведаем мы гэтыя штукі! 

Некалькі разоў праляталі над намі жоравы і дзі- 
кія качкі. 

Паветра проста ап'яняе сваёй непрывычнай віль- 
готнай свежасцю. 

Цудоўны пейзаж -- лес, вада і неба. Чым бліжэй 
да Бярэзіны, тым радзейшым, ніжэйшым і балоцістым 
становіцца лес. 

З дзесяці гадзін свеціць у блакітным небе сонца і 
грэе ўсё мацней і мацней. Зямля на ўзвышаным бера- 
зе сухая, бо падмерзла ноччу. Цяпер пад сонечнымі 
праменнямі яна робіцца мякчэйшай і цяплейшай. 
І пахне прыемна. 

Нізка над зямлёю пырхае лімонна-жоўты маты- 
лёк -- крушыннік. Першы, якога я бачу сёлета. 

Бадзёра і радасна спяваюць берасцянкі ледзь не на 
кожным дрэве. З'явілася парачка шэрых плісак. 

Цудоўны час ранняй вясны! 

Шамацяць пад нагамі сухія леташнія лісты. Акра- 
мя елак, нічога зялёнага ў лесе яшчэ няма. Але вось 
з-пад апалай лістоты, якая тоўстым дываном пакры- 
вае зямлю, зелянеюць нейкія маленькія свежанькія 
парасткі. 

Падыходжу бліжэй. Гэта ж лісточкі суніцы! А вось 
і яшчэ адзін, і яшчэ... Іх тут многа! Маладзенькія, све- 
жанькія і зялёненькія, яны прабіліся скрозь тоўсты 
пласт апалай лістоты і цяпер так цешаць наша вока! 
Так ярка вылучаюцца на фоне леташніх шэрых, жоў- 
тых, карычневых і чорных апалых лістоў, як зялёныя 
зоркі, як сімвал непераможнага жыцця, якое штогод 
аднаўляецца адвечна... 

Вось нарэшце і Трэція залазы. Назва ўрочышча 
вельмі ўмоўная, бо няма тут ужо даўно ніякіх шлю- 
заў, ніякіх «залазаў». І воды Сергучоўскага канала 
вольна злучаюцца з водамі Бярэзіны і цякуць далей 
разам. Узбагачаная імі, рака робіцца адсюль шырэй- 
шай і больш паўнаводнай. 

Паводка яшчэ не скончана. 

Рака ператварылася нібы ў сапраўднае мора, хіба 
толькі што не салёнае. 

Стаю і любуюся ў каторы ўжо раз вясною на Бя- 
рэзіне. Не відаць ні канца ні краю светлай воднай роў- 
нядзі, неабсяжным водным прасторам! 

Не думаў я, не гадаў, што толькі праз трыццаць 
тры гады давядзецца мне зноў пабываць у гэтай пры- 
вабнай мясцовасці, пахадзіць па гэтым беразе, па гэ- 
тай грыўцы, падыхаць гэтым чыстым паветрам! 


ГЛУШЦЫ ТАКУЮЦЬ... 


ў Скажу вам па шчырасці, што прыехаў я ў Бярэ- 

зінскі запаведнік не столькі для таго, каб сустрэць 
надыход вясны, але ў першую чаргу, каб паслухаць 
такаванне глушцоў. 
Х Сёння я гэты свой намер ажыццявіў. Пайшоў да 
іх, у гадавальнік лясных птушак. 

Амаль усе яны такуюць. 

Адусюль нясецца: 

-- Тэк... тэк... тэк... 

Набліжаюся да аднаго з лясных пеўняў. 

Заўважыўшы чалавека, глушэц ідзе мне насустрач. 

Спыніўся зусім блізка. Выцягнуў наперад шыю, узняў 
галаву. Глянуў мне ў твар бліскучымі чорнымі вача- 
мі і... затакаваў. 

Глушцовы спеў зусім не такі гучны, як мне ўяўля- 
лася раней. 

Песня гучала за песняй з кароткімі перапынкамі. 
Калена за каленам у звычайнай паслядоўнасці, па 
ўсіх правілах глушцовага вакальнага майстэрства і 
паводле няўхільнага этыкету такавання. 

Дзіўная рэч! У гэтую мінуту глушэц глядзеў на 
мяне, як і на кожнага чалавека, на кожную жывёлу, 
на кожную птушку, на кожную жывую істоту, што да 
яго набліжаецца, як на свайго магчымага саперніка. 
Песня яго была адначасова і баявым выклікам вора- 
гу, з якім ён быў гатовы да змагання, да спаборніцтва, 
і любоўным заклікам да глушыцы. 

Грудка глушца пералівалася бліскучым цёмна-зя- 
лёным колерам. Ніжняя частка спіны і крылы -- ка- 
рычневыя. Цёмна-шэрая, амаль чорная шыя выцягну- 
та наперад і ўверх. Такая ж цёмная і знешняя паверх- 
ня хваста, распушчанага ў час такавання веерам. 
З унутранага боку хвост упрыгожаны белымі круглы- 
мі плямкамі, размешчанымі роўна і сіметрычна адна 
за другой па цёмным фоне. Адным словам, хвост У 
глушца з ніжняга боку -- у гарохах, як кажуць жан- 
чыны пра такую афарбоўку адзення. Канцамі ната- 
пыраных крылаў глушэц крэсліў зямлю. : 

Спяваў глушэц з вялікім напружаннем усёй сваёй 
жыццёвай сілы. Чаргаванне дзіўных гукаў, якое ба- 
дай што і не адпавядае слову «спеў» у яго звычайным, 
прывычным для нае уяўленні, адбывалася ў хуткім 
тэмпе. Цяжка было перадаць на паперы літарамі з 
поўнай дакладнасцю і гукі глушцовай песні, і пасля- 
доўнасць яе асобных каленаў. Гэта можна зрабіць 
толькі прыблізна, умоўна. І ўсё ж такі я спрабую за- 
пісваць іх у дакладнай паслядоўнасці, пазіраючы 
ўвесь час на гадзіннік. 

Цярпліва і ўважліва слухаю зноў і зноў, звяраю- 
чы кожнае калена з запісамі, зробленымі мною раней. 

Зафіксаваў, наколькі было магчыма, усе калены 
глушцовай песні. 

Вось адзін з такіх запісаў: 

-- "Тэк... тэк... тэк... 

Спачатку адрывіста, рэдка, з паўзамі. 

Глушэц нібы настройваецца на спеў, аглядаецца 
вакол. Прыслухоўваецца да кожнага гуку і нібы вы- 
прабоўвае, правярае свой голас. Потым пачынае «тэ- 
каць» усё часцей і часцей. 

Тэмп «тэкання» павялічваецца. Песня пераходзіць 
у шпаркі і нястрымны пошчак. Глушца нібы паняело. 
Ён так захапіўся сваім спевам, так зачасціў, што за- 
быўся аб усім на свеце. Гукі «тэкання» перайшлі ў 
скірчэнне ці скрогат, быццам нехта точыць адзін нож 
аб другі. Гэта глушэц заскрыгатаў дзюбай, а перад 
тым ён стукаў верхняй яе палавінкай аб ніжнюю. По- 
тым пачулася нейкае мармытанне і бульканне -- два, 
тры гукі, падобныя на тое, быццам нехта адкаркоўвае 
бутэлькі. 

Пасля невялікай паўзы спеў паўтараецца спа- 
чатку. 

-- Тэк... тэк... тэк... тэкё-тэкё-тэкё-тэке... 

І гэтак зноў і зноў, ад раніцы і да вечара. 

У час «скірчэння» глушэц нічога не чуе. 

З прычыны такой асаблівасці лясны птах і атры- 
маў сваю назву глушэц. 

Калена «тачэнне» мела калісьці асаблівае значэн- 
не ў паляўнічай практыцы, бо захоплены спевам глу- 
шэц нічога не чуе менавіта ў той момант, калі «то- 
чыць» ці «скірчыць». У гэтыя лічаныя хвіліны паляў- 
нічы мусіў зрабіць тры хуткія крокі, каб глушэц не 
пачуў, і спыніцца ў патрэбны час на адпаведным мес- 
цы. У калене «тэканне» слых вяртаецца да птаха, і 
паляўнічаму трэба зноў не варушыцца і чакаць на- 
ступнага «тачэння», каб паспець пасунуцца яшчэ кро- 
кі на два ці тры наперад і застрэліць ляснога пеўня ў 
час яго найвялікшага экстазу і поўнай безабарон- 
насці. 

Цяпер, калі паляванне на глушца ўсюды забаро- 
нена, усё гэта, зразумела, не мае ніякага значэння. Але 
старыя, вопытныя паляўнічыя любяць яшчэ часам з 
захапленнем расказваць фантастычныя байкі пра сваё 
ўменне «здабываць» глушца, карыстаючыся менавіта 
такім спосабам падкрадвацца да яго і падпільноўваць 
зручны момант, каб паслаць смяротны кавалачак свін- 
ца ў сэрца апантанага спевака. 

Стаю, слухаю і запісваю, паглядаючы на гадзін- 
нік. Песня глушца, усе тры калены -- «тэканне», «та- 

чэнне» і «адкаркоўванне», працягвалася ад чатырох 
да сямі хвілін, з якіх на долю «тачэння» прыходзілася 
хвіліны тры, і пасля невялікай паўзы пачыналася 
зноў. 

Наслухаўся я гэтых песень уволю. 

Потым параўнаў свае запісы на паперы з запісамі 
глушцовага такавання на плёнцы фанографа Надзеі 
Уладзіміраўны. Яны амаль нічым не адрозніваліся ад 
іх, амаль поўнасцю адпавядалі ім. 

Такаванне глушцоў у гадавальніку не спынялася 
ў красавіку на працягу ўсяго светлавога часу сутак. 
Спяваць яны пачыналі кожную раніцу ў пяць ці ў 
пяць гадзін трыццаць мінут, а заканчвалі такаванне 
вечарам у дваццаць адну гадзіну і трыццаць ці трыц- 
цаць пяць мінут. Адным словам, такавалі ўвесь дзень 
ад святла да начнога змроку без перапынку. 

Гэта ў гадавальніку, дзе глушцам не трэба здабы- 
ваць сабе корм. А як на волі, у лясным гушчары? 

-- На волі,- сказала мне Надзея Малюціна,-- 
глушцы пачынаюць такаваць звычайна ў канцы сака- 
віка кожны дзень з чатырох да дзевяці гадзін раніцы. 
Потым разлятаюцца ва ўсе бакі па сваіх жыццёвых 
патрэбах. Вяртаюцца на месца позна ўвечары. Прыля- 
таюць сюды, каб пераначаваць на бліжэйшых дрэвах 
і на досвітку адразу своечасова, без спазнення ўзяцца 
за справу і распачаць такаванне. 

Лясны гадавальнік я наведваў часта, амаль кожны 
дзень. Наглядаў за жыццём глушцоў, слухаў іх така- 
ванне і гутарыў з Надзеяй Уладзіміраўнай. 

З кожным днём усё прыкметней адчуваўся надыход 
вясны. На рададэндране, па-мясцоваму -- багульнік, 
з'явіліся ўчора першыя зялёныя лісты, даволі вялікія, 
даўгаватыя. Формай сваёй яны нагадваюць лісты лаў- 
ра. І на другім кусце рададэндрана даурскага з'явіліся 
сёння зялёныя лісточкі, даўгаватыя, але маленькія, 
пакуль што яшчэ малапрыкметныя. 

Нізка над зямлёю пырхае чорны матылёк-жа- 
лобнік. Бачу яго ўпершыню ў гэтым годзе, таксама як 
і двух белых матылькоў-капуснікаў, якія з'явіліся рап- 
там аднекуль і мітусліва пырхаюць непадалёку ад жа- 
лобніку. 

З-пад маіх ног спрытна выскачыла вёрткая яшчар- 
ка і знікла ў сухой траве. Ад раніцы свеціць яркае сон- 
ца ў блакітным небе і пачынае нават трошкі прыпя- 

каць, хаця амаль безупынна дзьме халодны паўночна- 
заходні вецер і тэрмометр паказвае ўсяго чатыры гра- 
дусы цеплыні. 

Стары мой знаёмы глушэц адышоў ад кармушкі, з 
якой падмацоўваўся ў час кароткага перапынку, пры- 
ўзняў крылы, распусціў хвост і выцягнуў шыю. З кры- 
ху прыадкрытай, загнутай і моцнай дзюбы з сіняватым 
металічным водбліскам зноў пачуліся магічныя дзіў- 
ныя гукі, якія не могуць не хваляваць кожнага, у каго 
не згасла пачуццё замілавання да жывой прыроды. 
Я не магу адвесці ад спевака вачэй. 

Наглядаць за глушцамі трэба асцярожна. Наблі- 
жацца да іх ціха, не рабіць рэзкіх рухаў, бо глушцы 
ўзбуджаюцца вельмі лёгка. Пра гэта я помню заўсёды. 

Нават тыя з іх, што былі выгадаваны ў няволі, зна- 
ходзяцца часта ў стане крайняй трывогі, здавалася б, 
зусім беспадстаўнай, выкліканай зусім нязначнай пры- 
чынай. Асабліва здараецца гэта з імі чамусьці пад ка- 
нец лета і ў пачатку восені. 

Выпадковы крык птушкі, рыпенне дрэва, кожны 
незнаёмы і нечаканы гук можа выклікаць у глушца ці 
глушыцы бязмежную паніку. Яны зрываюцца раптам 
з месца, рэзка ўзлятаюць, мітусяцца і кідаюцца па 
вальеры, натыкаючыся на сетку. Адзін толькі выгляд 
сабакі ці гук сабачага брэху прыводзяць глушцоў у не- 
выказны жах і роспач. 

Адна глушыца загінула, перапалоханая здзічэлы- 
мі бяздомнымі сабакамі, якія гналі аленя недалёка ад 
гадавальніка. Яна рэзка ўзляцела і разбіла сабе галаву, 
ударыўшыся аб слуп у вальеры. Адначасова з ёю зла- 
мала сабе крыло з той жа прычыны яшчэ адна глухар- 
ка. Паляванне бяздомных сабак выклікала тады неве- 
рагодную паніку сярод усіх глушцоў у гадавальніку. 

Глушэц, якога я слухаю, найменш палахлівы з усіх. 
Ён падпускае да сябе зусім блізка і не праяўляе ніякіх 
адзнак трывогі. 

З хаты, дзе вядзецца лабараторная работа, выйшла 
Надзея Малюціна. 

-- Ці мяркуецца выпускаць у прыроду глушцоў, 
што нарадзіліся і выраслі ў гадавальніку? -- запытаў- 
ся я.-- І наогул, ці доўга яны жывуць у няволі? 

-- Глушцоў, якія нарадзіліся і выраслі ў вальерах 
ці ў клетках, мы на волю пакуль што яшчэ не выпуска- 
лі,-- адказала маладая вучоная.-- Яны застаюцца пад- 

вопытнымі. Глушэц, якога вы так часта слухаеце, жы- 
ве ў нас ужо восьмы год. Нічым не хварэе, увесь час 
здаровы. Выгляд у яго, як вы самі бачыце, добры. 

г. А якім спосабам здабываеце вы яйкі для інку- 
батара? Як знаходзіце ў лесе гнёзды глушцоў? 

-- Пра яйкі глушцоў, курапатак і рабчыкаў нам 
паведамляюць звычайна пастухі. Яны знаходзяць гнёз- 
ды, калі пасвяць жывёлу. Атрымаўшы такое паведам- 
ленне,-- гаворыць Надзея Уладзіміраўна, мы адразу 
накіроўваемся да таго месца, дзе выяўлена гняздо, і за- 
біраем яйкі. Ёсць у нас для гэтага спецыяльны тэрмас, 
каб яйкі не страцілі ў дарозе цеплыню і не загінулі. 

-- Ці ахвотна паведамляюць пастухі пра знойдзе- 
ныя гнёзды? 

-- Ахвотна. Яны ў гэтым зацікаўлены матэрыяль- 
на, бо таму, хто знайшоў гняздо, не крануў яго і адра- 
зу нам паведаміў, мы плацім грашовую ўзнагароду. 
Самім браць яйкі ім забаронена. Мы абавязкова павін- 
ны пабачыць на свае ўласныя вочы тое месца, дзе было 
знойдзена гняздо. Бяром яйкі толькі з такога гнязда, 
якое знаходзіцца пад непасрэднай пагрозай, у неспры- 
яльных умовах, блізка ад дарогі ці там, дзе асабліва 
часта ходзяць каровы і дзе яйкі могуць загінуць немі- 
нуча. 

У далейшым я даведаўся, што глушцовыя гнёзды, 
якім пагражала небяспека, знаходзіліся ў розных, ча- 
сам зусім нечаканых мясцінах. Адно гняздо было на 
купіне паміж сасной і двумя бярозамі. Ляжала ў ім 
дзевяць яек на паецілцы з ігліцы і тонкіх сасновых га- 
лінак, з дробных пёрак і пуху глушыцы. Другое гняздо 
было выяўлена пад кустом ядлоўцу. Ляжала ў ім восем 
яек, а будаўнічы матэрыял быў такі самы, што і ў пер- 
шым. Трэцяе гняздо было ля ствала сасны. Тут пад 
прыкрыццем нізкарослай рабіны ляжалі таксама дзе- 
вяць яек. Былі гнёзды і пад нахілам ствала крывой сас- 
ны, і пад высокай, стромкай сасной, зусім адкрытае, 
у трыццаці метрах ад дарогі. І ў ім было дзевяць яек. 
Наогул колькасць яек у гняздзе глушыцы звычайна бы- 
вае не больш дзевяці і не менш шасці. Усе гэтыя гнёзды 
знаходзіліся блізка ад выпасу, у непасрэдным сусед- 

стве з пастухамі, сабакамі і статкамі кароў. 

Далей Малюціна паведаміла мне, што праца па 
штучнаму развядзенню глушцоў у Бярэзінскім запавед- 
ніку пачалася ў 1972 годзе. Былі ў той час выпраба- 

ваны спосабы ўтрымання іх у клетках і вальерах. 
У 1975 годзе атрыманы першыя птушаняты ад глу- 
шыц, выгадаваных у няволі. Ёсць ужо трэцяе пака- 
ленне глушцоў, якія нарадзіліся ў інкубатары, якія 
выраслі і жывуць у гадавальніку. 

Яшчэ сказала мне Надзея Уладзіміраўна, што за 
гэты час былі атрыманы патрэбныя даныя па рэжыму 
штучнай інкубацыі яек, засваенню птушанятамі роз- 
ных кармоў, па размнажэнню глушцоў у няволі, па 
марфалогіі і біяхімічнаму саставу яек, па лячэнню і 
прафілактыцы розных птушыных захворванняў. Да- 
казана, што смела можна выключыць з рацыёну глу- 
шыц усіх узростаў без усякай шкоды для іх здароўя 
такія дарагія і цяжкадаступныя кармы, як розныя 
лясныя ягады, дробныя насякомыя, кукалкі лясных 
мурашак, якіх глушцы знаходзяць сабе на волі. 

-- Штучнае развядзенне глушцоў справа новая, 
нялёгкая,-- закончыла свае тлумачэнні Надзея Ула- 
дзіміраўна.-- Яно патрабуе вялікага цярпення, увагі 
і настойлівасці, але вопыты, якія праводзяцца ў запа- 
ведніку, дазваляюць нам глядзець на перспектывы 
нашай працы аптымістычна. 

Пакуль мы размаўлялі, надвор'е пад канец дня 
пагоршылася. 

Пайшоў мокры снег. 

Густа падае ён з цёмных нізкіх хмар вялікімі 
хлоп'ямі. Быццам зіма спрабуе зноў вярнуцца, каб ад- 
навіць сваю ўладу над прыродай, але ёй гэта, зразуме- 
ла, не ўдаецца, нягледзячы на ўсе намаганні. Хоць зі- 
мовы пейзаж амаль поўнасцю і адноўлены, але гэта 
толькі на некаторы і прытым нязначны час. Няма на 
зямлі ні маладой травінкі, ні зялёных лісточкаў на 
кустах і дрэвах, але яны хутка з'явяцца, і ўсё ізноў 
будзе добра. 

На раптоўнае пагоршанне надвор'я глушцы не 
звярнулі ніякай увагі. Не існавалі для іх як быццам 
ні мокры снег, ні халодны вецер. Лясныя пеўні не 
спынялі свайго спеву і такавалі па-ранейшаму з вялі- 
кім уздымам і натхненнем. 

Я пакінуў тэрыторыю гадавальніка і пайшоў у 
Цэнтральную сядзібу, а ззаду ўсё яшчэ гучала непе- 
раможнае, заўзятае, баявое: 

-- Тэк... тэк... тэк... тэкё-тэкё-тэкё-тэкё!.. 

Глушцы такавалі насуперак усяму на свеце... 

НАВАСЁЛ 


У гадавальніку з'явіўся наваселец. 

Малады чорны бусел. 

Ногі ў яго бруднавата-зеленаватыя і такога ж ко- 
леру дзюба. Гэта таму, што ён -- малады. У далейшым 
і ногі, і дзюба будуць чырвоныя, як і ў кожнага пры- 
стойнага бусла. Усё роўна белага ці чорнага. Ніз у яго 
белы. Верхняе апярэнне-- шыя, спіна, крылы, 
хвост -- чорнае, бліскучае, шчыльнае, пераліваецца 
зялёным, сінім і фіялетавым водбліскам. 

Бусел падыходзіць да мяне і ціхенька шапоча, 
шчоўкае дзюбай. Я прыслухоўваюся да хуткіх і ча- 
стых гукаў, якія ён выдае, амаль не адкрываючы дзю- 
бы, нібы нешта мармыча. Дапытліва і адначасова 
даверліва пазірае на мяне. І мне здаецца, што ён звяр- 
таецца да чалавека з нейкімі нявырашанымі пытан- 
нямі, пра якія не хоча гаварыць голасна. 

Чорны бусел прывык да людзей, падыходзіць да іх 
блізка, глядзіць запытальна і шэпча, і мармыча, мар- 
мыча безупынна. 

Усё гэта ніяк не стасуецца з прывычным уяўлен- 
нем аб чорным бусле як аб палахлівым і асцярожным 
дзікуне, які хаваецца ў лясным гушчары, каб не тра- 
піць людзям на вочы. 

Я пацікавіўся, як трапіў бусел у гадавальнік. 

Высветлілася, што нарадзіўся ён не ў гадавальніку, 
а на волі. Недзе шафёры знайшлі яго з пакалечаным 
крылом і аддалі на Віцебскую станцыю юных натура- 
лістаў. Там вырашылі, што трэба адвезці бусла ў за- 
паведнік, бо на станцыі цяжка будзе яго выкарміць. 
І вось 4 лістапада 1980 года, як сказана ў «Летапісе», 
што вядзецца ў запаведніку з году ў год, шафёр з Ві- 
цебска прывёз маладога чорнага бусла ў Домжарыцы 
і здаў яго ў гадавальнік. 

Наваселец знаходзіцца пакуль што ў закрытым 
памяшканні, але неўзабаве яму пабудуюць асобную 
вальеру і ён будзе жыць на свежым паветры. 

Жыць на волі ён не зможа. 

Зламанае крыло зраслося ў яго няправільна, як за- 
ключыў ветэрынарны ўрач запаведніка. Лятаць ён ні- 
колі не будзе. Яму патрэбна дапамога з боку людзей. 

І гэтую дапамогу чорны бусел знайшоў. 

КЛАРА 


У сутарэнні шматкватэрнага дома жыве бабёр. 

Дакладней кажучы, не бабёр, а маладая самка 
бабра. 

Завуць яе Клара. 

У сутарэнні адгароджана і адпаведным чынам аб- 
сталявана даволі прасторнае памяшканне пад жыллё 
для Клары. Уваход асобны. На тоўстых дзвярах вісіць 
надзейны замок. Адна з унутраных сцен уся з тоўста- 
га вітрыннага шкла. Праз гэтае шкло можна нагля- 
даць за жыццём Клары. Электрычная лямпачка ў сто- 
лі асвятляе ўсё памяшканне. 

Ключ ад замка знаходзіцца ў Надзеі Малюцінай, 
якая жыве ў кватэры на першым паверсе дома. Што- 
дзень яна па некалькі разоў наведвае бабрыху, кор- 
міць яе і даглядае. 

Разам з Надзеяй Уладзіміраўнай я наведаў яе га- 
даванку. 

З цікавасцю гляджу на звярка. 

Футра ў Клары чорнае, гладкае, прыгожае. Яна 
ведае сваё імя і адгукаецца на яго, а можа, і не на са- 
мо гэтае слова, а на гукі знаёмага голасу. 

Калі Малюціна бярэ Клару на рукі і гладзіць па 
чорнай спіне, тая ласкава туліцца да сваёй апякун- 
кі, пазірае на яго чорнымі і бліскучымі вочкамі, круг- 
лымі, як гузікі, трымаецца чорнымі маленькімі лап- 
камі-ручкамі за рукаў жанчыны і выдае ціхія пяшчот- 
ныя гукі: 

г. М-м-м-м... 

Такімі гукамі бабрыха выяўляе сімпатыю, адда- 
насць, дружалюбную прыхільнасць да блізкай істоты, 
пачуццё прыязні і жаданне ўстанавіць кантакт. 

Калі Клара чым-небудзь нездаволена ці спалоха- 
на, яна гучна шыпіць, з шумам выпускаючы паветра: 

--. Шу-шу-шу-шу... 

Альбо: 

--. Ш-апа-ш-ш-ш... 

З галля, якое ёй сюды прынеслі, Клара сама сабе 
пабудавала хатку-будан. Сваім знешнім выглядам па- 
будова гэтая вельмі нагадвае звычайную бабровую 
хатку, якіх я ў свой час так многа бачыў і на Бярэ- 
зіне, і на Сергучы, і на Смолінцы, і на Бузянцы, і на 
іншых рэчках запаведніка. 

Не задаволіўшыся хаткай, бабрыха выкапала сабе 
яшчэ і нару ў кутку памяшкання, дзе ляжала зямля. 
Але спіць яна ўсё ж такі не ў хатцы, і не ў нары, а Уга 
картоннай скрынцы. Купаецца Клара ў ванне, напоў- 
ненай свежай вадою. 

-- Чорная яна не таму, што маладая,-- сказала 
мне Надзея Уладзіміраўна.-- Чорная будзе яна заў- 
сёды. У каштанавых бацькоў і маленькія бабраняты 
каштанавыя, у рыжых - рыжыя, а ў чорных -- чор- 
ныя. Клара належыць да рэдкай у нас папуляцыі чор- 
ных баброў. 

Прыемна назіраць за Кларай. 

Гэта вельмі рахманая, дружалюбная, прыхільная 
звярушка. Мець з ёю справу -- радасць. 

Як жа трапіла сюды чорная бабрыца? Адкуль яна 
ўзялася? 

Прывезлі яе ў запаведнік, як я даведаўся, з Полац- 
ка. Там яна, будучы яшчэ зусім маленькім бабранём, 
жыла і вырасла ў людзей на гарадской кватэры. 

Здарылася гэта так. 

Сям'я аднаго служачага, які і цяпер жыве ў Полац- 
ку, прыехала ў пачатку мая 1980 года адпачыць у вёс- 
ку Богушава Полацкага раёна. Там, на беразе невялі- 
кай рэчкі, дзеці служачага знайшлі зусім яшчэ малое 
і бездапаможнае бабраня. Было яно ў вельмі дрэнным 
стане. Піяўкі віселі на ім з усіх бакоў у вялікай коль- 
касці. Прысмакталіся да яго трывала. Усё бабраня бы- 
ло аблытана водарасцямі і ледзьве дыхала. Асуджана 
было, відаць, на пагібель. І дзеці, якія знайшлі бабра- 
ня, і бацькі пашкадавалі яго. Ачысцілі няшчаснае 
стварэнне ад піявак і водарасцей, узялі з сабою ў По- 
лацк. Нарадзілася бабраня, па ўсім адзнакам, у кра- 
савіку 1980 года. 

Спачатку ўся гэтая прыгода здавалася ім вельмі 
забаўнай і, можа, нават прэстыжнай. Людзі часта 
трымаюць у хаце і сабак, і кошак, і птушак, і хамяч- 
коў, і рыбак. А ў каго ёсць на кватэры жывы, са- 
праўдны бабёр ды яшчэ і не які-небудзь звычайны, 
каштанавы ці рыжы, а рэдкі, чорны? Усе знаёмыя 
здзіўляліся, захапляліся, а некаторыя нават і зай- 
здросцілі. 

Калі ж Клара вырасла, узніклі непрадбачаныя 
ўскладненні і цяжкасці. У Клары раслі зубы, і ёй аба- 
вязкова трэба было грызці што-небудзь. У першую 

чаргу яна ўзялася за мэблю. Грызла вострымі зубамі 
ножкі сталоў, крэслаў, шафаў і ложкаў, грызла дзве- 
ры і падаконнікі. Прычым рабіла ўсё гэта вельмі руп. 
ліва, дбайна, настойліва і паспяхова. Так, як гэта ўме- 
юць рабіць толькі бабры, нястомныя будаўнікі, выдат- 
ныя майстры па апрацоўцы дрэва. 

Гаспадарам такая дзейнасць Клары, якая набыва- 
ла з кожным днём усё больш актыўны і сістэматычны 
характар, вельмі не падабалася, Яны ведалі, што сама 
Клара тут ні пры чым. Ніякай віны з яе боку няма, бо 
не грызці дрэва яна не можа. Інакш зубы ў яе, які ў 
кожнага бабра і наогул у кожнага грызуна, будуць 
расці без меры, без абмежавання, і звярушка можа за- 
гінуць. Усё гэта гаспадары бабрыцы ведалі, але тры- 
маць яе на кватэры было больш ніяк немагчыма. 

Як часта здараецца, што мы ахвотна бяромся тры- 
маць і выхоўваць у сваёй гарадской кватэры розных 
зверанят, узятых з прыроды, але нічога не ведаем пра 
іх жыццёвыя патрэбы, не разумеем іх псіхалогію, ма- 
тывы іх паводзін і ўчынкаў. З гэтай прычыны ўзнікае 
шмат непажаданых канфліктаў, розных перажыван- 
няў, якія заканчваюцца часам трагічна і для звяроў 
і для людзей. 

Параіўшыся, гаспадары адвезлі Клару да сваякоў, 
якія жылі ў Домжарыцах. Зрабілі яны гэта не без 
шкадавання, бо былі добрыя людзі і любілі сімпатыч- 
ную звярушку, якая вырасла ў іх на вачах. Калі яны 
вярнуліся ў Полацк, сваякі аддалі бабрыху ў гада- 
вальнік. Гэта і вызначыла далейшы лёс Клары. 

Працаўнікі гадавальніка задумаліся. 

Што рабіць з чорнай бабрыхай? Выпусціць яе на 
волю ніяк немагчыма. Яка адразу загіне, бо прывык- 
ла да людзей і зусім не баіцца іх. Прывыкла, што лю- 
дзі кормяць яе, клапоцяцца аб ёй. 

Выстаўляць яе ў адкрытай вальеры ў гадавальніку 
таксама няможна. Браканьеры паквапяцца на яе цу- 
доўнае, рэдкае і дарагое чорнае футра. Яны могуць 
забіць Клару ці выкрасці яе ноччу жывой. 

Вырашылі пабудаваць ёй спецыяльную закрытую 
вальеру. А пакуль што няхай Клара пажыве яшчэ не- 
каторы час у падвале дома, дзе корміць яе і клапоціц- 
ца аб ёй Надзея Малюціна. 

БАБРЫІ 


Адчуваю, што хочацца вам пачуць што-небудзь 
яшчэ пра баброў. Вас, мусіць, цікавіць, як жылося на- 
шым маленькім братам увесь гэты чае і як жывецца 
ім цяпер? 

Магу задаволіць ваша жаданне. 

Адразу адкажу вам з поўнай гатоўнасцю і вялі- 
кай ахвотай: з бабрамі ўсё добра. Усё як мае быць! 
Бабровыя справы ідуць на лад! 

Пагалоўе бярэзінскіх баброў за гэты час павялічы- 
лася і нязменна павялічваецца. І прытым даволі 
значна. 

Бабры распаўсюдзіліся паступова па ўсіх азёрах і 
рэчках запаведніка, а з цягам часу выйшлі і далёка 
за яго межы. Яны засвоілі амаль усе асноўныя вадаё- 
мы рэспублікі, спрыяльныя для іх існавання па сваім 
прыродным асаблівасцям. 

З тэрыторыі запаведніка бабры рассяліліся спачат- 
ку па суседніх раёнах і абласцях Беларусі, а потым 
з'явіліся і па-за межамі рэспублікі. Усё больш цесна 
становіцца ім у родных мясцінах. Вось і пакідаюць 
іх маладыя пакаленні баброў. З кожнай вясновай па- 
водкай рассяляюцца яны ўсё далей і далей. Пяпер на 
Беларусі налічваецца больш трыццаці тысяч баброў. 
На тэрыторыі запаведніка баброў жыве заўсёды ў ся- 
рэднім каля пяцісот галоў. Адсюль іх увесь час выво- 
зілі і вывозяць у значнай колькасці для рассялення 
па ўсім Савецкім Саюзе. Для аднаўлення іх там, дзе 
яны калісьці вяліся, паводле гістарычных звестак, а 
таксама і там, дзе прыродныя ўмовы адпавядаюць іх 
жыццёвым патрэбам, могуць спрыяць іх існаванню і 
размнажэнню. 

Тысячы баброў з вярхоўяў Бярэзіны былі адлоўле- 
ны, прывезены і выпушчаны ў розных мясцінах еўра- 
пейскай і азіяцкай частак Савецкага Саюза. 

Неўзабаве пасля майго першага знаёмства з Кла- 
рай давялося мне пагутарыць і пра яе, і пра бярэзін- 
скіх баброў наогул з навуковым працаўніком Стаброў- 
скім, які займаецца вывучэннем гэтых запаведных 
звяркоў. Я падзяліўся з ім некаторымі сваімі думка- 
мі і атрымаў ад яго звесткі, якія мяне цікавілі. 

-- У 1924 годзе,- сказаў Змітро Змітравіч,-- на 
сучаснай тэрыторыі запаведніка прафесар Беларуска- 

га дзяржаўнага універсітэта А. В. Фядзюшын выявіў 
у маладаступнай мясцовасці дваццаць селішчаў баб- 
ра, якога лічылі поўнасцю вынішчаным не толькі на 
Беларусі, але і ва ўсёй Еўропе і Азіі. Праз пятнаццаць 
гадоў пасля стварэння ў 1925 годзе Бярэзінскага запа- 
ведніка колькасць бабровых селішчаў павялічылася ў 
дзевяць разоў. З 1953 года пачалося рассяленне 
баброў бярэзінскай папуляцыі па ўсім Савецкім 
Саюзе. 

На сцяне насупраць мяне вісіць табліца, дзе буй- 
нымі літарамі пералічаны мясцовасці за межамі Бе- 
ларусі, куды былі завезены і пераселены бабры з Бя- 
рэзінскага запаведніка. 

Чытаю і запісваю ў свой сшытак: 

Бранская, Валгаградская, Калінінекая, Калінін- 
градская, Кастрамская, Наўгародская, Новасібірская, 
Омская, Пермская, Тамбоўская, Томекая, Цюменская 
вобласці, Краснаярскі і Хабараўскі краі, Комі, Татар- 
ская, Тувінская і Удмуртская аўтаномныя рэспублікі 
РСФСР, Кіеўская вобласць УССР. 

За апошнія дваццаць пяць гадоў было вывезена і 
расселена за межамі Беларусі дваццаць пяць тысяч 
бярэзінскіх баброў. Гэтая канкрэтная задача, пастаў- 
леная перад Бярэзінскім запаведнікам пры яго арга- 
нізацыі, як адна з самых асноўных, была паспяхова 
выканана. 

Бярэзінекі запаведнік цалкам спраўдзіў сваё пры- 
значэнне як асноўнай базы для аднаўлення спачатку 
рэдкага звера, які амаль зусім ужо знік, а потым і 
для бесперашкоднага размнажэння і рассялення яго 
па ўсім наваколлі і па іншых мясцовасцях, блізкіх 
і далёкіх. 

-- Агульная колькасць баброў у нашым запавед- 
ніку,-- сказаў далей Стаброўскі, была, паводле 
справаздачы за мінулы, 1980 год, у чатырыста восем- 
дзесят галоў. На ўліку было сто дваццаць бабровых се- 
лішчаў. У норах жыло чатырнаццаць сямей, а ў хат- 
ках -- сто шэсць. 

-- Ці былі сярод іх і чорныя бабры? -- пацікавіў- 
ся я.-- Ці сустракаюцца яны на Бярэзіне? 

--. Не,- адказаў вучоны.-- Як вядома, афарбоўка 
футра ў еўрапейскіх баброў бывае розная -- ад свет- 
ла-бурай да цёмна-бурай і чорнай. Характэрнай рысай 
бярэзінскіх баброў з'яўляецца аднолькавасць іх афар- 

боўкі. У нас усе бабры светла-бурыя. Чорныя не су- 
стракаюцца. 

-- Ці вялікія страты прычыняюць бабрам бра- 
каньеры? 

-- Браканьерства ў запаведніку звязана для зла- 
чынцаў, парушальнікаў закона аб ахове прыроды, з 
вялікай рызыкай,-- адказаў навуковы супрацоўнік.-- 
Але наогул браканьерства, у тым ліку і па бабру, раз- 
віта ў нас, на жаль, даволі шырока. 


НАЧНЫЯ ВІЗІТЫ 


Па знешняму свайму выгляду Цэнтральная сядзі- 
ба запаведніка нагадвае сапраўдны сучасны горад, але 
мне расказалі, што мінулай зімою ўнадзіўся прыхо- 
дзіць сюды, пад гасцініцу, воўк. Прывабіў яго сметнік 
за сталовай. Там ён падбіраў кухонныя адходы і не- 
даедкі. 

«Вось табе і сучасны горад,-- падумаў я.-- Вяліз- 
ны будынак з усімі зручнасцямі цывілізацыі, і раптам 
пад вокнамі гасцініцы бадзяюцца -- ваўкі!..» 

Пра гэтую прыгоду я запытаўся ў Колбіна, і ён па- 
цвердзіў тое, што я чуў ад людзей. 

-- Сапраўды, было такое здарэнне,-- сказаў Леа- 
нід Васільевіч.-- Зімою, у пачатку гэтага года, прыхо- 
дзіў воўк рэгулярна карміцца на сметніку за будын- 
кам гасцініцы. Спачатку прыходзіў адзін, а праз пару 
дзён прывёў з сабою яшчэ двух. Цяпер ужо трое ваў- 
коў пачалі наведваць сметнік за гасцініцай -- стары 
воўк, ваўчыца і пераярак. 

-- Адкуль гэта вядома? 

--. Па слядах,- растлумачыў Леанід Васільевіч.-- 
Паклікалі мяне, каб я паглядзеў на ваўчыныя сляды 
і вызначыў, колькі іх там ходзіць. Думалі, што ваўкоў 
многа, бо лясныя госці круціліся і тапталіся па снезе 
нямала. Пакінулі шмат пераблытаных слядоў. Раза- 
брацца ў іх было для мяне задачай не вельмі склада- 
най. Пайшоў і прачытаў па слядах, што ваўкоў было 
трое,-- бацька, маці і малады. Прыходзілі яны кож- 
ную ноч на працягу студзеня і лютага. Падчышчалі 
ўсё, што ўдзень выкідвалася з кухні. Працавалі, як 
руплівыя санітары. Ніхто іх не бачыў. Пры набліжэн- 
ні чалавека яны хаваліся за дрэвамі, за соснамі і ялі- 
намі, у густым маладым падлеску. 

Колбін змоўк, задумаўся на хвіліну і дадаў: 

-- Багата ў нас ваўкоў, дужа багата. Для нашай 
фауны, асабліва для дзікіх капытных, ваўкі ў запа- 
ведніку вельмі шкодныя. Асновай харчавання ваўкоў 
трэба лічыць дзікіх капытных. Найбольш часта ваўкі 
здабываюць ласей. На працягу ўсяго года палююць на 
аленяў. Рэгулярна здабываюць маладых дзікоў. Вось 
вам некаторыя лічбы. 

Леанід Васільевіч устаў, падышоў да шафы, па- 
лістаў свае запісы і дадаў: 

-- У 1979 годзе ад ваўкоў загінулі дваццаць два 
ласі. На тэрыторыі запаведніка ў сакавіку 1979 года 
ласёў было семсот сорак сем, аленяў -- семдзесят, а 
ваўкоў у тым жа месяцы налічвалася сто семнаццаць. 

-- Няўжо адстрэлы не дапамагаюць? 

-- Адстрэлы ваўкоў праводзяцца, але толькі не ў 
зоне абсалютнага спакою. 

Ён усміхнуўся, як заўсёды, крыху збянтэжана і 
закончыў: 

-- На сваім вяку я застрэліў сорак восем ваўкоў. 
Шкадую, што не болей. Лічу, што колькасць іх трэба 
рэгуліраваць актыўна і сістэматычна. 

На гэтым гаворка наша пра начныя візіты спыні- 
лася. Зацікаўлены пачутым, я пайшоў паглядзець на 
ваўчыную «кармушку» пры гасцініцы. 

Гэта была даволі глыбокая і шырокая яма, выка- 
паная ў жоўтым пясчаным грунце паміж высокімі 
соснамі, метрах у дваццаці ад чатырохпавярховага 
будынка. Двара фактычна не было. Кухня выходзіла 
вокнамі і чорным ходам проста ў лее, які падступае з 
задняга боку непасрэдна да гасцініцы. 

Ваўкам было вельмі зручна падбірацца да смет- 
ніка непрыкметна. Тут, паміж соснамі і ялінамі, у гу: 
стым маладым падлеску, ім было вельмі лёгка хавац- 
ца ад нечаканых сустрэч з людзьмі. 


МЯДЗВЕДЗЬ НА ПАСЕЦЫ 


Я думаў, што тэма пра мядзведзяў у Бярэзінскім 
запаведніку поўнасцю вычарпана раней, у папярэдніх 
раздзелах кнігі, але тут раптам з'явілася нешта новае. 
Спяшаюся, як абяцаў, паведаміць вам пра гэта. 

Сметнікам цікавіліся не толькі ваўкі. 

Мядзведзь таксама падыходзіў да гасцініцы. Аб- 

следваў яму з адкідамі кухні, але, відаць, не знайшоў 
для сябе нічога вартага. 

Затое сур'ёзную ўвагу звярнуў на пладовы сад з 
пасекай, які знаходзіцца недалёка ад гасцініцы, каля 
дарогі на Крайцы. 

Мінулая восень была неўраджайная на лясныя 
ягады, і мядзведзі пачалі наведваць пладовыя сады, 
пачалі там падбіраць яблыкі, грушы, елівы. 

Гэты мядзведзь аблюбаваў сабе пасеку. У чае пер- 
шага свайго наведвання ён абхапіў у моцныя абдым- 
кі адзін з вулляў, падняў яго і кінуў аб зямлю. Раз- 
біў, разламаў і спустошыў. З'еў увесь мёд разам з пчо- 
ламі. На другую ноч і на трэцюю адбылося тое самае. 
Кожны раз яму патрэбны быў адзін вулей. За тры 
ночы мядзведзь разламаў і спустошыў тры вуллі. 
Страты даволі значныя. Што рабіць з гэтым начным 
злодзеем? 

На пасецы ноччу не было святла. Каб адпудзіць 
звера, устанавілі пражэктары, якія асвятлялі сад і па- 
секу. Можа, гэта ўздзейнічае на мядзведзя і ён пакіне 
нарэшце пасеку ў спакоі? 

Сапраўды, спачатку мядзведзю гэта не спадабала- 
ся. Ён не адважыўся разбіць вулей і паласавацца мё- 
дам пры моцным электрычным святле. Вярнуўся ў 
лес ні з чым. Але ў наступную ноч асвоіўся, мабыць, 
з новымі абставінамі. Не паглядзеў на святло і зні- 
шчыў яшчэ адзін вулей. 

Спрабавалі страляць у мядзведзя шротам, крыча- 
лі, шумелі, узнімалі мітусню, каб адагнаць яго, але ж 
і гэта не дапамагло. 

Пасецы пагражала поўнае разбурэнне. Нарэшце да- 
вялося ўжыць апошнюю самую крайнюю меру, і пры- 
чым непажаданую, на якую быў атрыманы дазвол ад- 
паведных інстанцый. 

3 Начны наведвальнік быў застрэлены. 

І тады высветлілася, што гэта быў не мядзведзь, 
а мядзведзіца. 

Чучала мядзведзіцы паслалі ў якасці экспаната ў 
Сафію, на сусветную паляўнічую выстаўку, якая неў- 
забаве адбылася ў Балгарыі. 

РЫСЬ РЭАБІЛІТАВАНА 


Раней рысей адстрэльвалі, як і ваўкоў. Я ведаў, 
што адстрэльвалі іх усюды і заўсёды, нават у запавед- 
ніках. 

На знішчэнне рысі не было ніякіх абмежаванняў. 
Кожны мог яе забіць як і чым умеў. Але ў апошні час 
адносіны чалавека да гэтага цікавага, прыгожага і 
цяпер ужо рэдкага звера карэнным чынам змяніліся. 
Рысь занесена ў Чырвоную кнігу і знаходзіцца пад 
аховай дзяржавы. 

Пра гэта ў мяне адбылася гутарка з Колбіным, які 
праявіў сябе, як перакананы і паслядоўны абаронца 
рысі. 

-- Ці многа іх у запаведніку? -- спытаў я. 

-- Хапае,- усміхнуўся Колбін.- Думаю, што на- 
бярэцца прыблізна штук дваццаць ці дваццаць пяць. 
Між іншым, рысь у нас цяпер не тая, зусім не тая, 
якой мы да апошняга часу прывыклі сабе ўяўляць. 
Мушу вам сказаць, што яна зусім не такое ўжо дра- 
пежнае, шкоднае і небяспечнае стварэнне, як мы лі- 
чылі раней,-- сказаў Леанід Васільевіч.-- Можа, рысі 
калісьці сапраўды былі не такія, як цяпер, бо ўмовы 
іх існавання былі іншыя, ці па якой другой прычыне, 
але ў нашы дні рысь зусім не тая, як пра яе пісалі і 
расказвалі. 

Мяне гэта, зразумела, зацікавіла. 

-- На падставе чаго з'явілася ў вас такая думка? - 
перапыніў я Колбіна. : 

-- На падставе рэальнага жыцця,-- адказаў ён.-- 
На падставе ўсёй маёй уласнай практыкі. Я магу 
сцвярджаць гэта катэгарычна, бо шмат часу прысвя- 
ціў вывучэнню рысі. Думка мая абгрунтавана факта- 
мі і доказамі. Я магу іх вам пералічыць. 

Леанід Васільевіч ажывіўся. 

Закранутая тэма была яму, відаць, блізкая. Ста- 
ры заолаг выказваўся з яўным захапленнем, і я ўваж- 
ліва слухаў яго меркаванні. 

--. Рысь няшкодная таму,-- сказаў ён далей,- 
што палюе перш за ўсё на зайцоў, а іх у нас вельмі 
многа. Размнажаюцца зайцы надзвычай хутка. Ад 
перанаселенасці сярод іх узнікаюць перыядычныя 
эпізаотыі. Прырода сама рэгулюе колькасць зайцоў У 
той ці іншай мясцовасці. Пасля эпізаотыі застаецца 

іх толькі некалькі штук. Потым усё паўтараецца спа- 
чатку. Масавае размнажэнне, эпізаотыя, амаль поў- 
нае знікненне і зноў хуткае размнажэнне. У гэтым на- 
туральным працэсе актыўная роля належыць і рысі. 
Яна дапамагае рэгуляваць колькасць зайцоў. Калі 
ёсць рысі, эпізаотыі сярод зайцоў спыняюцца і коль- 
касць іх не перавышае нормы. 

Раней часта казалі, што рысь нібыта кідаецца на 
сваю ахвяру з дрэва. Мне такія факты невядомы. На 
дрэва яна лезе, толькі ратуючыся ад сабак. Лезе для 
таго, каб схавацца ад пагоні. З дрэва рысь ні на каго 
не кідаецца. Ні на аленя, ні на лася, ні на чалавека. 
Усё гэта не мае нічога агульнага з рэчаіснасцю. Такія 
эпізоды даўно страцілі рэальнасць. Яны існуюць толь- 
кі ў казках, у старадаўніх паданнях. 

У «Летапісах» запаведніка, якія вядуцца за кож- 
ны год, не зарэгістравана ні аднаго выпадку смерці 
лася ці аленя ад рысі. 

Колькі рысей давялося мне сцягваць з дрэва ру- 
кою за каўнер, нібы хатнюю кошку! Не чужую кош- 
ку, заўважце! Не суседскую, а сваю ўласную! Яна 
толькі рычыць, выскаляе зубы, бурчыць, фыркае, а 
ўкусіць ці драпнуць чалавека кіпцюрамі не адважва- 
ецца. Ніколі не было такога выпадку, каб рысь мяне 
ўкусіла ці падрапала. Я і маладых егераў навучыў 
браць рысь, калі трэба, рукамі. 

Калі падыдзеш да рысі нечакана, яна пачынае ка- 
лаціцца, як ад электрычнага току. Дранцвее ад спало- 
ху, траціць здольнасць рухацца і супраціўляцца. 

Колбін змоўк. Ён устаў з месца, прайшоўся па па- 
коі, спыніўся перада мною і раптам спытаў: 

-- Ці бачылі вы калі-небудзь у цырку, у мінскім, 
у маскоўскім ці ў якім іншым, дрэсіраваную рысь? 

-. Не;- адказаў я. 

-- Вы не бачылі, і я не бачыў, і ніхто ніколі не ба- 
чыў,- задаволена канстатаваў мой субяседнік.-- Ні 
ў адным цырку няма і не было дрэсіраваных рысей. 
Дрэсіруюць у цырку львоў, тыграў, леапардаў, а 
рысь ніколі. Чаму? Не паддаецца рысь дрэсіроўцы, бо 
праз меру баіцца чалавека. Загоняць сабакі рысь на 
дрэва, можна яе браць голымі рукамі. Смела магу 
сказаць, што рысь для чалавека -- звер абсалютна 
бяспечны. 

Яшчэ раз магу пацвердзіць, што і на аленя рысь. 


175. 


не кідаецца. І на ласёў таксама не палюе. Хіба толькі 
падлу можа з'есці, калі выпадкова знойдзе на зямлі 
тушу мёртвага аленя ці лася. Заяц -- вось галоўная 
здабыча рысі. Асабліва -- бяляк. Ён драбнейшы за 
русака. Яго лягчэй злавіць. Бяжыць і скача бяляк не 
так хутка і спрытна, як русак. Рысь, як кошка, бярэ 
зайца крадком. Падкрадзецца і кінецца на яго з ходу, 
Калі ўпусціць, не схопіць адразу, то даганяць не бу- 
дзе. Гэта не яе справа. Будзе шукаць другога. Падпіль- 
нуе, падкрадзецца, кінецца і схопіць. Без зайца ёй ні- 
як не абысціся. Дзе няма зайцоў, там няма і рысі. Той, 
хто часта меў справу з рысямі, ведае, што не такія 
ўжо яны лютыя і шкодныя, як думалі і малявалі іх 
калісьці. Яшчэ нядаўна знішчалі рысей усюды і пры 
ўсіх умовах. Абароны для іх не было нават і ў запа- 
ведніках. Добра, што нарэшце агледзеліся і рысь ця- 
пер рэабілітавана. Паляванне на яе забаронена ўсю- 
ды,-- закончыў з задавальненнем Леанід Васільевіч. 


ЗАОЛАГ НА ВАЙНЕ 


Раніцай узняўся на даляглядзе за лесам ярка-ма- 
лінавы дыск сонца і амаль адразу яго паглынула шэ- 
равата-бэзавая заслона, якая зацягнула ўсё неба. Але 
праз пару гадзін неба ачысцілася. Сонца вызвалілася 
поўнасцю, ярка заззяла і нястрымна свяціла ўвесь 
дзень у цяпер ужо сінім, чыстым і высокім небе. 

Пад вечар прыйшоў Колбін і запрасіў да сябе ў 
хату. Учора я нікуды не выходзіў, бо адчуваў сябе 
дрэнна. Сёння мне палепшыла, і я вырашыў пайсці з 
Леанідам Васільевічам. 

-- У хаце не ўсё ў парадку,- папярэдзіў гаспа- 
дар, мабыць для перастрахоўкі, бо ўсё было чыста і 
акуратна ў пакоі, сцены якога сціпла ўпрыгожвалі 
некалькі лясных пейзажаў, рогі лася, чучалы глушца 
і цецерука. 

-- Трошкі запушчана,-- паясніў  Колбін.-- Не 
звяртайце ўвагі. Паехала мая Аляксандра Васільеўна 
да сына. Вось ужо два тыдні, як знаходзіцца ў Пад- 
маскоўі. 

Гаспадар непрыкметна ўздыхнуў. 

-- Я спадзяваўся, што будзе Вася заолагам, пой- 
дзе па слядах бацькі, застанецца ў запаведніку. Рых- 
таваў яго да гэтага з маленства, а ён не захацеў. Па- 

ехаў вучыцца ў Маскву, ажаніўся. Працуе там цяпер 
інжынерам. 

У словах Колбіна адчуўся лёгкі смутак. 

Учора ён адсвяткаваў свой дзень нараджэння. Яму 
цяпер семдзесят адзін год, і ў сувязі з гэтым гутарка 
наша пайшла пра мінулае і сучаснае, пра хуткі і няў- 
хільны бег жыцця. Пра тое, што давялося перажыць 
і ў далёкія гады, і нядаўна. 

Доўга сядзелі мы за пельменямі і грыбамі, за хат- 
нім напіткам з суніц, трускалак, агрэсту, чорных па- 
рэчак і чорнай рабіны, вельмі смачным, карысным, 
безалкагольным, прыгатаваным самім гаспадаром па- 
водле ўласнага рэцэпту. 

Гутарылі на блізкія нам тэмы. 

Гаспадар расказваў пра сваё жыццё, пра сваю пра- 
цу. Упершыню падзяліўся ён са мною сваімі ўспамі- 
намі. Спачатку гаворка яго цякла павольна і спакой- 
на, як ціхі лясны ручай, а потым набыла характар 
шырокай і глыбокай, хвалістай і струменістай ракі. 

-- Жыццё маё,- пачаў Леанід Васільевіч,-- было 
не з лёгкіх, але я ім задаволены. І калі б давялося мне 
жыць яшчэ раз з самага пачатку, то яно, мабыць, пай- 
шло б ізноў тым самым шляхам. Я -- заолаг. І такім 
заставаўся ўвесь час, за выключэннем толькі чатырох 
гадоў, якія паглынула вайна. 

-- Дзе вы атрымалі адукацыю? -- спытаў я.-- 
Дзе вучыліся? 

-- Інстытут, у якім я вучыўся,-- удакладніў Леа- 
нід Васільевіч,-- называўся Усесаюзны пушна-футра- 
вы інстытут Міністэрства знешняга гандлю. Калі я пе- 
райшоў на трэці курс, ён быў перайменаваны ва Усе- 
саюзны заатэхнічны інстытут Міністэрства сельскай 
гаспадаркі. Любімым маім настаўнікам быў прафесар 
Пётр Аляксандравіч Мантэйфель. Яго кансультацыя- 
мі я карыстаўся заўсёды. На першы курсе інстытута я 
паступіў у 1935 годзе. Паступіў не выпадкова, не ку- 
ды давялося, а па свядомаму выбару, бо хацеў ву- 
чыцца толькі тут. Гэта было маё жаданне, маё 
нястрымнае імкненне, мая запаветная і, як мне тады 
здавалася, амаль недасяжная мара яшчэ з маленства. 
Закончыў я інстытут з дыпломам біёлага-паляўніцтва- 
знаўцы і заатэхніка-зверавода вышэйшай кваліфіка- 
цыі. Быў накіраваны на Алтай, у адзін з аймакаў Ай- 
роцкай аўтаномнай вобласці, Там з захапленнем зай- 

маўся вывучэннем і рассяленнем вавёркі-целяуткі. Яна 
лічыцца самай буйной і самай лепшай з усіх вавёрак у 
Савецкім Саюзе. Зімою ў яе самае пышнае, цёплае і 
прыгожае светла-шызае футра. Працаваў і па акліматы- 
зацыі на Алтаі баргузінскага собаля. Ён там добра пры- 
жыўся, бо на Алтаі шмат кедравых арэшкаў, а собалю 
яны якраз і патрэбны. Вось такімі справамі я займаўся 
на Алтаі да самай вайны. 

Мабілізавалі мяне 24 чэрвеня, і з таго дня -- увесь 
час на перадавой. Ваяваў на Заходнім фронце ў 
1941 годзе, на Сталінградскім у 1942 годзе, на далёкіх 
подступах да Масквы ў 1943-м. Потым -- пад Варша- 
вай, пад Кёнігсбергам, пад Берлінам, увесь час у баях. 
Пасля 1943 года заўсёды ў добраахвотных разведваль- 
ных і штурмавых групах. 

На вайне заўсёды мне дапамагала веданне прыро- 
ды, уменне прыстасавацца да кожнай канкрэтнай 
мясцовасці, выкарыстаць асаблівасці ландшафту, усе 
яго найдрабнейшыя дэталі. Тут кусцік, там узгорачак, 
а далей -- ямка, невялікае паглыбленне, а за ямкай 
дрэва, далей рэчка. Усё мне было да патрэбы, як таму 
зайчыку ці лісіцы. Усё я бачыў, усё заўважаў. Дзе 
можна прытаіцца, схавацца часова, дзе зручна ад- 
крыць раптоўны агонь, дзе зрабіць перабежку, дзе па- 
сунуцца трывала наперад. Вельмі мне былі тут дарэ- 
чы мае навыкі прыродазнаўцы, заолага. Здольнасць 
нічога не прапусціць міма вачэй і вушэй. Здольнасць 
прыкмеціць і ацаніць кожную дробязь. 

Камандаваў я тады ротай. Меў званне старшага 
лейтэнанта. І начальства мяне хваліла за тое, што заў- 
сёды ў час баявых дзеянняў пры добрых выніках бы- 
лі ў мяне найменшыя страты сярод байцоў. Але ўсё, 
як кажуць, да пары да часу. Усё мае свой канец. 

Восем разоў быў я паранены і адзін раз забіты,-- 
жартуе стары ветэран.-- Было гэта пад Сталінградам. 
Мы ішлі ў наступленне. Нас суправаджалі шэсць «ка- 
цюш». Варожы агонь быў знішчальным, пякельным, 
іншага слова і не падбярэш. Раптам я адчуў, быццам 
нейкая нябачная сіла падкінула мяне ў паветра. Мне 
здалося, быццам я ўзляцеў метраў на пятнаццаць вы- 
шэй ад зямлі. Паспеў толькі падумаць: «Гэта ж я за- 
біты!» -- і адразу страціў прытомнасць, апынуўся ў не- 
быцці, нібы праваліўся ў нейкае бяздонне. Трое сутак 
я праляжаў у непрытомнасці. Потым высветлілася, што 

мяне падабралі на адну з «кацюш». Век не забуду гэ- 
тага. фе “а 
Здалі мяне, непрытомнага, У нейкі палявы шпі 
таль. Там здолелі мяне вылечыць. Дзе трэба, падцы- 
равалі, дзе трэба, падзалаталі. Адным словам, адра- 
мантавалі і паставілі на ногі. Тым часам у маім 
палку, які пасунуўся далёка наперад, палічылі, што 
няма мяне больш на белым свеце. Маці мая атрымала 
«пахаронку» з паведамленнем аб тым, што я загінуў 
геройскай смерцю, а я ўжо зноў ваяваў на перадавой, 
але ў другой стралковай часці. ў 

Пасля заканчэння вайны, пасля перамогі, захаце- 
лі мяне накіраваць на вучобу ў ваенную акадэмію, але 
я адмовіўся. Заставацца ў арміі, быць кадравым вай- 
скоўцам я не меў намеру. 

Была вайна, я ваяваў. Трэба было абараняць Ра- 
дзіму. І я абараняў, не шкадуючы жыцця. Ваяваў з 
уменнем, аддаючы гэтай цяжкай працы ўсе свае сі- 
лы, усе свае здольнасці і веды. Гэта было неабходна. 
Гэта быў мой доўг, мой абавязак, і я выконваў яго з 
усёй шчырасцю і адданасцю. Калі ж вайна скончыла- 
ся, я не хацеў заставацца ў арміі. У мірны час я па- 
вінен працаваць па сваёй любімай прафесіі. Я зразу- 
меў, што трэба цяпер усімі сваімі сіламі, усімі сваімі 
спецыяльнымі ведамі дапамагаць народнай гаспа- 
дарцы. 


ЛЮБІМАЯ ПРАФЕСІЯ 


І яшчэ паведаміў мне Колбін. 

-- Любоў да прыроды, гэта ўсё роўна як любоў 
да дзяўчыны. Яна авалодвае табою цалкам. Захоплі- 
вае цябе ўсяго. Ты можаш не есці і не спаць. Ты ні- 
кога 1 нічога не баішся. І ў імя гэтай любові гатовы 
пераадольваць усякія цяжкасці і нягоды, нічога не 
патрабуючы ўзамен. І гэта -- на ўсё жыццё. 

Сказаў так Леанід Васільевіч, і я здзівіўся, на- 
колькі яго выказванні блізкія мне самому. І я заўсё- 
ды адчуваў і адчуваю тое самае на працягу ўсяго 
жыцця. Прырода і мне дапамагала жыць, падтрымлі- 
вала мяне ў цяжкія мінуты, прысутнічала ў маіх тво- 
рах, надавала новую сілу ў змаганні і ў пераадоль- 
ванні нягод. Яна ўвесь час заставалася для мяне 
нязменным, надзейным прытулкам. Прырода вылеч- 
вала мае самыя цяжкія душэўныя раны. 
ла 

Я слухаў ветэрана запаведніка з неаслабнай ува- 
гай і спачуваннем. Кожнае яго слова знаходзіла ў ма- 
ёй душы жывы водгук і выклікала шчырае хваля- 
ванне. 

-- Так,-- сказаў Колбін пасля невялікай паўзы,-- 
жыццём сваім я задаволены! Як яно склалася, так і 
добра. Усё ішло ў асноўным, як я хацеў. Яшчэ юна- 
ком я даў сабе клятву, што не дакрануся да дзяўчы- 
ны, пакуль сапраўды не палюблю яе і не ажанюся. 
Клятву гэтую я стрымаў, нягледзячы на вайну і на 
розныя спакусы. Лічу, што і тут мне пашанцавала, 
бо жонка мая сапраўдны анёл. Нікога і ніколі я не 
любіў, акрамя яе. Ва ўсім астатнім я ў першую чар- 
гу -- заолаг, спецыяліст-паляўніцтвазнаўца і заўсёды 
працаваў і буду працаваць толькі ў гэтай галіне. Гэ- 
та -- маё прызванне, мэта ўсяго майго жыцця. Так я 
думаў у маладыя гады, так думаў заўсёды, так думаю 
і цяпер, на схіле сваіх гадоў. 

Леанід Васільевіч задумаўся і пасля невялікай 
паўзы дадаў: 

-- Дэмабілізаваўшыся, я адразу пайшоў ва 
Упраўленне аховы прыроды, запаведнікаў і паляўні- 
чых гаспадарак. Атрымаў прызначэнне ў Бярэзінскі 
запаведнік. Тут і працаваў увесь час, пакуль не вый- 
шаў на пенсію. Тут і застануся да канца жыцця. 

Смела магу сказаць, што нікога я не крыўдзіў, ні- 
кому не рабіў зла. Звяры і птушкі нязменна прыцяг- 
валі ўсю маю ўвагу. У запаведніку я вывучаў асаблі- 
васці жыцця і паводзін выдры, потым -- янотападоб- 
нага сабакі і, нарэшце, рысі. Шмат сабраў пра іх 
розных цікавых матэрыялаў. Шмат назіранняў запі- 
саў у сваіх палявых дзённіках, якія вёў увесь час. 
Дзённікі свае я пакіну сыну. Хай робіць з імі што 
хоча. 


ВОРАГІ ПРЫРОДЫ 


-- Ёсць у Бярэзінскім запаведніку лясы, якія ні- 
колі не ведалі і не ведаюць, што такое сякера,-- ска- 
заў далей Колбін.-- Абсалютна некранутыя лясы. 
Я шчаслівы, што дапамог іх захаваць. Абараняў іх 
раслінны і жывёльны свет. Дзеля гэтага ніколі не лі- 
чыўся са сваімі асабістымі інтарэсамі. Не шкадаваў 
ні часу, ні здароўя, рызыкаваў жыццём. 

-- Нават жыццём? 

-. Так, і жыццём. Ці мала чаго было? Ці мала з 
якімі нягоднымі людзьмі, і дурнямі, і злоснымі дра- 
пежнікамі, і нахабнымі прайдзісветамі, і ўвішнымі 
раскрадальнікамі багаццяў прыроды даводзілася мець 
справу і цярпець ад іх розныя бядоты? Я ніколі не 
адступаў ад сумлення і справядлівасці, ад прынцыпо- 
васці. Ніколі не ішоў на кампрамісы. 

Колбін сказаў гэта мякка, далікатна, нібы прося- 
чы прабачэння за сваю просталінейнасць, але аднача- 
сова рашуча і непахісна. 

-2 Не адзін раз пагражалі расправіцца са мной 
браканьеры, але ж гэта нялёгкая справа... І вопыт 
вайны ў мяне вялікі, і вопыт паляўніцтвазнаўцы. Ня- 
ма як падступіцца! 

Леанід Васільевіч усміхнуўся лагодна, але адна- 
часова і з пачуццём уласнай годнасці. Твар яго зноў 
набыў сур'ёзны, засяроджаны выраз: - Ды ці варта 
пра ўсё гэта ўспамінаць? Часам пытаюцца ў мяне, як 
гэта не страшна мне па некалькі сутак блукаць адна- 
му ў дзікай лясной чашчобе? А каго мне там баяцца? 
Ваўкоў? Яны могуць быць небяспечнымі толькі ў сту- 
дзені ці ў лютым, калі ў чае зімовай бяскорміцы ба- 
дзяюцца зграямі, галодныя і злыя. Мядзведзя я даў- 
но перастаў баяцца. Рысь навучыўся браць, калі трэ- 
ба, голымі рукамі. Дык каго ж мне баяцца ў лесе? 

Ён паглядзеў на мяне і сам адказаў: 


-- Толькі злачынных людзей, браканьераў! Яны 
сапраўды ўсюды і заўсёды могуць быць небяспечныя. 
Але ж я не рысь! Да таго ж у лесе пры мне заўсёды 
стрэльба, а з ёю мне ніякі браканьер не страшны. Гэ- 
та ж яны, ліхія людзі, павінны мяне баяцца, а не яіх, 
бо на маім баку і праўда і закон. Думкі пра гэта заў- 
сёды мяне падтрымлівалі і супакойвалі, давалі мне 
вялікае задавальненне. Заўсёды мая работа была маім 
прызваннем. Яна была для мяне вышэй за ўсё ас- 
татняе. 

-- А як з браканьерамі цяпер? -- спытаў я. 

-.- Цяпер толькі за адно парушэнне запаведнасці, 
за пранікненне ў забароненую зону без дазволу - 
штраф у пяцьдзесят рублёў. Не кожнаму хочацца пла- 
ціць. 

Колбін усміхнуўся і дадаў не без іроніі: 

-- Але ўсё ж бываюць яшчэ часам і такія выпад- 

кі, што прыедуць ноччу на машыне невядомыя людзі, 
аслепяць звера фарамі і б'юць, бездапаможнага. Не 
паляўнічыя, а забойцы! З такімі змагацца нялёгка. 

У голасе Леаніда Васільевіча пачуліся нядобрыя 
ноткі, поўныя справядлівага абурэння. 

Тое, што я пачуў ад ветэрана запаведніка, не было 
для мяне навіною. Я ведаў нямала розных сумных 
эпізодаў, якія выклікалі і гнеў, і абурэнне. Шматлікія 
канкрэтныя і, на жаль, вельмі характэрныя эпізоды па- 
рушэнняў закона аб ахове прыроды яшчэ бельш пера- 
конвлаі ў тым, што асноўнай бядой, асноўнай небяспе- 
кай у высакароднай справе аховы прыроды з'яўляюц- 
ца браканьеры -- «ліхія людзі», як кажа Колбін, 
злачынцы, ворагі, з якімі неабходна весці самую су- 
ровую, самую непрымірымую, паелядоўную і сістэма- 
тычную барацьбу. 

За гутаркай час ляцеў хутка. 

Было далёка за поўнач, калі я развітаўся і выйшаў 
з катэджа, у якім жыў Колбін. 


БЯРЭЗІНСКІЯ ЗУБРЫ 


А ШТО З ЗУБРАМІ? 

Вярнуўся я з чарговай вылазкі ў лес і задумаўся. 

А што з зубрамі? 

Ёсць жа цяпер зубры не толькі ў Белавежскай пу- 
шчы, але і ў Бярэзінскім запаведніку! 

Як адчуваюць сябе на новым месцы пушчанскія 
волаты, прывезеныя сюды і выпушчаныя тут на волю? 

Як прыжыліся зубры ў лясах над Бярэзінай? 

Трэба ж цяпер пацікавіцца і імі. 

Перш за ўсё неабходна даведацца пра гісторыю 
з'яўлення зуброў у запаведніку, пагутарыць з наву- 
ковымі работнікамі і леснікамі, азнаёміцца з хронікай 
іх назіранняў. Трэба пабачыцца і з самімі зубрамі. 

Прыступіць да ажыццяўлення задуманага я вы- 
рашыў неадкладна. 

На лаўца, як кажуць, і звер бяжыць. Нібы знарок 
сустрэўся я выпадкова каля гасцініцы ў той жа дзень 
увечары і пазнаёміўся з чалавекам спартыўнага вы- 
гляду, у кепцы, скураной тужурцы і джынсах. 

Гэта быў кандыдат біялагічных навук Лаваў. 

У Бярэзінскім запаведніку ён працуе чатыры га- 
ды. Вывучае капытных жывёл, у тым ліку і зуброў. 

Адразу пра іх і пачалася ў нас размова. 

Міхаіл Аляксандравіч сказаў мне, што першыя 
пяць зуброў былі прывезены сюды ў 1974 годзе. Дру- 
гую партыю, у колькасці васьмі галоў, завезлі ў 
1976 годзе. 

Неўзабаве жыццё паказала, што прыродныя асаб- 
лівасці запаведных лясоў у вярхоўях Бярэзіны не цал- 
кам адпавядалі нармальным умовам існавання зуброў. 
Лясы ў Бярэзінскім запаведніку -- таежнага тыпу. 
Занадта многа тут і вялікіх балот, і вільготных нізін, 
а зубры любяць мясцовасць сухую, узвышаную, з ля- 
самі, у якіх пераважаюць дуб, граб, клён, ясень. 

Балотную расліннасць яны не любяць. Ім патрэб- 
ны травы лугавыя і лясныя. 

Не могуць зубры жыць і без кары. Ім неабходна, 

каб у склад харчавання абавязкова ўваходзіла кара 
розных ліставых дрэў і асабліва кара граба. 

Зубр -- жывёла вельмі дужая, магутная і важкая, 
імклівая і напорыстая. Ён мае патрэбу ў руху. Прай- 
сці за дзень якія сто кіламетраў для яго -- справа 
вельмі лёгкая. Бегчы зубры могуць імкліва і шпарка, 
як лавіна. 

Выявілася, што тэрыторыя Бярэзінскага запаведні- 
ка з яго шматлікімі балотамі, рэчкамі, азёрамі і віль- 
готнымі нізінамі -- нязручная для перасоўвання зуб- 
роў. Паводле сваіх прыродных асаблівасцей, яна не 
можа поўнасцю задаволіць жыццёвыя патрэбы зуброў 
не толькі ў сэнсе нармальнага харчавання, але і пера- 
соўвання. 

Мы ведаем, што і ў старажытныя часы зубры вялі- 
ся на Беларусі не ўсюды, а толькі ў мясцовасцях з 
памяркоўным кліматам, сярод вялікіх шыракаліста- 
вых лясоў. Там, дзе асаблівасці прыроды цалкам ад- 
павядалі іх жыццёвым патрэбам. 


БЛУКАННІ СКОНЧЫЛІСЯ 


Апынуўшыся ў нязведаных лясах, зубры пачалі 
блукаць па наваколлі, знаёміцца з мясцовасцю, вы- 
вучаць абставіны. 

У пошуках лепшых участкаў яны выйшлі за межы 
запаведнай тэрыторыі. Безупынна вандравалі з месца 
на месца. Нідзе не затрымліваліся. 

Нарэшце аблюбавалі сабе як найбольш зручнае 
месца для сталага жыхарства ўзвышаную мясцовасць 
з шыракаліставымі лясамі на паўднёвым усходзе ад 
Бярэзінскага запаведніка і спыніліся там надоўга. 

Блуканні зуброў скончыліся. Яны знайшлі сабе 
тое, што было ім патрэбна. 

-- Дзе знаходзіцца тая мясцовасць? -- запытаўся 
я.-- Ці далёка гэта ад запаведнай тэрыторыі? 

-- Ва межы запаведніка зубры выйшлі кіламет- 
раў на трыццаць -- сорак за вёску Броды ў бок Бары- 
сава,-- удакладніў Лаваў.-- Пераплылі Бярэзіну і 
жывуць цяпер на землях, якія належаць калгасу «Ка- 
мінтэрн». Выбралі сабе для кармёжкі некалькі лясоў 
і пералескаў сярод палёў, лугоў і пладовых садоў. Там 
яны і трымаюцца адным статкам. Без сур'ёзных, жыц- 
цёва важных прычын мясцовасць сваю не пакідаюць. 

Статак мае свой пэўны ўчастак, памерам каля дзе- 
сяці кіламетраў у дыяметры. На чале зубрынага стат- 
ка знаходзіцца звычайна старэйшая па ўзросту зуб- 
рыца, найбольш вопытная і дужая. Складаецца статак 
з маладзейшых зубрыц і зубранят. Самец трымаецца 
асобна ад зубрыц да надыходу шлюбнага перыяду, 
гону, які адбываецца ў жніўні-верасні. Увесь гэты час 
зубр знаходзіцца пры статку. Пасля сканчэння гону 
самец пакідае зубрыц з зубранятамі і пасвіцца адзін 
непадалёку. 


АДЗІНОКІЯ ВАНДРОЎНІКІ 


Здараецца і так, што адзінокі зубр адыходзіць ад 
статка на даволі далёкую адлегласць, але праз нека- 
торы час вяртаецца зноў да сваіх родзічаў і ходзіць 
недзе паблізу. 

У пачатку зімы 1977 года адзін такі зубр з'явіўся 
раптам аж на беразе возера Нарач, у ваколіцах вёскі 
Баравое, у людным курортным месцы. Там яго часта- 
валі хлебам рабочыя, якія працавалі на будаўніцтве 
дзіцячага санаторыя. 

Другога зубра бачылі ў Смаргонскім раёне. Ён па- 
дыходзіў два разы да лесніковай хаты каля вёскі Бель- 
каўшчына. Ляснік змайстраваў для госця кармушку 
і паклаў туды сена. Зубру спадабаўся пачастунак. На 
другі дзень ён ізноў прыйшоў да кармушкі, якую ляс- 
нік на гэты раз напоўніў кармавымі буракамі. 

З таго часу зубр пачаў наведвацца сюды кожны 
дзень, у адну і тую ж гадзіну. Пад'еўшы, вяртаўся ў 
лес, але аднойчы бачылі яго людзі ў полі, дзе ён 
пасвіўся побач з калгаснымі каровамі. 

Праз некаторы час зубр знік, таксама як і той, што 
перад тым гасцяваў на Нарачы. Мабыць, вярнуўся да 
месца свайго сталага жыхарства. 

Ці прыйшлі, бадзягі, і зубр на беразе Нарачы, і 
зубр у Смаргонекім раёне, з Бярэзінскага запавед- 
ніка? 

Невядома. 

А можа, не было двух асобных зуброў, а быў адзін 
і той жа зубр, які наведваў то адну, то другую мясцо- 
васць? 

Таксама невядома. 

Можна толькі цвёрда сказаць, што пры сустрэчах 


185 


з людзьмі ў час сваіх далёкіх вандровак адзінокія зуб- 
ры не праяўляюць ні страху перад чалавекам, ні ва- 
рожых да яго намераў. 


ЗУБРЫЦА МОНА 


Леснікі і егеры назіраюць за такімі перасоўвання- 
мі адзінокіх зуброў наколькі гэта магчыма, бо ў сва- 
ёй службовай дзейнасці яны абмежаваны тэрыторыяй 
запаведніка, а для вольнага зубра законы, вядома, не 
пісаны. Зубр можа ісці, куды захоча. Граніцы для яго 
не існуюць. У сваіх перасоўваннях, у пошуках зручна- 
га месца для сталага жыхарства, зубр кіруецца толькі 
наяўнасцю ў дастатковай колькасці тых ці іншых рас- 
лін -- дрэў, траў, кустоў, неабходных для харчаван- 
ня. Вялікія адлегласці зубра не палохаюць. 

У адным з дзённікаў, якія вядуць леснікі і егеры, 
запісана, што зубрыца Мона ўзімку 1976 года прый- 
шла ў зверасаўгас «Беларускі», а знаходзіцца гэты 
саўгас у Людзінаве на Вілейшчыне, за сто кіламетраў 
ад граніцы запаведніка. 

Што ёй там спадабалася, чаму яна прыйшла мена- 
віта сюды, чаму вырашыла застацца ў гэтай мясцова- 
сці, ніхто не ведаў і ведаць, напэўна, ніколі не будзе. 
Была яна ў вельмі нядобрым стане -- схуднелая, зня- 
можаная. Нялёгка ж такому буйнаму стварэнню пера- 
жыць зімовую бяскорміцу ў заснежаным лесе! 
Апрача ўсіх іншых бядот у зубрыцы быў яшчэ і па- 
шкоджаны рог. З яго быў здзёрты рагавы чахол, і па- 
шкоджанне гэтае яшчэ не загаілася. 

Па просьбе дырэкцыі саўгаса і школы зубрыцу па- 
кінулі на агароджаным участку фермы, у гадавальні- 
ку дзікіх звяроў, арганізаваным пры цэнтральнай ся- 
дзібе саўгаса. 

Тут у маі 1977 года на ўчастку, выбраным пры 
ўдзеле супрацоўнікаў запаведніка сярод бяроз і ялін, 
пабудавалі для зубрыцы асобны загон плошчаю ў паў- 
тара гектара, агароджаны металічнай сеткай. Забяс- 
печылі зубрыцу ўсім патрэбным ёй харчам, і так зва- 
ная Мона хутка паправілася. Пад канец года яна на- 
была нармальны, здаровы і ўкормлены, выгляд. 

Утрыманне зубрыцы ў зверасаўгасе праходзіла 
пад наглядам супрацоўнікаў запаведніка. 

Цяпер адзіны яе абавязак -- быць жывым нагляд- 
ным экспанатам для тых, хто наведвае зверасаўгас. 


ЗУСІМ НЕ МОНА, А ГАЙНА 


Мяне зацікавіла, якім чынам трапіла зубрыца Мо- 
на ў зверасаўгае «Беларускі»? Звычайна ў далёкія па- 
дарожжы ідуць адзінокія зубры, а тут чамусьці - 
зубрыца! Што прымусіла, Мону пакінуць свой статак 
і пайсці ўпрочкі так далёка, аж у Вілейскі раён? 

Хто ж яна такая? 

Трэба праверыць! 

З афіцыйных дакументаў я даведаўся, што нара- 
дзілася белавежская зубрыца Мона ў 1970 годзе. У за- 
паведнік яе прывезлі 20 сакавіка 1974 года разам з яе 
аднагодкай зубрыцай Монстрай. Незадоўга перад тым, 
10 лютага, у тое ж месца былі прывезены і выпушча- 
ны ў лес зубрыцы Маніста, таксама 1970 года нара- 
джэння, і Матыжка, 1971 года, а яшчэ праз пяць 
дзён прывезлі і белавежскага зубра Моманта, які 
нарадзіўся ў 1969 годзе. Усе яны разам, адзін зубр і 
чатыры зубрыцы, і склалі першую групу зуброў-пера- 
сяленцаў, завезеных для жыцця і размнажэння на во- 
лі, на тэрыторыі Бярэзінскага запаведніка. 

Група гэтая была падабрана ўдала і ў далейшым 
з'явілася асновай усяго пагалоўя бярэзінскіх зуброў. 

Мона ўвесь час знаходзілася ў сваім статку, які 
ўзначальваў зубр Момант. Здавалася спачатку, што 
ўсё ясна. Але неўзабаве высветлілася, што Мона ў зве- 
расаўгасе зусім не Мона. 

Справа ў тым, што 7 кастрычніка 1976 года з 
апошняй групай зуброў, прывезеных у запаведнік, па- 
вінны былі быць дастаўлены зубрыцы Малдаванка і 
яшчэ адна Мона, маладзейшая за тую першую Мону, 
пра якую ў нас толькі што ішла гаворка. Замест Мал- 
даванкі памылкова была завезена белавежская чыста- 
пародная зубрыца Гайна. 

Не даязджаючы сарака кіламетраў да месца вы- 
пуску, недалёка ад знаёмага мне сяла Нешкава, адбы- 
лося нечаканае здарэнне. Пазней казалі, што ў лесе, 
каля самай дарогі, зароў мядзведзь. Зубрыца Гайна 
спалохалася, разламала транспартную клетку, у якой 
яе везлі, выскачыла з машыны і ўцякла. Пры гэтым 
яна пашкодзіла сабе рог. З яго быў здзёрты рагавы 

чахол. Праз некалькі хвілін Гайна знікла ў супраць- 
леглым баку лесу. Той, хто суправаджаў зубрыц, ска- 
заў, што ўцякла нібыта Мона. І гэта зноў была памыл- 
ка. Новую Мону без прыгод давезлі да месца выпуску, 
дзе яе прынялі як Гайну. 

Тым часам зубрыца з пашкоджаным рогам апыну- 
лася ў цэнтральнай частцы запаведніка. На другі 
дзень бачылі яе каля вёсак Пераходцы і Крайцы. По- 
тым сляды яе былі згублены і пра далейшы лёсе зуб- 
рыцы нічога не было вядома, пакуль у дырэкцыю 
запаведніка не прыйшло ў снежні 1976 года паведам- 
ленне аб тым, што ў зверасаўгас «Беларускі» з'явіла- 
ся невядома адкуль зубрыца з пашкоджаным рогам. 

Відаць, гэта і была Гайна, якую памылкова палі- 
чылі спачатку за Мону. 

Што датычыцца сапраўднай Моны, той Моны, 
якая была завезена сюды ў 1974 годзе з першай гру- 
пай зуброў, то яна свайго статка не пакідала. Але яе 
напаткаў трагічны лёс. Разам са сваёй аднагодкай 1 
сяброўкай Маністай яна была забіта браканьерамі, 
каб іх зямля не насіла! Было гэта прыблізна ў той 
час, калі Гайна блукала недалёка ад зверасаўгаса, 
шукаючы прытулку ад зімовай сцюжы і голаду. 

Пра смерць Моны і Маністы я прачытаў у афіцый- 
най даведцы: «4 лістапада 1976 года каля вёскі Но- 
вае Сяло ў Зембінскім лясніцтве Барысаўскай лясной 
гаспадаркі былі знойдзены дзве забітыя зубрыцы, ад- 
на з якіх была падсоснай. Зубрыцы былі па-зверску 
расстраляны браканьерамі з машыны. Даследаваннем 
злачынства займаўся РАУС Барысаўскага райвыкан- 
кома. Звесткі аб выніках следства ў запаведнік не па- 
ступалі і да гэтага часу (да сакавіка 1978 года, калі 
была напісана даведка.-- В. В.). Паколькі зубрыцы 
не мелі пэўных адзнак, імёны іх былі вызначаны 
прыблізна -- Мона і Маніста». 

Такім чынам, сапраўдная Мона загінула. 

Тым не менш Гайну і да гэтага часу называюць 
Монай. Цяпер гэта, вядома, не мае значэння, паколь- 
кі сапраўдная Мона не жыве. 

І наогул справа не ў імёнах. 

ЗУБРАНЯТЫ РАСТУЦЬ, СТАТАК ПАВЯЛІЧВАЕЦЦА 


На гэтую тэму таксама адбылася ў мяне гутарка з 
Лававым. 

-- Цяжка адрозніць аднаго зубра ад другога, ка- 
лі ў іх няма выразных знешніх адзнак ці прыкмет,- 
сказаў Міхаіл Аляксандравіч, калі я звярнуўся да яго, 
каб разабрацца ў гэтай блытаніне з імёнамі.-- Нумар 
жа на іх не паставіш! Асабліва калі зубры выйшлі за 
межы запаведнай тэрыторыі, жывуць і размнажаюцца 
дзе хочуць. 

Праўда, падумаў я, нумар на зубра не паставіш. 
І не заўсёды знойдзеш адразу малое зубраня, якое 
з'явілася на свет у далёкім лясным гушчары і хаваец- 
ца там пад наглядам зубрыцы, а растуць зубраняты 
хутка. 

Проста дзіву даешся, як непрыкметна яны набіра- 
юць і рост, і сілу на расліннай ежы, на адной толькі 
траве і лістоце. 

Гэта заўважыў яшчэ Мікола Гусоўскі. І мне ўспом- 
ніліся радкі з яго «Песні пра зубра»: 


Леташкі-цёлкі, бычкі-аднагодкі ў чародах -- 
Люба глядзець: скакункі, забіякі, задзіры. 

То пачынаюць басціся, то, быццам у зыку, 
Шумна гарцуюць, пужаючы гулямі статак. 
КАША ЗЬ А аа ы ар е. е, ЦАЛЯТЫ 
З першага ж дня пераймаюць паводзіны матак: 
Назіркам дыбаюць за чарадой і на пашы 
Нешта ўжо пыскай вышукваюць... 

Так на выгодзе лясной, у няспынным змаганні 
За кудзярок лугавога кіпрэю, з бычка-зубраняці 
Зубр вырастае, магутны прысадзісты волат. 
Дзіву даешся: ні сну ж, ні спачыну не знае, 

А набіраецца сілы... 


Так, справа не ў імёнах. 

Галоўнае, што нараджаюцца і растуць зубраняты 
і што колькасць бярэзінскіх зуброў не зменшылася за 
гэты час, а павялічваецца, нягледзячы на тое, што 
пяць перасяленцаў загінула: дзве зубрыцы забіты 
браканьерамі, адзін зубр знік невядома дзе, два зуб- 
ры атруціліся. Пасвіліся яны ў полі і пад'елі залішне 
травы, атручанай хімікатамі. Праз гэта і загінулі. 
Ускрыцце цела аднаго з іх паказала, што ён, пасля та- 
го як атруціўся, хварэў яшчэ тры тыдні, змагаючыся 
са смерцю. Шматлікія небяспекі, якіх раней не ведалі 

ніколі дзікія жыхары нашых лясоў, падпільноўваюць 
сучаснага зубра на кожным кроку. 

У 1975 годзе нарадзіліся два зубраняці, абое -- 
самкі. У 1976 годзе з'явіліся на свет яшчэ тры зубра- 
няці -- дзве самкі і адзін самец, а ў 1977 годзе -- ад- 
но зубраня. Агульны статак, нягледзячы на страты. 
складаўся ў той час з дзевяці галоў, у тым ліку дарос- 
лы зубр Момант і дзве дарослыя зубрыцы -- Матыж- 
ка і Монстра. 

На лістапад 1980 года колькасць зуброў і дарос- 
лых і малых, у вольным статку каля паўднёвай грані- 
цы запаведніка, на тэрыторыі Барысаўскай лясной 
гаспадаркі за шэсць гадоў вырасла да пятнаццаці 
галоў. 

Белавежскія зубры ў прыбярэзінскіх лясах, ві- 
даць, прыжыліся. 

І гэта вельмі радуе! 


ЗУБР МОМАНТ 


У 1976 годзе да статка далучыліся два маладыя 
зубры, прывезеныя з Белавежскай пушчы. Адзін з іх 
пачаў прэтэндаваць на першае месца ў статку. З не- 
каторага часу паміж ім і Момантам усё часцей і ча- 
сцей пачалі адбывацца сутычкі. Нарэшце маладому 
зубру ўдалося перамагчы старога на вачах усіх зуб- 
рыц і зубранят. 

Стары адышоў убок, пастаяў крыху, апусціўшы 
галаву, і пайшоў прэч, затаіўшы крыўду. Ён пабрыў 
у бліжэйшы лясок, а потым усё далей і далей ад 
статка. 

З гэтага часу Момант зрабіўся адзінцом. Ён не па- 
казваўся больш на вочы статка і блукаў адзін на знач- 
най адлегласці ад усіх іншых зуброў. У зімні перыяд 
1977 года Момант трымаўся на тэрыторыі Лепельскай 
лясной гаспадаркі, дзе яму была арганізавана пад- 
кормка. 

Калі надышла вясна і снег пачаў раставаць, зубр 
пакінуў гэты ўчастак. На працягу вясны, лета і восе- 
ні Моманта і яго сляды бачылі не адзін раз у раёне 
рэчкі Вялікай. Ён карміўся рознымі травамі на паля- 
нах, а з дрэў і кустоў еў кару і маладыя парасткі ду- 
ба, асіны, рабіны, вярбы, крушыны, вольхі, ляшчыны. 
Восенню частаваўся жалудамі дуба. 

Потым зубр знік кудысьці на працяглы час. Ві- 
даць, пайшоў некуды далёка. Ё 

Ёсць звесткі, што ён хадзіў ледзь не па ўсіх раё- 
нах паўночна-заходняй Беларусі. Можа, гэта ён мена- 
віта быў тым зубрам, што наведаў возера Нарач і яко- 
га бачылі не адзін раз у ваколіцах Смаргоні? Ва ўся- 
лякім выпадку, Момант вярнуўся зноў да свайго стат- 
ка. Зімою 1979--80 гадоў з'явіўся аднекуль здалёку і 
наблізіўся да малочна-таварнай фермы «Будзёніцкая 
Рудня» ў дванаццаці кіламетрах ад мясцовасці, дзе 
знаходзіўся зубрыны статак. 

Рабочыя ўбачылі, што ён схуднеў і выглядае ня- 
важна. Яны пашкадавалі старога зубра і пачалі яго 
падкармліваць рэшткамі фуражу. У тых месцах, дзе 
Момант хадзіў, куды найчасцей наведваўся, яны кла- 
лі яму бульбу, кармавыя буракі, авёс і сена. І стары 
Момант, родапачынальнік бярэзінскага статка зуброў, 
пад восень паправіўся, набраўся сілы, падбадзёрыўся 
і ў пачатку чарговага гону наблізіўся да статка. 

У новай сутычцы, якая адбылася адразу, як ён 
з'явіўся, Момант перамог прэтэндэнта. 

Малады зубр яму падпарадкаваўся, прызнаў пе- 
рамогу старога, і той зноў заняў сваё ранейшае месца 
ў статку. 

Невядома толькі, ці надоўга? 


СУСЕДЗІ НЕ НАПАДАЮЦЬ 


Цікава, што ў той мясцовасці, дзе трымаўся Мо- 
мант у першы год свайго вымушанага адзіноцтва, ляс- 
нік часта бачыў на працягу вясны і ўсяго лета сляды 
пары ваўкоў, а пад восень да іх далучыліся яшчэ і 
сляды ваўчанят. 

Воўк і ваўчыца забілі каля вадапою маладую сам- 
ку лася. Той жа вадапой наведваў і Момант. Жыла ў 
гэтым (раёне і мядзведзіца з двума малымі медзведзя- 
нятамі. 

Ляснік, які вёў назіранні, мяркуе, што зубр у поў- 
най бяспецы пражыў спакойна амаль цэлы год адзін 
у непасрэдным суседстве на адным участку з такімі 
буйнымі драпежнікамі, як мядзведзіца і ваўкі. Ма- 
быць, лічыў, што гэтае суседства нічым яму не па- 
гражае. 

Ваўкі, пры ўсім сваім паляўнічым спрыце, умель- 
стве, розуму і арганізаванасці, напасці на дарослага 
зубра не адважваюцца. Мядзведзі таксама ўстрымлі- 
ваюцца ад таго, каб глядзець на зубра, як на сваю 
магчымую здабычу. 

Ваўкі і мядзведзі стараюцца абмінаць зуброў, не 
лезці ім у вочы, наогул не сустракацца з імі. У сваю 
чаргу і зубры быццам не заўважаюць драпежных су- 
седзяў. Яны для зубра быццам не існуюць. 

Можна лічыць, што небяспечных для зубра вора- 
гаў у нашай прыродзе наогул няма. Зубр сам гэта 
добра ведае і разумее. Нікога не баіцца, ні перад кім 
не адступае. 

Раней адзіным і самым страшным ворагам зубра 
быў чалавек. Калісьці незлічоныя статкі зуброў вялі- 
ся амаль па ўсёй нашай зямлі. У тыя часы яны, так- 
сама як раней і маманты, служылі для чалавека ад- 
ной з асноўных крыніц існавання. Людзі бязлітасна 
і безаглядна знішчалі зуброў дзеля мяса, тлушчу, ску- 
ры і касцей. 

Зуброў чакаў лёс мамантаў, якія былі знішчаны 
чалавекам дзеля задавальнення сваіх штодзённых 
жыццёвых патрэб яшчэ ў вельмі далёкія ад нас, дагіс- 
тарычныя часы. 

Так было калісьці, але цяпер, калі засталіся на 
свеце толькі лічаныя адзінкі зуброў, чалавек агле- 
дзеўся. Цяпер і ён на зуброў не нападае. З лютага во- 
рага чалавек ператварыўся ў іхняга сябра і заступ- 
ніка. 


КАНФЛІКТ 


На землях калгаса «Камінтэрн» зубры жывуць 
ужо больш сямі гадоў. Там з'явілася ў іх некалькі 
зубранят. Значыць, мясцовасць гэтая ім спадабалася 
і пакідаць яе зубры не збіраюцца. 

Палёў яны не вытоптваюць, але... аб'елі некалькі 
гектараў пладовых дрэў. 

У выніку такіх «несвядомых» паводзін узнік кан- 
флікт. 

Калгас падаў на дырэкцыю запаведніка ў суд за 
страты, прычыненыя гаспадарцы зубрамі, але іск, па- 
дадзены кіраўніцтвам калгаса, суд не задаволіў. 

Справа разбіралася два разы. 

Суд прызнаў, што запаведнік тут ні пры чым, бо 
страта была стыхійная. 

Ніхто невінаваты. 

Калгас пацярпеў ад дзікіх звяроў, а не ад свой- 
скай жывёлы, якая належала б установе, ці арганіза- 
цыі, ці якім-небудзь прыватным асобам. 

Наконт гэтай канфліктнай сітуацыі Лаваў выка- 
заў такую катэгарычную думку: 

2. Ніякага інцыдэнта наогул не было б, калі б са- 
ды былі агароджаны,-- сказаў ён упэўнена.-- Зубры 
не любяць парушаць агароджаныя мясціны. Якія б ні 
былі агарожы, хай сабе нават самыя лёгкія і нетрыва- 
лыя, самыя «сімвалічныя», зубры іх не разбураць і 
граніцу не пяройдуць. І наогул,-- дадаў Міхаіл Аляк- 
сандравіч,-- гэта ж вялікае шчасце, што зубры жы- 
вуць сёння побач з намі. Няўжо мы ўсе разам, і пра- 
цаўнікі запаведніка, і адміністрацыя Барысаўскага 
лясгаса, і кіраўніцтва калгаса, тэрыторыю якіх аблю- 
бавалі сабе зубры як месца свайго жыхарства на волі, 
нічым не зможам дапамагчы гэтым вельмі рэдкім жы- 
вёлам, якія захаваліся да нашых дзён толькі дзякую- 
чы нястомным клопатам і настойлівым намаганням 
не толькі вучоных, але і самых розных людзей у роз- 
ных краінах? 

Уважліва выслухаў я вучонага і цалкам з ім па- 
гадзіўся. Выказванні Міхаіла Аляксандравіча заслу- 
гоўвалі поўнай падтрымкі. 

Сапраўды, падумаў я, зубры знаходзяцца пад спе- 
цыяльнай аховай дзяржавы ўсюды, дзе б яны ні жы- 
лі, ці на агароджаным участку, ці на волі, ці ў Бярэ- 
зінскім запаведніку, ці на землях Барысаўскага ляс- 
гаса і калгаса «Камінтэрн». 

Зубры -- наш агульны ўсенародны набытак, наш 
нацыянальны гонар. Яны запісаны як унікальныя 
жывёліны ў міжнародную Чырвоную кнігу. У гэтай 
кнізе пералічаны ўсе самыя рэдкія віды звяроў і пту- 
шак, якіх засталося вельмі мала на свеце. Ім пагра- 
жае знікненне з твару Зямлі, і яны, згодна міжнарод- 
най дагаворанасці, павінны знаходзіцца пад пільнай 
аховай той дзяржавы, на тэрыторыі якой пакуль яшчэ 
вядуцца. Першае месца займаюць зубры і ў Чырвонай 
кнізе БССР, якая нядаўна выйшла з друку. 

За існаванне зуброў мы нясём высокую адказнасць 
перад усім светам, і ўсякія нараканні і скаргі на ліш- 

нія страты, усякія фармальныя адгаворкі і спасылкі 
на ведамасныя інтарэсы здаюцца ў гэтай справе нік- 
чэмнымі, недарэчнымі і безадказнымі. 


ЛЁС ЗУБРОЎ 


Што будзе з зубрамі далей? 

З белавежскімі, бярэзінскімі, з усімі зубрамі 
наогул? 

Зуброў трэба трымаць на волі. 

Гэта неабходна для поўнага аднаўлення віду. 

Захаванне і размнажэнне зуброў магчыма толькі 
ў тых натуральных, прыродных умовах, у якіх на 
працягу соцень тысяч, а можа, і мільёнаў гадоў жылі, 
размнажаліся і ўвесь час удасканальваліся іх блізкія 
і далёкія продкі. 

Няхай бярэзінскія зубры жывуць там, дзе ім зруч- 
ней і выгадней, дзе ім больш падабаецца! 

Гэта - агульная думка працаўнікоў запаведніка, 
ад якіх я атрымаў даволі поўныя звесткі па гісторыі 
з'яўлення зуброў у лясах над Бярэзінай. 

Асноўны статак чыстакроўных зуброў у Савецкім 
Саюзе знаходзіцца ў Белавежскай пушчы, дзе ў 
1946 годзе быў адноўлены першы гадавальнік зуброў, 
разбураны ў час вайны гітлераўцамі. 

Следам за ім узнік новы -- Цэнтральны зубровы 
гадавальнік. Знаходзіцца ён у Прыокска-Тэрасным за- 
паведніку, недалёка ад горада Серпухава Маскоўскай 
вобласці. Тут сканцэнтравана цяпер уся асноўная на- 
вукова-даследчая праца па вывучэнню і аднаўленню 
зубра. 

Па меры таго як накапліваюцца там зубры ў да- 
статковай колькасці, іх паступова развозяць у тыя 
мясцовасці Савецкага Саюза, дзе яны калісьці існава- 
лі, паводле гістарычных звестак. 

Для гэтай мэты распрацаваны план, які сістэма- 
тычна ажыццяўляецца ў вызначанай паслядоўнасці. 

Зубры завезены ў Прыбалтыку, на Каўказ, у Кіргі- 
зію, на Украіну. Згодна плана, былі завезены зубры і 
ў Бярэзінскі запаведнік. 

Планам аднаўлення зуброў у Савецкім Саюзе 
прадугледжана стварэнне новых гадавальнікаў у роз- 
ных запаведніках краіны. 


У высакароднай і нялёгкай справе аднаўлення на 

зямлі зубра, як віду, які амаль цалкам загінуў, дасяг- 
нуты пэўныя поспехі. 

У наш час на ўсім свеце жыве больш за адну ты- 
сячу шасцісот зуброў. На волі зубры жывуць толькі ў 
Савецкім Саюзе і Польшчы. 

Гэта -- вялікая перамога заолагаў нашай краіны, 
заолагаў Польшчы і ўсяго свету. 


ГУТАРКА Ў ЛЕСЕ. БЫК ЗАСТАЎСЯ ЖЫВЫ 


Сонца ззяла ў высокім сінім небе, але адначасова 
дзьмуў сухі і халодны вецер, калі я пайшоў раніцай у 
лее і сустрэўся там выпадкова з Лававым. Была нядзе- 
ля, выхадны дзень, і ён гуляў са сваім дзевяцігадовым 
сынам. Спачатку я не пазнаў Міхаіла Аляксандравіча. 
У спартыўнай куртцы, лыжных штанах і вязаным 
каўпаку на галаве ён быў непадобны на сябе. Такім 
я не бачыў яго раней. 

У размове выяснілася, што гадоў трыццаць назад, 
будучы студэнтам, Лаваў праходзіў вучэбную практы- 
ку ў Крайцах, звязаную з вывучэннем ваўкоў. ШУу- 
каць іх далёка не было патрэбы. Па начах ваўкі часта 
самі заходзілі ў пасёлак. Колбін быў тады намеснікам 
дырэктара па навуцы. Пагаварылі мы, вядома, і пра 
зуброў. 

--. Усе нашы зубры, усе пятнаццаць галоў, трыма- 
юцца адзіным статкам,-- сказаў мне Лаваў.-- Пасвяц- 
ца ўсе разам ці на невялікай адлегласці адзін ад адна- 
го і летам і зімою. Зубрыца расце да сямі гадоў, а 
зубр - гадоў да дзесяці. Практыка паказала, што 
жыць у вярхоўях Бярэзіны зубр можа. Летам ён хар- 
чуецца натуральным кормам -- рознымі ляснымі і 
лугавымі травамі, парасткамі, лістамі і карою дуба, 
ясеня, вольхі, каліны і крушыны і шмат якіх іншых 
дрэў і кустоў, а зімою патрэбна яму падкормка. 

Акрамя статка ў пятнаццаць галоў блукаюць 
яшчэ па лясах і адзіночкі, якія цяжка паддаюцца ўлі- 
ку, бо перасоўваюцца далёка за межамі запаведніка і 
яго бліжэйшых ваколіц. На людзей бярэзінскія зубры 
не нападаюць. Наогул яны не праяўляюць агрэсіў- 
насці. 

Вядомы толькі адзін выпадак сутычкі зубра з бы- 
ком,-- паведаміў Міхаіл Аляксандравіч,- прычым 
агрэсарам, які напаў на зубра Моманта, быў свойскі 

бык. Калі ён напаў, зубр прыняў бой, але асаблівай 
ярасці не праявіў. Зразумела, зубр зусім іншай кан- 
стытуцыі, ён значна дужэйшы і мацнейшы. Момант 
хутка адкінуў быка. Перакуліў, але ж не забіў. Рага- 
мі не прапароў. Адышоў і пакінуў быка ў спакоі. Бык 
застаўся жывы, хоць і пакалечаны парадкам. 

Размаўляючы, мы наблізіліся да сядзібы. 

Міхаіл Аляксандравіч пайшоў з сынам дахаты, а 
я вярнуўся ў лее. 

Перад тым як развітацца, я напомніў Лававу, што 
трэба цяпер і мне пабываць у той мясцовасці, дзе жы- 
вуць зубры. 


СУСТРЭЧА З ЗУБРЫНЫМ СТАТКАМ 


Белавежскіх зуброў я ведаю. Надышла чарга па- 
знаёміцца бліжэй і з бярэзінскімі. Трэба паглядзець 
на зубрыны статак на волі, на землях калгаса «Ка- 
мінтэрн». Так падумаў я і праз некалькі дзён ажыц- 
цявіў свой намер. 

Зноў перада мною зубры. Не белавежскія, а бярэ- 
зінскія! 

На шырокай паляне каля змешанага ляска адпа- 
чывае група зуброў. 

Невялікі статак. 

На траве ляжаць у розных паставах маладыя і 
дарослыя зубрыцы. На фоне зялёнай паляны і блакіт- 
нага неба яны вылучаюцца нібы нейкія цёмна-карыч- 
невыя гурбы. Постаці, так добра мне знаёмыя па ста- 
рых успамінах! 

Выгляд у зубрыц спакойны, лагодны, флегматыч- 
ны. Ляжаць яны так, каб кожнай з іх можна было 
добра наглядаць за ўсім, што робіцца навокал. 

Адна зубрыца ляжыць галавою на поўдзень. Дру- 
гая -- спіною да яе, а галавою на поўнач. Іншыя раз- 
мясціліся галовамі на ўсход, а некаторыя -- на захад. 
Такім чынам, яны сумесна могуць аглядаць усю на- 
вакольную мясцовасць, бачыць усё, што іх акружае з 
усіх бакоў адначасова. Калі дзе ўзнікне небяспека, 
яны адразу заўважаць. 

Малыя зубраняты трымаюцца ў сярэдзіне паляны, 
сваім асобным маленькім статкам. Яны цалкам заня- 
ты гульнямі, нібы ў нейкім дзіцячым садзе, і бескла- 
потна ганяюцца адно за адным, гойсаюць па паляне, 

брыкаюцца і бадаюцца. Але варта толькі зубрыцы- 
матцы паклікаць сваё малое, як тое адразу кідаецца. 
да яе што сілы. Ніколі не памыліцца, заўсёды пазнае 
матку, знойдзе яе сярод іншых зубрыц. 


НА ВАРЦЕ 


На некаторай адлегласці ад зубрыц і зубранят 
стаіць сярод хмызняку на ўзлессі дарослы зубр-самец. 

Глянуў я на яго, і мне адразу ўспомніўся стары 
Борус, з якім я сустракаўся ў 1940 годзе. 

Мне здалося, што бярэзінскі зубр такі ж вялізны 
і магутны, як і той, гістарычны, цяпер ужо можна 
сказаць, легендарны родапачынальнік амаль усяго 
сучаснага зубрынага пагалоўя Белавежскай пушчы, а 
цяпер Бярэзінскага запаведніка. 

Такі ж высокі карак, такія ж дужыя, хоць і ка- 
раткаватыя, пярэднія ногі, мускулістыя, гладкія ба- 
кі, грыва з нібыта шматкамі ўскудлачанага лямца, 
буйная галава з цёмнымі вачамі, крута загнутымі ра- 
гамі і чорнай барадой. І важыць ён, напэўна, не менш: 
за тону. 

Нерухома стаіць ён на варце і пазірае на нас уваж- 
ліва, але спакойна. І мне ўспомніліся зноў радкі з паэ- 
мы Міколы Гусоўскага «Песня пра зубра»: 


Лютасцю больш небяспечны, чым люты драпежнік, 
Зубр для людзей не страшны: не чапай -- не зачэпіць, 
Будзе стаяць як укопаны -- пастыр на варце, 

Не страпянецца, а позіркам пасціць няспынна 

І чараду, і сям'ю ў чарадзе на папасе, 

Ды і любую пагрозу уласнай бяспецы. 


Ні зубр, ні зубрыцы з зубранятамі амаль не баяц- 
ца людзей, але трымаюцца ўсё ж насцярожана. Піль- 
насці не трацяць. 

Зразумела, часы цяпер зусім не тыя, што калісьці. 
І ўмовы існавання зуброў на свеце змяніліся непазна- 
вальна. Нават самы найстарэйшы з іх па ўзросту на- 
радзіўся і вырае ва ўмовах поўнай запаведнасці. Ні- 
хто і нішто ім цяпер не пагражае. Ніхто з іх ніколі не 
бачыў, як чалавек забівае зубра. 

Не ведаюць яны, што такое аблава і масавае забой- 
ства зуброў дзеля крывавай забавы на вачах у рас- 
кошна апранутых і перанасычаных гледачоў, паваж- 
ных паноў і прыгожых паненак, якія з надзейнай 

вышыні памосту з дубовых бярвёнаў любуюцца пакут- 
лівай смерцю лясных звяроў. і 

Страх перад чалавекам, гнеў і ярасць пры адным 
толькі позірку на яго знікаюць у свядомасці зуброў 
усё больш і больш з кожным новым пакаленнем, на- 
роджаным ва ўмовах поўнай запаведнасці. 

На змену старому, як свет, спадчыннаму ўяўлен- 
ню аб чалавеку, як аб самым лютым і бязлітасным 
адвечным ворагу, з'явілася цяпер новае ўяўленне аб 
ім, як аб надзейным сябры, які прыходзіць на дапа- 
могу капытным лясным жыхарам, калі яны церпяць 
ад зімовай сцюжы і бяскорміцы, ад розных стыхійных 
бядот. 

Зубры прывыкаюць шукаць і знаходзяць сабе хар- 
чаванне ў тых пэўных месцах, куды людзі прывозяць 
і пакідаюць для іх бульбу, сена, гародніну і розную 
іншую неабходную падкормку. 


ПАЛАНЁНЫ АСІЛАК 


Уважліва гляджу на зубрыны статак. 

1 мне здаецца, быццам нейкая чароўная сіла, ма- 
гічная сіла ўяўлення перанесла мяне раптам гадоў на 
пяцьсот назад у мінулае. Перада мною ўзнікла карці- 
на далёкіх ад нас часоў... 

І зубры тыя самыя і пейзаж. 

Гэтак жа мог адпачываць на паляне перад лесам 
такі самы статак зуброў. 

І раптам... 

Нешта спалохала зубрыц з зубранятамі. 

Адна за адной узняліся яны з травы разам з ма- 
лымі і кінуліся ратавацца ў блізкі лес. 

З шумам і трэскам прабіраюцца зубрыцы ўсё да- 
лей і далей, як мага глыбей, у самы гушчар. 

Праз некалькі хвілін зубрыцы з зубранятамі знік- 
лі ў зарасніках. На паляне нікога няма. 

Застаўся адзін толькі зубр. 

Узняў сваю вялізную, цяжкую галаву з тоўстымі 
і кароткімі рагамі. З шумам уцягнуў паветра. 

Ён не схаваўся, калі пачуў залівісты брэх сабачай 
гайні і ўбачыў адначасова ўзброеных людзей на ко- 
нях, а потым і пешых, якія з'явіліся раптам на паля- 
не і стараюцца цяпер акружыць асілка, адрэзаць яму 
шлях да лесу. 

Гэта ім неўзабаве ўдаецца, бо зубр не хоча ўця- 
каць. Ён імкнецца затрымаць ворагаў, а гэта якраз і 
адпавядае намерам людзей. Яны і не думаюць гнацца 
за статкам. Зубрыцы з зубранятамі іх не цікавяць. 
Ім патрэбны ён сам, магутны асілак. Задача паляўні- 
чых -- узяць зубра жывым. 

З усіх бакоў ляцяць у яго стрэлы і лёгкія дроцікі. 

Паглядзіце ж на яго няшчасце! 

Зубр стаміўся. Страціў апошнія сілы. 

Кроў струменіць з ран, але паляўнічыя не хочуць 
яго забіць. 

Ён патрэбен ім жывы. 

Зубр ужо не можа ні нападаць на ворагаў, ні аба- 
раняцца, ні ўцякаць. Вочы яго памутнелі, страцілі 
бляск і выразнасць. Дыханне з шумам вырываецца з 
магутных грудзей. 

Ён спатыкаецца. 

Тады спрытныя лаўцы зверху накідваюць яму пят- 
лю на шыю і путы на ногі. Цяпер ён стрыножаны, а 
заднія ногі звязаны з пярэднімі. 

І вось яго вядуць. 

Знясіленага, паланёнага, закілзанага волата вя- 
дуць, нібы нейкую звычайную паслухмяную свойскую 
карову: 

..Палонны асілак, 
Пену пускаючы з пашчы -- аж бурбаляць храпы,-- 
Пнецца назад, але ўсё-такі крочыць наперад... 
Лесам вядуць цераз ляды, па вуліцах вёсак, 
Дзе праз шпалеры цікаўных зусім не героем 
Мусіць палонны прайсці, і нарэшце -- у лагер. 
Тут, развязаўшы вяроўкі, з супоняй у пысе 
У чыстае поле пускаюць -- бяжы, спатыкайся 
І паслужы ездакам бегавою мішэнню. 


А ездакі з кавалерыі княжскай тым часам, 

Лукі і коті прыўзняўшы, чакаюць атакі. 

Гучна ражок затрубіў -- і пайшла адшліфоўка 
Трапнай стральбы і бяспромашных закідаў коп'яў... 
Самай высокай адзнакай таго адзначалі, 

Хто, шыбануўшы кап'ё або дроцік, смяротна 

Раніў жывёліну. Драпін у бойцы не лічаць. 


ЦУДОЎНЫ МАЙСТАР СЛОВА 


Усё гэта адбылося, зразумела, толькі ў маім уяў- 
ленні, бо перад маім разумовым зрокам паўсталі, нібы 
ў яснай яве, эпізоды далёкага мінулага, навеяныя паэ- 
май Міколы Гусоўскага. 

Мне ўспомніліся каларытныя, гістарычна даклад- 
ныя і ў дэталях і ў цэлым, поўныя рэалізму і жывой 
мастацкай вобразнасці радкі, У якіх ён апісвае, як 
вясковыя людзі, сучаснікі паэта, злавілі зубра і пры- 
вялі яго, паланёнага, але жывога ў замак, каб пада- 
рыць князю. 

Наканавана было таму зубру паслужыць жывою 
мішэнню для баявога ігрышча княжых коннікаў у 
трапным стрэле з луку, у сіле ўдару, у смеласці і 
спрыце воінаў-паляўнічых. 

Крывавыя бойні, масавыя забойствы, якія назы- 
валіся паляваннем на зубра, таксама як і баявыя 
практыкаванні над жывым паланёным асілкам пу- 
шчы -- былі любімай забавай, любімай гульнёй маг- 
натаў у час, вольны ад вайны, ад бязглуздых міжусо- 
біц і пышных баляванняў. 

Так было калісьці. 

Мудрыя і адукаваныя, перадавыя людзі тых далё- 
кіх ад нас часоў, такія, як вялікі паэті філосаф бе- 
ларускага народа Мікола Гусоўскі, яшчэ тады разу- 
мелі ўсю агіднасць злачынных, драпежніцкіх адносін 
да жывой прыроды і да яе каштоўных, але зусім не 
такіх невычэрпных, як здавалася, багаццяў. З гневам 
і смуткам абураўся ён бяздумным знішчэннем лясоў 
і жывёльнага свету. 

У паэтычных вобразах, выразных, яркіх і даступ- 
ных для чытача розных узроўняў культуры і развіц- 
ця, выказваў ён свае думкі, ідэі, меркаванні і перако- 
нанні, абуджаў імкненні да ведаў, да правільнага 
разумення навакольнага свету, гістарычнага лёсу на- 
рода і месца чалавека ў прыродзе. 

Мікола Гусоўскі стараўся абудзіць у людзей лю- 
боў да роднага краю, гнеў і абурэнне супроць чужа- 
земных захопнікаў і супроць несправядлівасці ўлада- 
роў зямлі -- паноў, магнатаў і ўсяго феадальнага ла- 
ду ў цэлым. 

Не магу ўстрымацца, каб не сказаць, які гэта быў 
цудоўны майстар слова, вялікі знаўца і прыроды сва- 
ёй радзімы, і жыцця свайго народа! 

Але адчуваю, што адхіліўся ад асноўнай тэмы на- 
шай размовы. 

Трэба зноў вярнуцца непасрэдна да яе. 

ПАЛЯВЫ ЗУБР 


Перад маімі вачамі ўсё той жа мірны зубрыны ста- 
так, а на некаторай адлегласці ад яго пасвіцца на ад- 
крытым месцы ўсё той жа магутны зубр. 

Спакойна і нібы абыякава пазірае ён на нас, але 
адначасова не пакідае без пільнага нагляду і ўсё на- 
ваколле. 

Мяне вывеў з задумлівасці голае Міхаіла Аляк- 
сандравіча: 

-- Мне здаецца,-- сказаў ён,-- што ў далёкім мі- 
нулым у нас існавалі два падвіды зуброў, лясны і па- 
лявы. Лясны быў поўнасцю знішчаны, а палявы заха- 
ваўся толькі ў Белавежскай пушчы, бо жыў ён у мяс- 
цовасці, дзе лясы перамяжоўваліся з палямі, дзе былі 
замкі, дзе панскія ўгоддзі ахоўваліся і магчымасці 
вольнага палявання былі абмежаваны, бо рэгулявалі- 
ся феадальнымі ўладамі. А ў гушчары некранутых 
лясоў простыя людзі маглі бесперашкодна і неабме- 
жавана здабываць зубра для сваіх жыццёвых патрэб 
колькі хацелі, бо паляванне на яго было справай, не 
звязанай з вялікімі цяжкасцямі. Вось і захаваўся ў 
асноўным толькі падвід палявога зубра. 

Супроць такіх меркаванняў вучонага я не пярэ- 
чыў. 

-- Ніхто, зразумела, не ведае гэтага дакладна, але 
магчыма,-- сказаў я.-- Магчыма, што так яно і бы- 
ло ў сапраўднасці. 


ЗАКЛЮЧНЫЯ РАДКІ 


Вось, здаецца, і ўсё, чым я мог падзяліцца з вамі. 

Расказаў дакладна пра тое, што бачыў і чуў, што 
назіраў і адчуваў, аб чым думаў у час сваіх вандро- 
вак па лясах у вярхоўях Бярэзіны. 

Якія ўражанні засталіся ў мяне ад неаднаразовых 
наведванняў Бярэзінскага запаведніка? 

Я ўпэўніўся яшчэ раз у тым, якая гэта вялікая 
справа -- існаванне запаведных тэрыторый, буйных 
участкаў недатыкальнай прыроды, дзе поўнасцю за- 
баронена паляванне на звяроў і птушак, лоўля рыбы, 
рубка дрэў і наогул усякае іншае ўмяшальніцтва ў 
жыццё прыроды, дзе яна жыве сваім натуральным, 
непарушным жыццём і развіваецца нармальна. 

Мы можам ганарыцца тым, што маем у нашай 
рэспубліцы тры запаведнікі вялізнага сусветнага зна- 
чэння. Гэта -- гістарычна славутая запаведна-паляў- 
нічая гаспадарка «Белавежская Пушча», Беларускі 
дзяржаўны біясферны запаведнік на рацэ Бярэзіне і 
Прыпяцкі ландшафтна-гідралагічны запаведнік -- вы- 
датныя цэнтры навукова-даследчай дзейнасці ў галі- 
не аховы і ўдасканалення прыроды. 

Як добра, што яны ў нас ёсць! 

І разам з гэтым радасным усведамленнем узнікла 
і ўзмацнілася ў мяне глыбокае пераконанне ў тым, 
што праблема актыўнай і паслядоўнай барацьбы з 
браканьерамі набывае ўсё больш вострае дзяржаўнае 
і грамадскае значэнне. Браканьерства не можа быць 
цярпіма ні ў якім разе! 

Кажуць часам, быццам браканьерства ўсяго толь- 
кі незаконнае паляванне, не такая ўжо, як быццам, 
вялікая правіннасць. 

Няўжо гэта так? 

Падумайце самі! 

Пагоня на машыне са змененым нумарам ці зусім 
без нумара, з максімальнай хуткасцю, з высока ўдас- 
каналенымі стрэльбамі за некалькімі няшчаснымі, 
загнанымі і безабароннымі казулямі альбо завезенымі 
ў гэтую мясцовасць з затратаю немалых дзяржаўных 
сродкаў аленяў, якія выбіліся з сілы і ледзьве дыха- 
юць ад стомы, але ўсё яшчэ бягуць і бягуць па про- 
стай лініі, аслепленыя моцным святлом аўтамабіль- 
ных фар, хіба гэта паляванне? 

Не паляванне, а механізаванае, аўтаматызаванае, 
супрацьзаконнае забойства, пазбаўленае ўсякіх эле- 
ментаў высакароднай рызыкі, змагання, спартыўна- 
сці. Забойства, якое прыносіць вялікія і непапраўныя 
страты дзяржаве, грамадству і ўсёй прыродзе ў цэлым. 

Вось што такое браканьерства, не гаворачы ўжо аб 
тым, якую шкоду прыносіць яно, як прыклад бязлі- 
таснай жорсткасці, прагнасці і парушэння законаў. 
Прыклад ашуканства, крывадушнай маны і хлусні, 
амаральных паводзін для моладзі і дзяцей у сем'ях 
браканьераў, бо дзеці бачаць, як бацькі парушаюць 
закон. Дзеці пачынаюць глядзець на злачынную дзей- 
насць сваіх бацькоў і блізкіх іхнімі вачамі. Прывыка- 
юць да яе з маленства, часам і самі актыўна дапама- 
гаюць бацькам хлусіць, маніць, выкручвацца, ашук- 


202 


ваць людзей і дзяржаву, хаваць незаконна прыдба- 
ную здабычу, замятаць сляды злачынства. Часам на- 
ват ганарацца сваімі ганебнымі ўчынкамі, надаюць 
ім рамантычнае асвятленне, хваляцца імі перад сяб- 
рамі. 

Хіба не так? 

Браканьер разбурае, нішчыць і забівае ўсё жывое 
ў прыродзе. Яму, хціваму драпежніку без гонару і 
сумлення, напляваць на дзяржаўныя законы і заба- 
рону. Дзеля сваёй нажывы ён нічога і нікога не па- 
шкадуе. 

Браканьер не хоча лічыцца ні з якімі маральнымі 
і этычнымі нормамі. Ён не спыніцца і перад забой- 
ствам чалавека, бо пабаіцца, што той зможа яму пе- 
рашкодзіць, затрымаць на месцы злачынства, вы- 
крыць перад людзьмі і дзяржаўнымі органамі. Такія 
выпадкі былі і бываюць. 

Змагацца з браканьерамі цяжка яшчэ і таму, што 
сярод іх існуе кругавая парука, адзін дапамагае дру- 
гому і што сведкі злачынстваў часам баяцца даваць 
праўдзівыя паказанні, а следчыя органы часам гля- 
дзяць на браканьераў скрозь пальцы. Суд нярэдка 
выносіць злоўленым браканьерам па магчымасці най- 
больш мяккі прыгавор. Прыкладаў такіх з'яў нямала. 
Пра іх паведамляюць газеты -- цэнтральныя і рэспуб- 
ліканскія, абласныя і раённыя. Нам вядомы шматлі- 
кія прыкрыя эпізоды браканьерскіх злачынстваў, а 
таксама і няменш частыя факты патурання браканье- 
рам з боку асобных прадстаўнікоў улады. 

Ад таго, што даводзіцца чуць ад егераў, леснікоў, 
навуковых супрацоўнікаў і проста ад розных людзей 
з розных устаноў, можна зрабіць вывад, што злачын- 
ная і часам беспакараная дзейнасць браканьераў не 
зменшылася. 

Спадзяюся, што гэтую бяду, гэтую небяспеку мы 
ўсё ж такі пераможам. 

Справа і малых і дарослых, і юных і старых - 
усяляк перашкаджаць браканьерам, ворагам прыро- 
ды, у іх агідных злачынствах. 

На тым і закончу кнігу пра Бярэзінскі запаведнік. 

Усё, здаецца, зроблена. Можна ехаць дахаты. 

І вось я ад'язджаю. Пакідаю лясы над Бярэзінай. 
Гляджу на ціхую серабрыстую плынь. На яліны і сос- 
ны, што высокай, няроўнай і цёмнай сцяною абступілі 

і шырокую пойму Бярэзіны, і ўвесь кругагляд. Заста- 
ецца толькі развітацца з імі і з самой ракой. 

Развітацца? 

Не хочацца мне развітвацца! 

Замест развітання імкнуся я бясконца вітаць яе -- 
славутую і сціплую прыгажуню, адвечна спакойную, 
лагодную, задумлівую. 

Хочацца мне паўтараць, як і тады, калі сустрэўся 
з ёю ўпершыню, паўтараць ад шчырага сэрца: 

-- Дзень добры табе, Бяроза!.. Дзень добры!.. Ня- 
хай ён заўсёды будзе добры і для цябе, і для ўсяго 
працоўнага люду, сумленнага і шчырага, што жыве на 
тваіх берагах. 

У думках сваіх я звяртаюся адначасова і да вас, 
дарагія мае чытачы: 

-- Я буду вельмі шчаслівы, калі тое, што вы толь- 
кі што прачыталі, прынясе вам карысць. Можа, праз 
гэта пашырацца вашы веды. Можа, абудзяцца і ўзмац- 
няцца ў вашых сэрцах добрыя пачуцці і вы зразумее- 
це, што такое любоў да роднай прыроды, да яе людзей, 
жывёл і раслін. І вам нястрымна захочацца шанаваць 
яе, ахоўваць і абараняць. І вы адчуеце сваё кроўнае, 
арганічнае адзінства з ёю, блізкай і роднай, як Маці, 
бо гэта -- амаль тое самае. Абараняючы прыроду, вы 
будзеце абараняць і Радзіму, і ўсё вам дарагое, усё 
жывое і добрае, што існуе на гэтай Зямлі. 

Да наступнай сустрэчы! 

Спадзяюся, што яна адбудзецца! 

І можа -- неўзабаве! 

ГАДАВАЛЬНІК ЛЯСНЫХ ЗВЯРОЎ 


Блізкае суседства 4 з. аа - ў Я е 106 
Шчаслівая сямейка . 2 н х Я - а с а 107 
Непрыемнае здарэнне «7 зыра алапаваа. арннінцшкааа 
ВАЎКІ 
Інга . с Абы А ана аа А ЖА а 111 
Першыя ўцёкі аа а аа аа За нерана а начана ех 
Другія ўцёкі З і ў : Я 9 “ ас Х 114 
Чынгіз 3 . 8 с Ы Ё г 4 а 115 


Думкі наконт. лёсу ваўкоў З я ё ў е “ ў 116 


У ЛЯСНЫМ ІНКУБАТАРЫ 


Выратаванне глушца е 4 с ё ў Я, е 121 
Трэба ратаваць і шэрых курапатак С Бем ё А 125 


ЛЮДЗІ І ЗМЕІ 


Тадзюка . . а сеў нуе аа анат ана 
Здарэнне з вужом ў ; 4 Х г ё Ь ў е 130 
Прыкрае непаразуменне. . . «сё араў З 131 
Без прычыны змяя не нападае “а. абе аня 
Беспадстаўныя пагалоскі З й 2 4: і й : 133 
Заклінальнікі амей .. 1: гне За асн» ана 
Трывалая дружба . . . 0-2 ай а ЗЕ зане 134 
Надзейны вартаўнік ана, аа, 
Карысны лекавы сродак. . . . . .. . 187 
Змяя пад аховай дзяржавы й й з М Я Ы 138 
Самаадданая праца . А Я Я і ё Ё “ з 138 
Няхай змеі жывуць а Га аба Е разва арна Ўеай 140 


ВЯСНА НА БЯРЭЗІНЕ 


Прад тры гады. -.. асы 1 141 
Ба рагдіве-' ў. асаў ы е га 
Жоравы . . дная ДУА ў 8 145 
Баявы распарадак Д сь Заў Саса ас ус р а ана 

Няўдалая спроба е а Ў дага 


Жнівеньскім досвіткам . ё ч 
Ажыццяўленне мары г 

Ранішні канцэрт ў Я, я 4 з А 
Жураўліная школа ў ў й А с 
Дарога на Белы Лясок . . . 


На правым беразе 
Глушцы такуюць... , 
Навасёл . : - К 4 
Клара б саба : 
Бабры а аа ыс са 
Начныя візіты . . . 
Мядзведзь на пасецы . 
Рысь рэабілітавана 
Заолаг на вайне . 2 
Любімая прафесія ў 
Ворагі прыроды . 5. . 


БЯРЭЗІНСКІЯ ЗУБРЫ 


А што з зубрамі? 

Блуканні скончыліся 

Адзінокія вандроўнікі 

Зубрыца Мона . ў ё 

Зусім не Мона, а Гайна 

Зубраняты растуць, статак павялічваецца. 


Зубр Момант ыа 

Суседзі не нападаюць ; 
Канфлікт аў а . А абакана" 
Лёс зуброў 


Гутарка ў лесе. Бык застаўся жывы а 
Сустрэча з зубрыным статкам 
На варце Я " е , Ы 
Паланёны асілак Са 
Цудоўны майстар слова . 5 
Палявы зубр Ба кд 
Заключныя радкі . 5. . . 


148 
149 
150 
151 
152 
155 
156 
158 
165 
166 
169 
171 
172 
174 
176 
179 
180 

184 
185 
186 

189 

191 

194 

Вольскі В. 

в71 Дзень добры, Бяроза!: Апавяданні. [Для 
ст. шк. узросту/ Мастак Я. А. Ігнацьеў].-- 
Мн.: Юнацтва, 1984.-- 207 с., 6 л. іл. 


У пер.: 95 к. 


«Дзень добры, Бяроза!» -- кніга вядомага беларускага пісь- 
менніка Віталя Вольскага -- прысвечана асноўнай тэме аўта- 
ра - чалавек і прырода. Яна складаецца з цыкла апавядан- 
няў аб Бярэзінскім запаведніку, аб яго прыродзе і геаграфіч- 
ных асаблівасцях, аб жыцці звяроў і птушак у вярхоўях 
Бярэзіны. 

У аснове кнігі -- гутаркі з людзьмі, якія працуюць у запа- 
ведніку, асабістыя назіранні і ўражанні аўтара. 


4803010200--059. (084 ББК 84 Бел 2 
В м 307(05)--83 Бел 7 


Вольский Виталий Фридрихович 
ДЕНЬ ДОБРЫЙ, БЕРЕЗАІ 
Рассказы 
Для старшего школьного возраста 


Минск, издательство «Юнацтва» 
На белорусском языке 
Рэдактар У. Б. Ідэльсон 
Мастацкі рэдактар В. І. Кліменка 
Тэхнічны рэдактар В. А. Каляда 
Карэктар Л. С. Зіза 
ІБ М 216 


Здадзена ў набор 04.04.83. Падп. да друку 08.02.84, АТ 05553. Фармат 84Х 
Х1081-. Папера друк. 29 1. Гарнітура школьная. Друк высокі. Ум, друк. 
арк. 10,92--0;63 укл. Ум. фарб.-адб. 13.44. Ул.-выд. арк. 10,66-:0,75 укл. 
Тыраж 12 000 экз. Зак. 3689. Цана 95 к. 

Выдавецтва «Юнацтва?» Дзяржаўнага камітэта БССР па справах выдавецт- 
ваў, паліграфіі і кніжнага гандлю. 220600, Мінск, арзацаа Машара: п. 
Мінскі ордэна Працоўнага Чырвонага Сцяга паліграфкамбінат МВПА 

імя Я. Коласа. 220005, Мінск, Мыбы ра 


